




Library

IAS, Shimla


S 294.552 M 264 B



00023751

S
294.552
M 264 B

73.



23/12

सच्चिदानन्दरूपाय कृष्णायाक्लिष्टकारिणे ।
नमो वेदान्तवेद्याय गुरवे बुद्धिसाक्षिणे ॥

—:०:—

नमो ब्रह्मण्यदेवाय गोब्राह्मणहिताय च ।
जगद्धिताय कृष्णाय गोविन्दाय नमो नमः ॥

—:०:—

पापे गुरुणि गुरुणि स्वल्पान्यल्पे च तद्विदः ।
प्रायश्चित्तानि मैत्रेय जगुस्स्वायम्भुवादयः ॥
प्रायश्चित्तान्यशेषाणि तपःकर्मात्मकानि वै ।
यानि, तेषामशेषाणाङ्कृष्णानुस्मरणम्परम् ॥
(अशेषेभ्यस्तेभ्य इत्येव शेषषष्ठीवशाल्लभ्यते)

— — —

स्मर्तव्यस्सततङ्कृष्णो विस्मर्तव्यो न जातुचित् ।
सर्वे विधिनिषेधास्स्थुरेतयोरेव किङ्कराः ॥

(एतयोरेव = कृष्णस्मरणविस्मरणविधिनिषेधयोरेव)

—:०:—

वहिस्त्वं वैयश्र्यम्प्रकटय परं लौकिकविधि-
ष्ववज्येषु, स्थैर्यम्भज भगवतः पादकमले ।
विष्टेषु स्निह्यन्तीमिव मुहुरसारैरभिनयै-
र्धने वद्धाशान्ताङ्गण्य धिषणे वारवनिताम् ॥

—:०:—

अरुणाधरामृतविशेषितस्मितं
वरुणालयानुगतवर्णवैभवम् ।
तरुणारविन्ददळर्दीर्घलोचन-
ङ्करुणामयङ्कमपि वालमाश्रये ॥

—:०:—

अंसालम्बितवामकुण्डलभरम्भन्दोन्नतभ्रूलत-
ङ्किञ्चित्कुञ्चितकोमलाधरपुटं साचिप्रसारेक्षणम् ।
आलोलाङ्गुलिपल्लवैर्मुरळिकामापूरयन्तम्मुदा
मूले कल्पतरोस्त्रिभङ्गिलळितज्ञाने जगन्मोहनम् ॥

—:***:—

॥ श्रीः ॥

श्रीभगवद्भक्तिरसायनम्

श्रीपरमहंसपरिव्राजकाचार्यवर्य-विश्वविश्रुतसर्वतन्त्र-
स्वतन्त्रताक-श्रीमधुसूदनसरस्वतीयतिवरविरचितम्,

प्रथमोल्लासे स्वकर्तृकृतटीकोपस्कृतम्, शेषयोश्चो-
ल्लासयोः "पोल्पाकरमन्यक्त अनुजनम्पूतिरिप्पाट्,
दामोदरन्नम्पूतिरिप्पाट्" इति वा निर्दिश्यमानेन सम-
स्तशास्त्रसमुपकारकन्यायशास्त्रप्रभृतौ श्रीपरीक्षितित्य-
परनामविराजमान-महामहामहिम-श्रीरामवर्मनाम-
धेय-गोश्रीमहाराज,महामहोपाध्याय-भट्ट-श्रीगोदवर्म-
नामक-कोटिलिङ्गराज,शाब्दिकतिलक-श्रीमदय्याशा-
स्त्रिमहीसुरमहोदयादिशिष्येण वेदान्तितिलकविरु-
दभाजा श्रीदामोदरशर्मणा निर्मितया किञ्चिद्व्याख्यया
सहित,मुल्लासत्रितयेऽपि सविवृतिके तत्प्रणीतटिप्पणी-
मिळितश्च ।

तच्च तेषां श्रीमन्नम्पूतिरिप्पाट्महोदयानामन्तेवासिना "कुन्न-
म्परम्पू शङ्करन्नम्पूतिरि" इत्युच्यमानेन शङ्करशर्मणा श्रीवाराणस्या-
न्ताराख्यमुद्रणयन्त्रालये मुद्रयित्वा प्रकाशितम् ।

कोळम्बाब्दाः ११२५ . क्रैस्ताब्दाः १९५० .

पुनर्मुद्रणाधिकारः प्रकाशकेन श्रीमत्काशीस्थपरमधर्म्यश्रीसाङ्ग-
वेदविद्यालयस्य च, स्वस्य च प्रत्येकं स्वायत्तीकृतः ।

मूल्यं सपादरूप्यकद्वयम् ।

यतस्सर्वज्ञातं वियदनिलमुखयज्ञगदिदं
 स्थितौ निश्शेषैष्योऽवति निजसुखांशेन मधुहा ।
 लये सर्वं स्वस्मिन् हरति कलया यस्तु, स विभु-
 शरण्यो लोकेशो मम भवतु कृष्णोऽक्षिविषयः ॥

(परब्रह्मैकरूपःवमैन्द्रियकत्वञ्च श्रीकृष्णविग्रहस्य ग्रन्थान्ते दर्शयिष्यते)

असूनायम्यादौ यमनियममुख्यैस्सुकरणै-
 निरुध्येदञ्चित्तं हृदि विलयमानीय सकलम् ।
 यमीञ्च्यम्पश्यन्ति प्रवरमतयो मायिन,मसौ
 शरण्यो लोकेशो मम भवतु कृष्णोऽक्षिविषयः ॥
 पृथिव्यान्तिष्ठन् यो यमयति महीं, वेद न धरा
 यमित्यादौ वेदो वदति जगतामीशममलम् ।
 नियन्तारन्ध्येयम्मुनिसुरवृणाम्मोक्षद,मसौ
 शरण्यो लोकेशो मम भवतु कृष्णोऽक्षिविषयः ॥
 विना यस्य ध्यानं व्रजति पशुतां सूकरमुखां
 विना यस्य ज्ञानञ्जनिमृतिभयँय्याति जनता ।
 विना यस्य स्मृत्या कृमिशतजनिं याति स विभु-
 शरण्यो लोकेशो मम भवतु कृष्णोऽक्षिविषयः ॥
 नरातङ्कोत्तङ्कशरणशरणो भ्रान्तिहरणो
 धनश्यामो वामो व्रजशिशुवयस्योऽर्जुनसखः ।
 स्वयम्भूर्भूतानाञ्जनक उचिताचारसुखद-
 शरण्यो लोकेशो मम भवतु कृष्णोऽक्षिविषयः ॥
 यदा धर्मगन्धानिर्भवति जगताङ्क्षोभकरणी
 तदा लोकस्वामी प्रकटितवपुस्सेतुधृगजः ।
 सतान्धाता स्वच्छो निगमगणगीतो व्रजपति-
 शरण्यो लोकेशो मम भवतु कृष्णोऽक्षिविषयः ॥

इत्यादिभगवत्पादप्रार्थितं व्रजवल्लभम् ।

भजे भक्तिरसालम्बविभावमतिशोभनम् ॥

॥ श्रीगुरुशरणम् ॥

॥ प्रस्तावना ॥

अथ श्रीभगवद्भक्तिरसायनमधिकृत्य किञ्चित् प्रस्तूयते—
यदाकारे मनसि निरावरणमानन्दांशो भवति तदाकारमप्रय-
त्नम्मनस्तिष्ठतीति योगि-भोगि-वियोगिसाधारणोऽनुभवः ।
कथन्तर्हि योगिनेो भोगिनेो वा व्युत्थानं, वियोगिनश्च वियो-
गव्यथेति चेत्, भोगिनेो विषयाद्यल्पत्वात्, वियोगिनेो विष-
यासन्निधानात्, योगिनेोऽसिद्धस्य पुनरावराणात्, सिद्धस्य
तु प्रारब्धादेव, प्रारब्धात्तु सर्वेषाम् । “अथ यदल्पन्तन्मर्त्यं,
यो वै भूमा तत् सुख”मिति श्रुतेर्योगिष्वपि भगवति युक्तो
युक्ततमः । तदुक्तम्—

“योगिनामपि सर्वेषाम्मद्गतेनान्तरात्मना ।

श्रद्धावान् भजते यो मां स मे युक्ततमो मतः” ॥ इति ।

युक्तञ्चैतत्, यो वाऽल्पम्भुङ्क्तेऽल्पे वा मनो युङ्क्ते, स भूमार्थं
व्युत्तिष्ठते । भूञ्जि युक्तो युञ्जानो वा कुतो व्युत्तिष्ठताम्?
अत एवोक्तम्—

“त्रिभुवनविभवहेतवेऽप्यकुण्ठ-

स्मृतिरजितात्मसुरादिभिर्विमृग्यात् ।

न चलति भगवत्पदारविन्दा-

ल्लवनिमिषार्धमपि यस्स वैष्णवाश्रयः” ॥ इति ।

अक्षय्यो निधिरेष भूमा भगवान्, यत्रैकार्थाभिनिवेशि-
ताऽपि नारिलक्षणतामादधाति । प्रत्युत—

“सर्वभूतात्मके तात ! जगन्नाथे जगन्मये ।

परमात्मनि गोविन्दे मित्रामित्रकथा कुतः” ॥

इति महाभागवतलक्षणमेवादधाति । सर्वाधिकारि-
कोऽयम्भक्तिरसस्तादृशो यत्—

“धावन्निर्माल्य वा नेत्रे न स्वलेन पतेदिह” । इति ।

यथायथं सर्वपार्षदोऽप्ययम्प्राधान्येन सर्वपार्षदक एव,

“अकामस्सर्वकामो वा मोक्षकाम उदारर्थाः ।

तीव्रेण भक्तियोगेन यजेत पुरुषम्परम्” ॥

इत्युक्तेऽपि,

“दानव्रततपोहोमजपस्वाध्यायसंन्यसैः ।

श्रेयोभिर्विविधैश्चान्यैः कृष्णे भक्तिर्हि साध्यते” ॥

इत्युक्तेः । न हि भूम्नि योगस्साधनम्भवितुमर्हति, सर्व-
स्यापि ततोऽल्पत्वात् । अत एवाह ध्रुवः—

“स्वाराज्यं च्छुतो मौढ्यान्मानो मे भिक्षितो वत ।

ईश्वरात् क्षीणपुराणेन फलीकारमिवाधनः” ॥ इति ।

तस्यैव हि मात्रामन्येऽन्यदिव मन्यमाना उपजीवन्ति ।
केनापि रसेन भगवति योगो भगवद्भक्तियोग एव । केन
तु परत्रेति निरूपितमद्वैतं ग्रन्थकर्तृभिः ।

ननु क्षिप्त-विक्षिप्त-मूढवृत्तयो मातामात्रविहितवृत्तयः
कामं हीयन्ताम् , निरुद्धैकाग्रवृत्त्योरनवच्छिन्नभूमन्येव विहि-
तवृत्तिकयोः कुतः कतरो विशेष इति चे, निरुद्धाद्भ्युत्थाय तत
एकाग्रे रमन्त आत्मारामाः, हरेरित्थम्भूतगुणत्वात् । एकाग्र-
म्भगवद्भक्तानान्निरुद्धं समाहितानाम् । तदुक्तम्—

“आत्मारामाश्च मुनयो निर्ग्रन्था अप्युरुक्रमे ।

कुर्वन्त्यहैतुकीम्भक्तिमित्थम्भूतगुणो हरिः” ॥ इति ।

यतो मुक्तिपदे स दायभागभवतीत्युच्यते, ततो न मुक्त्यै
यतेत, अन्यथैवार्थसिद्धेः,

“तस्यैव हेतोः प्रयतेत कोविदो
न लभ्यते यद्भ्रमतामुपर्यधः” ।

इति न्यायस्यात्रापि तुल्यत्वात् । वैपरीत्यन्तु न,

“श्रेयस्स्रुतिम्भक्तिमुदस्य ते विभो !
क्लिश्यन्ति ये केवलबोधलब्धये ।
तेषामसौ क्लेशल एव शिष्यते
नान्य,द्यथा स्थूलतुषावघातिनाम्” ॥

“मुक्तिन्ददाति कर्हिचित् स्म न भक्तियोगम्” ।

इत्यादेः ।

तर्हि किङ्कैवल्यन्न ज्ञानादेव ? क एवमाह ? न ज्ञानादेवेति,
ज्ञानस्यैवाज्ञानविरोधित्वात् । ज्ञानादेव तु कैवल्यम् । भक्त्य-
र्थमेव ज्ञानेऽपि प्रयतेत । भक्त्यर्थमेव च सर्वत्र प्रयतेत । तदेव
ज्ञानप्रसङ्गात् कैवल्यार्थमुपकरोति । किमनवबोधैवात्मा-
नम्भगवान् भक्ताय मुक्तिन्ददातीति कोऽप्युपपादयति ?
तस्मान्निरपेक्षो भक्तित्वेन भक्तिमुक्तयोस्साक्षात्कार्यकारण-
भावः । भक्त्यर्थमेव च साधीयसी प्रयतनीयता । भक्त्या
एव चानन्यथासाध्यत्वरूपम्मुख्यत्वम् । नैतादृशम्मुख्यत्वं
ज्ञाने, भक्तस्य मुक्तौ प्रसङ्गसिद्धेरुपपादनात् । किन्तु कैव-
ल्यम्प्रति साक्षात्कारणत्वरूपन्तदन्यदेव । अत एव मुक्ता
अपि लीलया विग्रहङ्कृत्वा भजन्त इति भगवत्पादाः, तत्रै-
वानन्यलभ्यत्वेन प्रयतनीयत्वात् । सर्वदुर्वासनानिर्वासक-
त्वमपि तत्रैव,

“यत्पादपङ्कजपलाशविलासतृप्ताः

कर्माशयङ्गथितमुद्गप्रथयन्ति सन्तः ।

तद्वन्न रिक्तमतयो यतयो निरुद्ध-

स्रोतोगणास्तमरणम्भज वासुदेवम्” ॥

इत्युक्तेः । सर्वविदग्धव्यवहारदोग्धृत्वमपि तत्रैव,

“योगो ज्ञानन्तथा साङ्ख्यं विद्याशिल्पादिकर्म च ।

वेदाश्शास्त्राणि विज्ञानमेतत् सर्वज्ञनार्दनात्” ॥

इत्युक्तेः ।

ननु “मनसो भगवदाकारता सविकल्पकवृत्तिरूपा भक्तिः, द्रवीभावानुपेताऽद्वितीयात्ममाद्गोचरा निर्विकल्पक- मनोवृत्तिर्ब्रह्मविद्ये”ति वैलक्षण्यप्रतिपादनेन निर्विकल्पकब्रह्म- विद्याया लक्ष्यत्वस्य, “सर्वेशे मनसो वृत्तिरिति लक्षणे केव- लेशस्वरूपमात्राकाराया, ईशत्वविशिष्टाकारायाश्श्रीकृष्णादि- दिव्यरूपाकाराया, वा भगवदाकाराया वृत्तेर्लक्ष्यत्वानिवा- रणेऽपि, वारणात् कथमद्वैतात्मज्ञाने भक्त्यर्थम्प्रयतनीयता ? तत्रोपयोगासम्भवात्तस्य भक्तित्वासम्भवाच्चेति चेत्-अस्वा- भाविकी शास्त्रादिप्रमाणजन्याऽद्वैताकारावृत्तिर्विषयेष्वध्यस्त- त्वधियम्प्रयोजयति । सेयमेवं यथापूर्वविषयाकारतां विरु- णद्धि । ततश्च सर्वञ्च प्रमाणम्भगवत्येव प्रतिष्ठापयति । सर्वमेव जगदेवं भगवद्गुणतयाऽवगाह्य सविकल्पाम्भग- वदाकारतया चोक्तरूपाभक्तिर्निर्वाहयत्यपि । प्रपञ्चसत्य- त्वभानसहितस्तु भक्तस्वरूपाधिगतेरर्वाक्तनः । तस्योत्पन्नाया अपि रतेरनिर्वाह उक्तः ।

नन्वेव“न्तृतीयम्प्रकारद्वयेनापि प्रपञ्चभानरहित”“त्रापश्य- मुभयम्मुन” इत्युदाहृतं सविकल्पकत्वासम्भवात् कथम्भक्ति-

रिति चे,अहि सविकल्पकत्वं लक्षणे प्रविष्टम्,किन्तु द्रवीभाव-
पूर्वकधारावाहिकभगवदाकारमनोवृत्तित्वस्यैव लक्षणत्वात् ।
सविकल्पकत्वस्य वैलक्षणे सम्भवमात्रप्रदर्शनात् । कामा-
दिहेतुकसत्त्वोद्रेकेण द्रवीभावेनोपेते मनसि ब्रह्मविद्याया-
म्भक्तित्वमपि, स्वरूपाधिगतेः फलभक्तावनुप्रवेशप्रदर्शनात् ।
यदि च स्वरूपाधिगतिरनुयाजवत् फलनिर्वाहकमुत्तराङ्गमे-
वेति मन्यते तथापि फलभूतायां रतौ निरुपमसुखसंविद्रूपे-
त्युक्तायां रागत्ववत् संवित्त्वं, सम्भवित्वञ्चाखण्डार्थं नापल-
पितुं शक्यम् । अत एवाद्वैतज्ञानमखण्डार्थं सन्तृप्ताख्ये
प्रेम्णि कारणमेवेति सप्रपञ्चप्रपञ्चितम्भक्तिचन्द्रिका-
यान्नारायणतीर्थैः । एवमप्युक्तम्पत्त,ल्लङ्घित,न्दङ्घित,स्मिङ्घित,
ङ्घलित,ञ्छलित,ञ्चलित,ङ्कान्तं,विद्वत्,ङ्घितञ्चेत्येवङ्घितान्तप्रे-
म्णोऽवच्छिन्नविषयकत्वादेवंविधप्रेमभिर्नैर्गुण्यस्था अपि रमन्ते
स्म गुणानुकथन एव हरेरिति नानुपपन्नम् । नापि भक्तिरनि-
च्छतो गतिमरवीम्प्रयुङ्क्त इत्यनुपपन्नम् । भजनीयस्वरूपनिर्ण-
यार्थम्भक्तानामपि तद्विचारस्यावश्यकत्वादित्यत एवोक्तम् ।
उक्तद्रवीभावानुपेतानान्तदधिकारिणां ब्रह्मविद्या तु भक्तितो
विलक्षणैवेति । इत्थञ्च भक्त्यर्थत्वम्ब्रह्मविद्याया अपि स-
मीचीन,म्भक्तित्वमपि समीचीन,मनुषङ्गतो मुक्तिजनकत्वमपि
समीचीनमेव ।

ननु भगवत्स्वरूपमात्राकारा वृत्तिरेवम्भक्तिरप्यास्ताम्,
प्रत्यगात्माभेदज्ञान“मेवं शुद्धे त्वम्पदलक्ष्येऽवगते तत्पदलक्ष्येण
सहाभेदज्ञानम्भवती”त्युक्त,ङ्घथन्न भक्तिं व्याहन्ति ? द्वैतेनै-
व भक्तेरुपकारसम्भवादिति चे,दात्मनोऽन्यत्र परमप्रेमा-
स्पदत्वासम्भवा“दात्मनस्तु कामाय सर्वम्प्रियम्भवती”ति
श्रुते,रनुभवाच्च, प्रत्यगात्माद्वैतज्ञानमेव पराया भक्तेः परमम्प्र-

तिष्ठापकम् । न हि द्वैतेनोपमृदिता भक्तिस्स्वार्थमन्तराऽहै-
तुकी भवितुमर्हति, स्वात्मनि प्रेम्ण एवाहेतुकत्वसम्भवात् ।
अत एव “कृष्णोऽहम्पश्यत गति”मित्याह गोपी । यद्ये-
वन्तर्हि कथनेशादपेतत्वमिति चे, तत्र भगवत्पादीयं समा-
धानम्—

“सत्यपि भेदापगमे

नाथ तवाहन्न मामकीनस्त्वम् ।

सामुद्रो हि तरङ्गः

कचन समुद्रो न तारङ्गः” ॥ इति ।

अवच्छिन्नो निरवच्छिन्नस्यांशो, निरवच्छिन्नो नावच्छिन्न-
स्येति तदर्थः । तस्मादद्वैतमन्तरा परा भक्तिरिति रिक्तं वचः ।

तदेवन्दुतचित्ते प्रविष्टस्य भूम्नो भगवत आकारस्य दुरु-
च्छेद्यतया लीलया विग्रहङ्गत्वा मुक्ता अपि भगवदाकार-
स्वात्मवृत्तिसातत्ये रमन्त इत्येवम्महामहिमनि सर्वात्मसम्प-
दुदये भक्तिरसे स्थिते

× दौर्भाग्यमिन्द्रियाणा-

ङ्गुणे विषये हि शाश्वतिके ।

क्षणिकेषु पापकरणे-

ष्वपि सज्जन्ते यदन्यविषयेषु ॥

इति स्थितिः ।

एवंविधा सर्वोपजीव्या परमपुरुषार्थरूपा भगवद्भक्तिर्यदि
शास्त्रदृष्ट्या न व्यञ्जिता स्यात्तर्हि शास्त्रव्यासङ्गिभिरुपेक्षिता
सती तदुपेक्षामनु जगदेव ततो हीयेत । गुणाधिकैर्हि गृही-
तोऽनुग्रीयमानश्च धर्मः प्रचयङ्गमिष्यतीति हि वर्तते । अतो

जगदेव समुद्दिधीर्षवस्तत्रभवन्त आचार्याश्रीमधुसूदनसर-
स्वत्यो भगवद्भक्तिरसायनङ्गन्धमरीरचन् । अनेन च ग्रन्थेन
विशेषतोऽनुगृहीतम्परिण्डितकुलमिति नास्ति सन्देहलेशोऽपि ।
कथमन्यथा तदीयमुत्तममधीतमभविष्य, यदि “भ्रष्टास्ततो
भागवता भवन्ती”त्येवमवाज्ञास्यत् ।

तदेवमनुग्रहीतृनाचार्यान् प्रस्तुते प्रस्तावे चरित्रेण किञ्चि-
दिवानुस्मरेम ।

उपलब्धार्थप्रामाण्येन, तत्रभवताम्मूलपुरुषो राममिश्रो
नाम वङ्गदेशाभिजनानाम्ब्राह्मणानां वंशोद्भूतो वैदिको ब्राह्मण
आसीत् । एतेन च फरीदपुरमण्डलान्तर्गत“कोटाली-
पाडा”नामको ग्रामो वासस्थानत्वेन कल्पित इति तद्वं-
शीयकुलपञ्जिकात्ससमवगम्यते । आचार्याणाम्पितृपादा-
स्तु प्रमोदनपुरन्दराचार्येत्याख्यया महतीम्प्रख्यातिञ्चगुः ।
तेषाञ्च श्रीनाथचूडामणि-यादवानन्दन्यायाचार्य-कमलज-
नयन-वागीशगोस्वामीति सुप्रसिद्धनामधेयाः परमविधे-
याश्चत्वारस्तनया बभूवुः । तत्र यादवानन्दन्यायाचार्याः प्रता-
पादित्यस्य राज्ञस्सभाचूडामणिताम्प्रापुः । येषाञ्चापूर्वम्पा-
रिण्डित्यं समालोच्य तेन राज्ञा ते“ऽविळ्म्बसरस्वती”त्युपनाम्ना
समलञ्चक्रिरे । माधवसरस्वतीत्याख्यया च तेषाम्परं सुप्र-
सिद्धिरासीत् ।

तृतीयः पुत्रः कमलजनयनस्तु नवद्वीपे न्यायशास्त्रमधीत्य
प्रथमाश्रम एव संसारासारतामवगम्य समुपजातवैराग्यस्तु-
रीयमाश्रमम्प्रतिपेदे । एषां विद्यागुरवो माधवसरस्वत्यः
परमगुरवश्च श्रीरामसरस्वत्य भासन् । आश्रमगुरवो विश्वे-
श्वरसरस्वत्यो मधुसूदनसरस्वतीत्यभिधानेन तदानीन्त-

म्भूषयामासुः । ततः प्रभृति त एत आचार्याः काश्याश्चतु-
ष्षष्टिघटे गोपालमठे स्वावासम्प्राचीकल्पन् ।

एत आचार्या × गदाधरचक्रवर्तिभिस्सह हरिरामतर्क-
वागीशमहाशयानामन्तिके न्यायशास्त्रमध्यगच्छन् । चतुर्थ
एवाश्रमे वेदान्तादीनि शास्त्राणि समभ्यस्तान्याचार्यैः । प्रा-
यस्सर्वे निबन्धना अप्येतैरन्तिमाश्रम एव निबद्धा इति
प्रतीयते । इत्यादि विद्वद्रोष्ठीषु प्रसिद्धन्तच्चरितम् । तत्रैतौ
श्लोकौ भवतः—

नवद्वीपे समायाते मधुसूदनवाक्पतौ ।

चकम्पे तर्कवागीशः कातरोऽभूद्गदाधरः ॥

मधुसूदसरस्वत्या वाचं वेत्ति सरस्वती ।

वाचं वेत्ति सरस्वत्या मधुसूदसरस्वती ॥ इति ।

इमौ च श्लोकौ ग्रन्थकृद्गरिमगरणप्रसङ्गे किञ्चिद्व्याख्याख्य-
नव्यव्याख्याकर्तृभिरेवोदाहृतौ ।

Indian Antiquary 1912 P. 10 Para 3 दर्शनतो
ज्ञायते, यद्दृत्तरत्नाकरटीकाकर्तृनारायणभट्टसमकालीना आ-
चार्या इति । वृत्तरत्नाकरटीका नारायणभट्टेन १६०२ विक्रमाब्दे
(1545 A. D) निर्मितेति—

× गदाधरचक्रवर्तिभिरिति ।

नत्वा नन्दतनूजसुन्दरपदं स्मृत्वा गुरोरादरा-

दुर्वामण्डलमण्डनायितयशोराशेरशेषा गिरः ।

सङ्घिसोक्तयतिदक्षदीधितिऋतः प्रत्यक्षचिन्तामणि-

व्याख्यां व्याकुरुते गदाधरसुधीर्मोदाय विद्यावताम् ॥

इत्युक्तवन्त एवैते ।

“याति विक्रमशके द्विखण्डभूसम्मित” इति टीकायामन्तिमनिर्देशेन ज्ञायते ।

किञ्च,

यत्प्रसादाधीनसिद्धि पुरुषार्थचतुष्टयम् ।

सरस्वत्यवतारन्तं वन्दे श्रीमधुसूदनम् ॥

इत्यनन्तरं, श्रीशेषपरिडतसुतशेषगोविन्दविरचिते सर्वसिद्धान्तरहस्यविवरणे “गुरुणा मधुसूदनेन य”दिति निर्दिष्टत्वादाचार्यशिष्यत्वं शेषगोविन्दस्य प्रकटीकृतम् । अत्र निर्दिष्टशेषपरिडतो यदि भट्टोजीदीक्षितगुरुरेव शेषकृष्णपरिडतस्तर्हि, 1630 A. D. कालिकत्वस्य भट्टोजीदीक्षितभ्रातृरङ्गोजीभट्टस्य सिद्धतया, ततः किञ्चित्प्राक्तनत्वन्तद्गुरोश्श्रीनृसिंहाश्रमस्य समकालिकत्वञ्चाचार्याणां सिध्यतीति पूर्वोक्तस्समय एव समर्थितो भवति ।

अपिच श्रीहरिभक्तावतंसगोस्वामितुळसीदासेऽपि सत्सङ्गतमाचार्याणामधिगच्छति स्मेति गोस्वामितुळसीदासनिर्मितरामायणमानसग्रन्थमधिकृत्याचार्यकृतमभिनन्दनपद्यम्—

“आनन्दकानने ह्यस्मिस्तुळसीजङ्गमस्तरुः ।

कवितामञ्जरी यस्य रामभ्रमरभूषिता” ॥

इति च प्रथिता किंवदन्ती । अनयापि समयतस्सम्भावितया पूर्वोक्त एवाचार्यसमयस्समर्थ्यते । श्रीतुळसीदाससमयश्च काशिकराजकीयसरस्वतीभवने विद्यमाने तद्धस्तलिखिते रामायणपुस्तके “सं० १६४१ मार्गशीर्षसुदि ७ रवौ लिखितन्तुळसीदासेने”ति दर्शनात् किस्तषोडशशताब्दीति निश्चित एव । अकबरस्य राज्यं राणाप्रतापादि-

त्यस्य च प्रतापकालोऽयमेवेति प्रथत एव । एवञ्च प्रता-
पादित्याकवरगदाधरभट्टाचार्यतुळसीदासनृसिंहाश्रममधुसू-
दनसरस्वतीनां समानः कालः (1540 A.D.—1623
A.D.) मध्ये सिध्यति । देशश्चाचार्याणान्तत्र तत्र परामृष्टः ।

आचार्यरचिता ग्रन्था अद्वैतसिद्धिप्रभृतयो महान्तो
लघवश्चान्ये बहवो विदुषामाचारभूता वर्तन्त एवेति किमु
वक्तव्यम् । तेषु श्रीमद्भगवद्भक्तिरसायनमुल्लासत्रयसङ्कलि-
तप्रथमोल्लासे स्वोपल्लटीकेपेतम् । (शेषयोस्तदीयटीकाया
अद्याप्यनुपलम्भात्) तत्र प्रथमोल्लासः पूर्वमुद्रितः । पुन-
श्श्रीमन्मध्वसम्प्रदायाचार्य-दार्शनिकसार्वभौम-साहित्यदर्श-
नाद्याचार्य-तर्करत्न-न्यायरत्न-गोस्वामिदामोदरशास्त्रिकृतशे-
षोल्लासटीकया सह मुद्रितमासीदेव । परमेतादृशस्य ग्रन्थ-
रत्नस्य विशिष्यावधेयस्य प्रकाशने, मूलकर्तृणामाचार्याणा-
माशयविवरणे चाद्ययावत्सञ्जातप्रयत्नेष्वपरितुष्यद्भिश्चुद्धतर-
म्प्रचिकाशयिषुभिः पि० एम्० श्रीदामोदरभम्पूतिरिष्पाट्-
महोदयैर्विशेषतोऽवधानेन प्रथमोल्लासादारभ्य काचन टिप्प-
णी, शेषयोः “किञ्चिद्व्याख्या” नाम्ना कापि व्याख्या च
निर्मायात् प्रकाश्यते ।

व्याख्यातारश्चमे केरळेषु

“प्रतीची च महानदी”

“निळायास्तु प्रतीरे श्रीनावाक्षेत्रमनुत्तमम्”

इति रीत्या श्रीमद्भगवतादिविश्रुतायाश्श्रीनिळानद्याः प्रती-
च्यपरपर्यायायाः पश्चिमवाहिन्या अदूरदेशे शुकपुरग्रामे काश्य-
पगोत्रे “पोल्पाकरमन” इति सुप्रसिद्धे ब्रह्मोत्तमसदने श्रीवासु-
देवभम्पूतिरिष्पाट्महोदयानां सहधर्मिणीषु श्रीपावत्यभि-
धासु कौळम्बवत्सरं १०५८ तमे, कैस्तवत्सरं च १८८३ तमे

सति वसुमतीमलमकार्पुः । इमे च बहुचा वेदविषये घटोत्कच-
पुराख्यमुख्यपरीक्षास्थले कौमार एव वयसि विजयमासाद्य-
श्रीपरीक्षित्यपरनामविभूषित-महामहामहिम-श्रीरामवर्म-
नामश्रेय-गोश्रीमहाराजप्रमुखतस्तत्तच्छास्त्रमभ्यस्तवन्तः । ए-
वन्ततो विद्यासु स्नातमात्रा एवैते निर्विद्यार्थाजनादिव्या-
पारतो, बहुषूपच्छन्दयत्स्वप्यस्वच्छन्दःवभिया व्यापारान्तरं
व्यवच्छिद्य, श्रीवासुदेवस्य भगवतो भक्तवत्सलस्य चरण-
सरसिजसेवनसमुत्सुकमनसा, स्थिरचरपतेरपि विशिष्य
भूलोकवैकुण्ठाख्यश्रीगुरुमरुत्पुरपतेश्रीकृष्णस्योपकरणे तद्ग-
जनतत्परतया बहून् वत्सरानतिवाहयामासुः ।

तदानीमारभ्य कृतस्य भक्तिशास्त्रपरिशीलनस्य परिपा-
कोऽयं लोकोपकाराय व्याख्यारूपेण प्रवृत्त इति । एते महा-
नुभावास्सम्प्रति काश्याम्भगवतश्रीविश्वनाथस्य चरणकम-
लान्तिकमन्ते नितान्तमप्रमादायेति प्राप्तवन्तो

× भगवति तव तीरे नीरमात्राशनोऽहं
विगतविषयतृष्णः कृष्णमाराधयामि ।

इति वर्णिते भागवतसमाचारे विचरन्ति ।

एतदीयाया अस्यास्सटिप्पणीकव्याख्याया अवलोकने ज्ञा-
यते, यत्-प्रशस्ततरमवहितमत्र कार्ये महोदयैरेभिरिति ।
अद्ययावत्संज्ञातेषु भक्तिरसायनप्रकाशनेषु मूलकारिका अपि
न संशुद्धाः प्रकाशिताः । तन्मार्जने प्रकृतव्याख्याकर्तृभिस्तु
बह्ववहितन्दृश्यते । किञ्चिदत्तोदाहरणमः—प्रथमोहासैकादश-
कारिकायाम्

कार्याकारतया भेदेऽप्यावृ तम्मायया स्वतः ।

× भगवतीत्यादि । इयञ्च श्रीगङ्गादेवीम्प्रति भगवत्पादानामुक्तिः ।
आराधयामि = अर्चनकीर्तनस्मरणादिना सन्तोषयामि ।

इत्यच्युतग्रन्थमालाप्रकाशिते दृश्यते, किन्तु मूलकारैरे-
 च स्वीयव्याख्यायान्तस्यांशस्यावरणविन्नेपस्वरूपप्रतिपाद-
 ने“ऽकार्यस्यापि कार्याकारेण भानं विन्नेप” इति वर्णयित्वा भेद-
 पदत्र घटकम्, किन्तु भानपदमिति प्रकटितम् । एवम्बहुषु
 स्थलेषु नम्भूतिरिप्पाट्महोदयैर्मूले मूलकारीयटीकायाञ्च यथा-
 वस्थितं संशोध्य प्रकाशितमिति विशेषो विदुषामत्र गोचरी-
 भवेदेव । स्थलेषु भूयस्स्वेभिस्स्वयं समूह्य संशोधितः पाठः
 प्राचीने कस्मिंश्चिदादर्शभूते करलिखितपुस्तके तथैव दृष्टोऽस्मा-
 भिरिति पाठसंशोधनकर्मणि नैपुण्यमेषां विशेषमावहति ।
 व्याख्यानकरणेऽप्येषाङ्गौशलं विदुषाम्नस्तोषकरम् ।
 तथाहि—

वाह्यपिण्डस्य नाशेऽपि तिष्ठत्येव मनोमयः ।

(उल्लासः १ । कारिका २८)

इति कारिकायामपिशब्दे“ऽपिशब्दाद्वाह्यस्य देशकाला-
 दिना व्यवधानेऽपि मनोमयोऽव्यवहित एवे”ति मूलकारैरेव
 व्याख्यातः । अत्र व्याख्याने “व्यवधानेऽपी”त्यपिशब्दे यदि
 कारिकायाङ्कुरठोक्तस्य नाशस्य सङ्गाहकस्तर्हि तद्वद्वितार्थ-
 “स्यापिशब्दा”दित्युक्तापिशब्दार्थत्वं घटत इति प्रश्न उदे-
 ति । तत्र चेमे व्याख्याकृतोऽव्यवधानस्य सङ्गाहकतान्तस्य
 प्रदर्श्य सामञ्जस्यं स्थापयन्ति टिप्पण्यां “व्यवहितत्वाव्यव-
 हितत्वरूपवैधर्म्यान्तरस्यापि मूलोक्ततां सम्पादयत्यपिशब्दा-
 दिती”ति ।

एव“म्भूषासिक्त”मित्याद्येकविंशकारिकायाम्भूषासिक्त-
 पद“म्भूषा=पुटपाकयन्त्रम्, तद्द्वारा द्रवीभूतन्ताम्रं, यत्र
 प्रतिमाद्याकारघटितोदरे मृदादिसंस्थानविशेषे सिक्त”मिति
 मूलकारैर्व्याख्यातम् । तत्र सेकाधिकरणत्वञ्च मूषापदवाच्य-

स्य प्रदर्शितपुटपाकयन्त्रस्य, प्रतिमाद्याकारघटितोदरस्य मृ-
दादिसंस्थानविशेषस्य सेकाधिकरणत्वेऽपि न तस्य मूषा-
पदवाच्यत्वमतो मूषायां सिक्तमिति कथमुपपद्येतेत्यसामञ्जस्य-
मेभिर्व्याख्यातृभिः, पुटपाकयन्त्रमिति वाच्यार्थस्य, तद्द्वारा
द्रवीभूतन्ताम्रमिति शक्यसम्बन्धस्य, प्रतिमाद्याकारघटितोदरे
मृदादिसंस्थानविशेष इति लक्ष्यार्थस्य प्रदर्शनमिति विभज्य
कौशल्येन परिहृतम् । तदेतद्विदुषाम्मनस्सुतरां विनोदयति ।
प्रथमोल्लासप्रथमकारिकाटीकायाश्चरमटिप्पणयाम्भगवत्पादी-
योपनिषद्भाष्यवाक्योदाहरणेन पूर्णता टीकायास्सम्पा-
दिता । एवं स्थलान्तरेष्वपि बहुषु द्रष्टुंयोग्यम् ।

सेयं सटिप्पणीकव्याख्या विद्वद्भिरपि सुतरामनुमोदिता
स्वीयं वैशिष्ट्यं स्पष्टीकरोति । जगद्विख्यातवैदुषीकाणां शा-
स्त्ररत्नाकर-सर्वतन्त्रस्वतन्त्र-परिडतराज-श्रीराजेश्वरशास्त्रि-
द्राविडमहोदयानामत्र विषये ससाधुवादोऽभिप्रायो व्याख्या-
या अस्या विद्वत्सम्प्रतिप्रकटयति । परिडतराजानामभि-
प्रायस्सहैव मुद्रापितस्सर्वेषामवलोकनाय । के वा परिडत-
राजानां वैदुष्यन्न श्रुतवन्तः । न किमपि शास्त्रन्तैरनालोडितं
विद्यत इति नातिशयितं वचः । सम्प्रति येष्वेव विचार-
सभासु सन्निहितेषु, कचन भारतवर्षमलङ्कुर्वत्स्वेव वा काम-
परिडतकुलन्निराकुल,न्निरपवादस्सनातनवादः, शास्त्रपारद-
श्वनामेषां सर्वमेव जीवनं सर्वथा धर्मस्थापन-विद्याप्रचारयो-
रभियोगेषु सफलीकृतमिति को वा न जानाति ? । एषाम्मा-
हात्म्यस्यैष सुश्लोको युज्यते—

“शास्त्रारयाकलितानि, शक्यविधयस्सर्वेऽपि सम्पादिता-
धर्मस्थापनशास्त्रवर्धनविधौ व्यस्तं समस्तं वयः ।

सम्प्रत्युज्झितवासनं शिवपुरे योगैर्हरिस्सेव्यते
सर्वम्पण्डितराजराजतिलकेनाकारि लोकोत्तरम्” ॥ इति ।

तेषामेषामभिप्रायो “ऽतीव चमत्कारपरिपूर्णां लेख” इत्युप-
क्रम्य यथा परपृष्ठे प्रकाशितस्तथा प्रस्तुतव्याख्याया विषये
ततोऽन्यान्यपि बहूनि वैशिष्ट्यानि तन्मुखात् समाकर्णितान्य-
स्माभिर्ग्रनपाठिश्रीसुब्रह्मण्यशास्त्रिप्रभृतिभिश्च ।

“किमलभ्यम्भगवति प्रसन्ने श्रीनिक्तेतने” ।

तदेवं विद्वदभिनन्दितया विशेषसावधानेन सम्पादितया
नूतनयाऽनया सट्टिप्पणीकव्याख्याया सह सोऽयङ्ग्रन्थः प्रका-
श्यत इति परम्प्रमोदस्थानम् । अधुना कलिकलुषे काले
भागवती भक्तिरेवैका लोकानामवलम्बनायेति, तस्याश्शास्त्री-
यस्वरूपप्रचारे लोकोपकारको भगवत्प्रीतिकरश्च समाचार
इति न हि वक्तव्यम् । तदत्र कार्यं कृतश्रमास्सर्वेऽप्येते ग्रन्थ-
स्य व्याख्यायाश्च कर्तृ-प्रयोक्तृ-व्याख्यातृ-श्रोत्रध्येतनु-
मोदकाभिनन्दका महानुभावास्समादरणीया एवेत्यत्र ना-
स्माकं संशयलेशोऽपि । तदेवमेवं श्रीकृष्णचरणयोर्निवेद्य
विरमामः । इति—

विदुषां वशंवदः

श्रीकृष्णशर्मा

सर्वतन्त्रस्वतन्त्र-शास्त्ररत्नाकर-परिदतराज-श्रीराजेश्वरशा-
स्त्रिद्राविडमहोदयानामभिप्रायः—

श्रीमद्भिः प्रणीतम्भक्तिरसायनव्याख्यानमखिलमवलोकित-
तम् । अतीव चमत्कारपरिपूर्णो लेखः । मूलस्य, मूलकृद्विरचित-
टीकाया, स्तत्र समुदाहृतानाञ्च श्रीमद्भागवतश्लोकानां संशो-
धनमेकोऽत्र परमो विशेषः । पूर्वव्याख्याकाराणाङ्गोस्वामि-
श्रीदामोदरलालमहोदयानाञ्चर्चयामपि तत्र तत्र कृतायान्त-
त्वजिज्ञासैव प्रयोजिका, न पराभिभवेच्छेत्यपि वैशिष्ट्यमिह
विलोकितम् । अपि च xसाङ्ख्यपातञ्जलवेदान्तादिसिद्धान्ता-
नाँयथावत् प्रकाशनमिदमप्यपूर्वमस्माभिरस्मिन् ग्रन्थे दृ-
ष्टम् । आलङ्कारिकरद्धान्तप्रदर्शनमप्यत्युत्तमया सरण्या
श्रीमद्भिरत्र कृतम् । विशेषतो रससामग्र्या अन्वयव्यभि-
चाररहितत्वनिरूपणं सर्वेषामेव नश्चेतश्चमत्करोति । सप्रमोद-
मस्माभिरस्मदीयसाङ्गवेदविद्यालये ग्रन्थोऽयमीशभक्तिविचारे
पाठ्यतया निर्धारितोऽस्ति । भक्तिरसायनस्य समीचीन-
मुद्धरणं श्रीमद्भिः कृतमिति तानभिनन्दामः ।

श्रीराजेश्वरशास्त्री
द्राविडः

x प्रथमोल्लाससप्तदशकारिकाटीकासम्बन्धिटिप्पण्यादावित्यादिः ।

विषयसूची

प्रथमोच्छ्वासे

सङ्ख्या	विषयः	पृष्ठम्
१.	परमपुमर्थभक्तियोगनिरूपणप्रतिज्ञा ।	१
२.	चत्वारो योगाः ।	२
३.	श्रीमद्भागवतश्रौष्ठ्यम् ।	३
४.	कर्मयोगश्चित्तशुध्यवधिः ।	९
५.	ततो द्रुतचित्तस्याष्टाङ्गयोग-साधनभक्तियोग- ज्ञानयोगैस्साध्यभक्तियोगः ।	१०
६.	भक्तेर्विभावादिभीरसनीयत्वम् ।	१३
७.	भक्तियोगस्य पुमर्थत्वम् ।	१४
८.	भक्तियोगस्य पुमर्थत्ववादाः ।	१९
९.	भक्तेस्साधनत्ववादाः ।	२०
१०.	साधनसाध्यभेदेन द्वैविध्यम् ।	२१
११.	भक्तियोगस्य ब्रह्मविद्यातो भेदः ।	२६
१२.	भक्तियोगस्य निरतिशयपुमर्थत्वम् ।	२८
१३.	भक्तियोगस्य ब्रह्मविद्यापेक्षा ।	२९
१४.	संसाररोगेणेति कारिकार्थः ।	३१
१५.	भक्तियोगस्य लक्षणम् ।	३३
१६.	चित्तद्रुतिर्जतुवत्तापकैः ।	३६
१७.	कामादयस्तापकाः ।	३७
१८.	संस्कारादिशब्दार्थः ।	३७
१९.	अल्पद्रुतौ वासनाभासत्वम् ।	३७
२०.	द्रवतायाम्प्रविष्टस्यामोक्षः ।	३८
२१.	द्रवतावैषम्येण भक्तत्रैविध्यम् ।	४१
२२.	द्रवावस्थैव प्रणयरशना ।	४३

सङ्ख्या	विषयः	पृष्ठम्
२३.	तत्राप्युत्तमभक्तवैविध्यम् ।	४३
२४.	द्रवताप्रविष्टो भगवदाकारः स्थिरत्वात् स्थायिभावः ।	४४
२५.	अस्य परमानन्दरसत्वोपपत्तिः ।	४५
२६.	कान्तादिष्वपि रसत्व आवृतन्तदेव कारणम् ।	४६
२७.	आवृतन्तत् प्रमाणवृत्त्या गृह्यते ।	४७
२८.	आवृतत्वादेव मक्तिरसापेक्षया न्यूनः परः ।	४८
२९.	साङ्ख्यमते त्रिगुणप्रकृतिमयत्वजगतः ।	४९
३०.	अतः प्रतिवस्तु त्र्याकारदर्शनम् ।	५१
३१.	तत्र मनसि प्रविष्टसुखाकारः स्थायिभावः ।	५३
३२.	चित्तस्य निरवयवत्वनिराकरणम् ।	५३
३३.	साङ्ख्यवेदान्तयोर्मनो विषयाकारङ्गुह्यति ।	५५
३४.	तत्र भाष्यकारवचनोदाहरणम् ।	५६
३५.	अत्र मूषासिक्तपदटीका लक्षणाप्रदर्शनपरा ।	५६
३६.	भाष्यकारोक्तौ युक्तिप्रदर्शनम् ।	५७
३७.	अत्रार्थे वार्तिककारवाक्योदाहरणम् ।	५८
३८.	एवं सत्येकत्वानेकत्वोपपत्तिः ।	५९
३९.	विनाशित्वाविनाशित्वोपपत्तिः ।	६०
४०.	गृहीतभगवदाकारस्य कृतकृत्यत्वम् ।	६१
४१.	कठिनशिथिलचित्तयोस्संस्कारानाधायकत्वा- द्भगवद्विषये तयोर्निन्दा ।	६२
४२.	संस्कारजनकतायाश्चायवार्तिककृन्मतम् ।	६३
४३.	चित्तस्य भगवदाकारतासम्पादने सर्वशा- स्त्राणां व्यापारभेदेन पर्यवसानम् ।	६३
४४.	चित्तस्य विषयाकारस्वभावताखण्डनम् ।	६४

सङ्ख्या	विषयः	पृष्ठम्
४५.	भगवदाकारस्वभावतोपपादनम् ।	६६
४६.	तथापि शास्त्रस्योपयोगो विषयाकारतावि- रोधिभगवदाकारतासम्पत्तौ ।	६६
४७.	अत्र प्रमाणानि ।	६७
४८.	स्वाकारसमर्पकाणां विषयाणाम्भगवत्यध्य- स्तत्वेन ज्ञाने तत्र भगवत्स्फूर्त्या विषयप्रेम्णा- म्भगवति पर्यवसानम् ।	७०
४९.	त्रिपयेषु तुच्छत्वानुसन्धानेन ततो वैराग्यञ्च- तुर्विध्यम् ।	७१
५०.	चतुर्थस्य परापरभेदः ।	७२
५१.	दृष्टानुश्रविकेत्यादियोगसूत्रद्वयव्याख्याने विशेषः ।	७२—७३
५२.	अपरवैराग्योदाहरणम् ।	” ”
५३.	परवैराग्योदाहरणम् ।	७४
५४.	तस्य ज्ञानापेक्षायाम्प्रमाणानि ।	७७
५५.	कीदृशभगवद्धर्मानुष्ठातुर्ज्ञानवैराग्यपूर्विका भक्तिरुदेतीत्यत्र प्रमाणानि ।	८०
५६.	एतादृशभगवद्धर्माणाम्भूमिकाभेदेन निरू- पणप्रतिज्ञा, भेदोदेशाश्च ।	८३
५७.	महतां सेवोदाहरणम् ।	८५
५८.	तत्र द्वैविध्यम् ।	८६
५९.	तद्व्यापात्रता ।	९०
६०.	तत्र द्वैविध्यम् ।	९३
६१.	श्रद्धाऽथ तेषान्धर्मेषु ।	९९
६२.	श्रद्धाहीननिन्दा ।	९७

सङ्ख्या	विषयः	पृष्ठम्
६३.	हरिगुणश्रुतिः ।	९९
६४.	हरिनामसङ्कीर्तने देशकालशौचाशौचनियमा- भावः, सर्वसाधारणोऽधिकारः, हरिहर- नाम्नोरभेदः, स्मार्तप्रायश्चित्तापेक्षयाऽपि शोध- कतरत्वञ्च ।	१००-११६
६५.	हरिगुणश्रुतिरिति श्रवणादेस्सर्वस्याप्युप- लक्षणम् ।	११६-१२२
६६.	रत्यङ्कुरोत्पत्तिः ।	१२२-१२३
६७.	स्वरूपाधिगतिः ।	१२४
६८.	प्रेमवृद्धिः ।	१२६
६९.	तस्य स्फुरणम् ।	१२८
७०.	भगवद्धर्मनिष्ठा ।	१२९
७१.	स्वस्मिंस्तद्रुणशालिता ।	१३२
७२.	प्रेम्णः परमा काष्ठा ।	१३२

द्वितीयोल्लासे

१.	भक्तिविशेषनिरूपणप्रतिष्ठा ।	१३६
२.	द्रुतिकारणकामादिभेदाद्भक्तिभेदः ।	१६८
३.	कामस्तद्भेदौ च ।	१४०
४.	ताभ्यान्द्वे रती ।	१४३
५.	क्रोधः ।	१४७
६.	तज्जभक्तेर्द्वेषो रतिरिति भेदौ ।	१४९
७.	भयम् ।	”
८.	स्नेहो द्विविधः, तत्र द्वितीयाविधस्य त्रैविध्यञ्च ।	१५०
९.	तद्विवरणम् । वत्सलप्रेयो रती च ।	१५१

सङ्ख्या	विषयः	पृष्ठम्
१०.	हर्षस्तच्चातुर्विध्यञ्च ।	१५६
११.	परानन्दमयश्रीशमाहात्म्यकारणकहर्षाच्छु- द्धरतिः ।	”
१२.	हासः ।	१५९
१३.	विस्मयः ।	”
१४.	उत्साहः ।	१६०
१५.	शोकः ।	१६१
१६.	जुगुप्सा त्रिधा ।	१६२
१७.	उद्वेगिणी, क्षोभिणी, शुद्धा ।	१६३
१८.	दयोत्साहः ।	१६४
१९.	दानोत्साहः ।	१६५
२०.	धर्मोत्साहः ।	१६६
२१.	शमः ।	१६७
२२.	चित्तद्रुतेरियत्तया स्थायिभावानामियत्ता ।	१६८
२३.	भक्तिरसतानर्हास्थायिभावाः ।	१६९
२४.	धर्मस्य भगवत्प्रसादजनकत्वेऽपि धर्मवीरो न भक्तिरसः ।	१७०
२५.	ईर्ष्याजभयजद्वेषौ न भक्तिरसत्वं यातः ।	१७३
२६.	स्थायिनः प्रीत्यविरोधित्वे सति भगवद्विषय- कत्वम्भक्तिरसत्वे तन्त्रम् ।	१७४
२७.	सप्तानां व्यामिश्रभावरूपत्वम् ।	१७७
२८.	तत्स्थायिकरसानाम्मिश्ररसत्वम् ।	”
२९.	अमिश्रा रतयो रसाश्च ।	१७९
३०.	शृङ्गारस्य मिश्रितत्वेऽपि बलवत्तरत्वम् ।	१८०
३१.	केवलसङ्कीर्णादिभेदाः ।	१८३
३२.	राजस्यादिभेदाः ।	१८६

सङ्ख्या	विषयः	पृष्ठम्
३३.	सर्वासां सत्त्वजत्वे भेदव्यवस्था ।
३४.	राजर्सी तामर्सी च न रती । १८८
३५.	भक्तिर्दृष्टाद्दृष्टोभयैकैकफला । १८९
३६.	उभयफलवत्त्वे प्रमाणम् । १९२
३७.	दृष्टस्यादृष्टस्य वा प्रतिबन्धकानि । १९३
३८.	दृष्टाद्दृष्टपरिभाषा । १९४
३९.	प्रतिबन्धस्सुखव्यक्तौ, न तु सुखे नित्ये । १९५
४०.	रजस्तमःक्षये पूर्वम्प्रतिबद्धैव चित्तद्रुतिर्भक्ति- रसत्वं याति । १९८
४१.	दृतेरभावाद्धेनादौ नैव भक्तिः । १९९
४२.	रजस्तमोविहीना तु मती रतिः ।
४३.	रजस्तमोहानतारतम्यात् कारकाद्रतितार- तम्यम् । २००
४४.	तज्ज्ञापकं विरहे दुःखतारतम्यम् । २०१
४५.	त्रैकुण्ठादौ मृदुतीव्वादिरूपा रतिः । २०२
४६.	श्रीमद्वन्दावनमहिमा । २०२ २१५
४७.	स्पर्शादिना षड्विधा भगवद्रतिः ।
४८.	सामान्यतो भगवद्रतिः प्रकारान्तरेण द्विधा । २१६
४९.	शुद्धाऽनुपाधिरेकरूपा । २१७
५०.	कामसम्बन्धभयतस्सोपाधिस्त्रिधा । २१८
५१.	चतुष्टयमेकदा व्यक्तत्वे परमो रसः । २१९
५२.	अभिव्यक्तिभेदाद्भिन्ने तत्र कचिदभ्यासो- पदेशः । २२०
५३.	व्रजदेवीषु दृष्टञ्चतुष्टयमभ्यासेन सुसम्पादम् । २२१
५४.	व्रजस्वरूपन्तद्देवीकीडा च । २२१-२३५

सङ्ख्या	विषयः	पृष्ठम्
५५.	चित्ररत्नता ।	२३७
५६.	दशमी रसता ।	२३८
५७	देवादिरतेर्भावत्वन्देवतान्तरेषु योज्यम् ।	”
५८	परमानन्दात्मनि सर्वेभ्योऽपि परमरसं पव ।	”

तृतीयोलासे

१.	सामान्यतो रसस्वरूपाधारप्रत्यायकप्रतीती- नामुत्थापनम् ।	२४४
२.	तत्र रसस्वरूपम् ।	२४५
३.	आनन्दस्यैवात्मनो रसत्वमते न तस्याधारः, तद्व्यञ्जकवृत्तेस्तथात्वे तु सामाजिकमनः ।	२४७
४.	बोधयेभावा लौकिका अलौकिकास्तु बोद्धरि ।	”
५.	अलौकिकानां सुखैकहेतुत्वम् ।	२४८
६.	विभावादिव्यपदेश्याः कारणादयः प्रत्या- यकाः ।	२४९
७.	विभावादित्रयं समुच्चितम्प्रत्यायकम् ।	२५०
८	साधारणात्मनाऽलौकिकभावप्रत्यायकम् ।	”
.	विभावादिविषयिणी समूहालम्बनमतिः ।	”
१०.	ततो व्यक्तमुत्तमं सुखमेव रसः ।	२५१
११.	सैव वा मतो रसः, विभावादिप्रत्येकज्ञानञ्च वा तत्र कारणम् ।	”
१२.	स्थायिभावो रस इत्युपचारः ।	”
१३.	रसरूपो व्यङ्ग्योऽसल्लङ्घ्यक्रमः ।	२५२
१४.	वस्त्वलङ्कारात्मकौ तु व्यङ्ग्यौ सल्लङ्घ्यक्रमौ ।	”

सङ्ख्या	विषयः	पृष्ठम्
१५.	स्थाय्यादिरूपोऽप्यसङ्गद्यक्रमः । २५३
१६.	दोषाभावरतीतिगुणालङ्काराः ।	”
१७.	व्यञ्जनया शब्दादे रसव्यक्तिः । २५४
१८.	शब्दादपि वृत्तिरपरोक्षा कार्या ।	”
१९.	रसप्रतीतिनिर्विकल्पसुखात्मिका ।	... २५५
२०.	कार्यज्ञाप्यवैधर्म्योपपत्तिः ।	... ”
२१.	एवं शब्दतस्सुखाभिव्यक्तिर्भट्टैरप्युदाहृता ।	२५६
२२.	कार्यान्वितत्ववादेऽप्यविरोधः । ”
२३.	अलौकिकनियोगपरत्वखण्डनम् ।	२५७
२४.	कार्यपरस्यैव प्रामाण्यमित्यस्य निराकरणम् ।	”
२५.	अन्यपरैरपि पदैरनधिगतादिलक्षणार्थप्रती- तिः । २५८
२६.	सर्वथापि शब्दाद्रसव्यक्तिरूपपन्ना । ”
२७.	श्रीकृष्णमूर्तिः परम्ब्रह्मैव । २६२

सेवत इति वकारस्य स्थाने सेवत इति बकारे
द्वितीये पुटे, अष्टेति टकारे भवितव्येऽष्टेति ठकार्षष्ट इति
रीत्या तत्र तत्र सन्ति स्वलितानीति सङ्क्षेपः । अनुनासिकस्तु
प्रायशो न स्थाने मुद्रितः किन्तु स्थानसविध इति यथा-
स्थानमेव ग्राह्यः ।

॥ श्रीः ॥

पि० एम्० श्रीदामोदरभम्पूतिरिप्पाट्,
वेदान्तितिलकः ।



॥श्रीः॥

❀ श्रीभगवद्भक्तिरसायनम् ❀

सटीकः प्रथम उल्लासः ।

नवरसमिळित्वा केवलंवा पुमर्थ-

म्परममिह मुकुन्दे भक्तियोगं वदन्ति ।

निरूपमसुखसंविद्रूपमस्पृष्टदुःख,—

न्तमहमखिलतुष्ट्यै शास्त्रदृष्ट्या व्यनज्मि ॥१॥

टिप्पणी

गङ्गाधरात्मकङ्गङ्गाः पदपादमहो महः ।

जयत्यतिमनोहारि मरुत्पुरविहारि यत् ॥

१ नवरसीत्येव साध्विति न शङ्कनीयम्, †त्रिविधा विद्या त्रिविद्ये-
तिवन्नवविधो रसो नवरस इति शाकपार्थिवादिसमासस्य जागरूकत्वात् ।

२ इह = सर्वान्तर्यामित्वात् सर्षसञ्ज्ञिहिते । ३ व्यनज्मि = प्रकाशयामि ।

* पदम् = कारणत्वात् स्थानम् । अतएव

भगवति तव तीरे नीरमात्राशनोऽहं

विगतविषयतृष्णः कृष्णमाराधयामि ।

इति गङ्गास्तवे श्रीशङ्करभगवत्पादाः ।

औषधज्ञाह्वीतोयं वैद्यो नारायणो हरिः ।

इत्यादिशास्त्रविस्तराश्च । गोविन्दाङ्घ्रिसमुद्भवा, वासुदेवाङ्घ्रिरेणु-
घ्नीत्येतद्वीतिकनामधेयानि च स्कान्दगतगङ्गासहस्रनामस्तोत्रे प्रसिद्धानि ।

† त्रैविध्यञ्च विद्याया ऋग्यजुस्सामभेदेन ।

टीका

पदनखनिविष्टमूर्तिभिरेकादशतामिवावहन्निष्टाम् ।

यं समुपास्ते गिरिशस्तं वन्दे नन्दमन्दिरे कञ्चित् ॥

ग्रन्थारम्भे सम्भावितविघ्ननिवारणयुद्धया भगवदनुध्यानरूपं मङ्गलमङ्गीकुर्वन्नादौ प्रेक्षापूर्वकारिप्रवृत्त्यङ्गतयाऽभिधेयप्रयोजन-सम्बन्धानाचष्टे शिष्टाप्रणीर्ग्रन्थकारो नवरसेति । कर्मयोगोऽष्टा-ङ्गयोगो ज्ञानयोगा भक्तियोग इति चत्वारः पुमर्थत्वेन प्रसिद्धा योगाः ।

टिप्पणी

१ भक्तिरसायनं व्याचिख्यासुर्विन्नभयाद्भक्तिरसालम्बनविभावस्य सर्व-श्वरतां विशदयस्तद्वन्दनलक्षणमङ्गलमनुतिष्ठति—पदनखेति । सर्वेश्वरत्वा-देव मूले भक्तिलक्षणकारिकाया “न्दुतस्य भगवद्धर्मा”दित्यादिरूपायान्तस्य सर्वेशपदेनोक्तिः । गिरिशः इष्टाम् = अर्थात् स्वेष्टां एकादशतां आवहन्निव = आत्माभिमुख्येन वहन्निव । आत्मानं वहन्निवेति यावत् । वह प्रापणे । फले हेतौ शता । यं पदयोः = अर्थाद्यस्य चरणयोः नखेष्वतिस्वच्छेषु दशसु निविष्टाभिः = प्रतिविम्बरूपेण प्रविष्टाभिर्नूर्तिभिर्दशभिरुपलक्षितस्सन् समु-पास्ते = सम्यक्सेवते, अहं नन्दमन्दिरे विद्यमानं तं कञ्चित् = अनिर्वाच्यं बन्द इत्यग्वयः । समुपासनस्य वस्तुत एकादशताऽऽवहनोद्देश्यकत्वविरहा-दिवेत्यनेन तदुद्देश्यकत्वं केवलमुत्प्रेक्षितम् न तु वास्तविकतया कथितम् । उत्प्रेक्षाबीजञ्चैकादशताया गिरिशेष्टत्वम् । अहं कञ्चिद्वन्द इति प्रथमं सम्बन्धः । कथम्भूतम् ? गिरिशः = प्रशस्तो गिरिराश्रयतयाऽस्यास्तोत्येवं विधोऽपि धराधरसुताधवस्तमविगणश्यावगणथ्य वा पशुपस्य विपिन-जीविनो नन्दनामकस्य कस्यचन सदनमागम्य तत्र विलसन्तं स्यं सम्यगुपा-स्ते तमिति सङ्क्षेपः ।

२ योगाः = उपायाः ।

टीका

१ 'योगास्त्रयो मया प्रोक्ता नृणां श्रेयोविधित्सया ।
ज्ञानं कर्म च भक्तिश्च नोपायोऽन्योऽस्ति कुत्रचित् ॥
(श्रीमद्भागवतम्—स्कन्धः ११ । अध्यायः २० । श्लोकः ६)

टिप्पणी

१ "धर्मः प्रोज्झितकैतवोऽत्र परमो निर्मत्सराणां सतां
वेद्यं वास्तवमत्र वस्तु शिबदन्तापत्रयोन्मूलनम् ।
श्रीमद्भागवते ऽमहामुनिकृते किं वा परैरीश्वर-
स्सद्यो ह्यवबुध्यतेऽत्र कृतिभिश्शुश्रूषुभिस्तत्क्षणात् ॥
निगमकल्पतरोर्गळितं फलं
शुकमुखादमृतद्रवसँध्युतम् ।
पिबत भागवतं रसमालयं
महुरहो रसिका भुवि भावुकाः ॥"
"यस्त्वानुभावमखिलश्रुतिसारमेक-
मध्यात्मदोषमतितीर्षतान्तमोऽन्धम् ।
संसारिणाङ्करुणयाऽऽह पुराणगुह्य-
न्तं व्याससूनुमुपयामि गुरुम्मुनीनाम् ॥"
"सर्ववेदान्तसारं हि श्रीभागवतमिष्यते ।
तद्रसामृततृप्तस्य नान्यत्र स्याद्रतिः क्वचित् ॥"
"तदिदं ह्यह्यामास सुतमात्मवतां वरम् ।
सर्ववेदेतिहासानां सारं सारं समुद्धृतम् ॥

१ "महामुनिश्श्रीनारायणस्तेन प्रथमं सङ्क्षेपतः कृते" इति श्रीधराचार्य-
स्वामिश्रीचरणाः

अहं वेद्यि शुको वेत्ति व्यासो वेत्ति च नारदः ।
श्रीधरस्सकलं वेत्ति श्रीनृसिंहप्रसादतः ॥
इत्येवं श्रीकाशीविश्वनाथसुबहुमताः ।

टिप्पणी

स तु संश्रवयामास महाराजम्परीक्षितम् ।”

“॥ काल-व्याळमुखप्रासत्वासनिर्णशहेतवे ।

श्रीमद्भागवतं शास्त्रङ्कलौ करिण भाषितम् ॥”

“क सुधा क कथा लोके क काचः क मणिर्महान् ।

ब्रह्मरातो विचार्यैवन्तदा देवाञ्जहास ह ॥

अभक्तांस्तांश्च विज्ञाय न ददौ स कथामृतम् ।

श्रीमद्भागवती वार्ता सुराणामपि दुर्लभा ॥”

“लघून्यन्यानि जातानि गौरवेण त्विदम्महत् ।

तदा ऋषिगणास्सर्वे विस्मयम्परमैर्ग्ययुः ॥

मेनिरे भगवद्रूपं शास्त्रम्भागवतङ्कलौ ।

पठनाच्छ्रवणात्सद्यो वैकुण्ठफलदायकम् ॥”

“सत्कर्मसूचको नूनम्ज्ञानयज्ञस्मृतो बुधैः ।

श्रीमद्भागवतालापस्स तु गीतश्शुकादिभिः ॥”

“नारद उवाच—

वेदवेदान्तघोषैश्च गीतापाठैः प्रबोधितम् ।

भक्तिज्ञानविरागाणान्नोदतिष्ठत्त्रिकंध्यदा ॥

श्रीमद्भागवतालापात्तत् कथम्बोधमेष्यति ।

तत्कथासु तु वेदार्थश्लोके श्लोके पदे पदे ॥

छिन्दन्तु संशयं ह्येनम्भवन्तोऽमोघदर्शनाः ।

विळम्बो नात्र कर्तव्यश्शरणागतवत्सलाः ॥

कुमारा ऊचुः—

वेदोपनिषदां साराज्ञाता भागवती कथा ।

अत्युत्तमा ततो भाति पृथग्भूता फलाकृतिः ॥

॥ शास्त्रान्तराणामपि वेदवेदाङ्गादिसमस्तशास्त्रसारसर्वस्वभूतश्रीमद्भागवतपरतान्दर्शयंस्तान्यप्युदाहरति—कालव्याळेत्यादि ।

टिप्पणी

आमूलाग्रं रसस्तिष्ठन्नास्ते न स्वदते यथा ।
 स भूयस्सम्पृथग्भूतः* फले विश्वमनोहरः ॥
 यथा दुग्धे स्थितं सर्पिर्न स्वादायोपकल्पते ।
 पृथग्भूतं हि तद्द्रव्यन्देवानां रसवर्धनम् ॥
 इक्षूणामपि मध्यान्तं शर्करा व्याप्य तिष्ठति ।
 पृथग्भूता च सा मिष्टा तथा भागवती कथा ॥
 इदम्भागवतनाम पुराणम्ब्रह्मसम्मितम् ।
 भक्तिज्ञानविरागणां स्थापनाय प्रकाशितम् ॥
 वेदान्तवेदसुखाते गीताया अपि कर्तारि ।
 परितापवति व्यासे मुह्यत्यज्ञानसागरे ॥
 तदा त्वया पुरा प्रोक्तञ्चतुश्श्लोकसमन्वितम् ।
 तदीयश्रवणात् सद्यो निर्बाधो बादरायणः ॥
 तत्र ते विस्मयः केन, यतः प्रश्नकरो भवान् ।
 श्रीमद्भागवतं श्राव्यं शोकदुःखविनाशनम् ॥’
 ‘ग्रन्थोऽष्टादशसाहस्रो द्वादशस्कन्धसम्मितः ।
 परोक्षिच्छुकसंवादश्शृणु भागवतञ्च तत् ॥’
 ‘इत्युद्धववचश्श्रुत्वा प्रभासेऽचिन्तयद्धरिः ।
 भक्तावलम्बनार्थाय किं विधेयम्मयेति च ॥
 स्वकीयं ध्येयं ह्येवेत्तेजस्तच्च भागवतेऽदधात् ।
 तिरोधाय प्रविष्टोऽयं श्रीमद्भागवतार्णवम् ॥
 तेनेयं बाह्ययी मूर्तिः प्रत्यक्षा वर्तते हरेः ।
 सेवनाच्छ्रवणात् पाठाद्दर्शनात् पापनाशिनी ॥’
 “भक्तिस्सुतौ तौ तरुणौ गृहीत्वा
 प्रेमैकरूपा सहसाऽऽविरासीत् ।

* फले पृथक् सम्भूतस्सन् विश्वमनोहरो भवतीति सम्बन्धः ।

टिप्पणी

श्रीकृष्ण गोविन्द हरे मुरारे
 नाथेति नामानि मुहुर्वदन्ती ॥
 ताम्नागतां भागवतार्थभूषां
 सुचारुवेषां ददृशुस्सदस्याः ।
 कथं प्रविष्टा कथमागतेयं
 मध्ये मुनीनामिति तर्कयन्तः ॥”

“X श्रीमद्भागवताख्योऽयं प्रत्यक्षः कृष्ण एव हि ।
 स्वीकृतोऽसि मया नाथ मुक्तचर्यं भवसागरे ॥”

X श्रीमद्भागवताख्यत्वादेव प्रकृतशास्त्रस्य ‘भावार्थदीपिके’ति प्रसि-
 द्दीकायामुपक्रमे

श्रीमद्भागवताभिधस्सुरतस्ताराङ्कुरस्सज्जनि-
 स्कन्धैर्द्वादशभिस्ततः प्रविलसद्दत्तालवालोदयः ।
 द्वाविंशत्तिशतञ्च यस्य विलसच्छाखास्सहस्राण्यहो
 षणान्यष्ट दशेष्टोऽतिसुलभो वर्धति सर्वोपरि ॥

इति श्लोकः । द्वाविंशत्तिशतञ्च यस्य विलसच्छाखा इति । अत एव

द्वैत्य[१८]मङ्गु[१०] ण्डल[३३]धर[२९]-
 ङ्गीरा [२३]ब्रह्मौक[१९]शिपौ[१९] वरे[२४] ।
 स्वैरं[२४]स्त्रिगध[९०]ङ्कुण्ड[३१]लिपं[१३]
 श्रीगोलीनं[आहत्य ३३२] हरिम्भजे ॥

इति पुराणपद्यानुरोधेन द्वाविंशदधिकविंशततथैवाध्यायाः केरळेषु द-
 रीहयन्ते । अत एव हरिलीलायां “प्रथमेऽष्टादशाध्यायाः, एकोनविंशता-
 ध्यायैर्विसर्गस्तुर्य ईरितः” इति च । श्रीगोभ्याम् = रमाक्षमाभ्यां सह
 लीमम् । पञ्चविंशदधिकविंशतमध्याया इति तु मतभेदः ।

टिप्पणी

“अम्बरीष शुक्रप्रोक्तं नित्यं भागवतं शृणु ।
 पठस्व स्वमुखेनैव यदीच्छसि भवक्षयम् ॥”
 ‘श्रीमद्भागवतं शास्त्रं यत्र भागवतैर्यदा ।
 कीर्त्यते श्रूयते चापि श्रीकृष्णस्तत्र निश्चितम् ॥
 श्रीमद्भागवतं यत्र श्लोकं श्लोकार्धमेव वा ।
 तत्रापि भगवान् कृष्णो बलवीभिर्विराजते ॥”
 “श्रीमद्भागवतस्याथऽ श्रीमद्भागवतस्सदा ।
 स्वरूपमेकमेवास्ति सच्चिदानन्दलक्षणम् ।
 श्रीकृष्णासक्तचित्तानान्तन्माधुर्यप्रकाशकम् ।
 समुज्जृम्भति यद्वाक्यं विद्धि भागवतं हि तत् ॥
 ‘मितबुद्ध्यादिवृत्तीनां मनुष्याणां हिताय च ।
 परीक्षिच्छुक्रसंवादो योऽसौ व्यासेन कीर्तितः ॥
 ग्रन्थोऽष्टादशसाहस्रो योऽसौ भागवताभिधः ।
 कल्पिप्राहृष्टीतानां स एव परमाश्रयः ॥’
 “ऋते कृष्णप्रकाशस्तु स्वात्मबोधो न जायते ।
 तत्प्रकाशस्तु जीवानां श्रीमद्भागवताद्भवेत् ॥”
 “ये श्रीकृष्णविहारैकभाजनास्वादलोलुपाः ।
 मुक्तावपि निराकाङ्क्षास्तेषां भागवतन्धनम् ॥”

इत्यादिश्रीमद्भागवत, पाञ्च, स्कान्दप्रभृत्युक्तिसहस्रसंस्तुतश्रीमद्भागवत-
 श्लोकानेव प्रायेणोदाहरति—योगास्तयो मया, मन एकत्वेत्यादिना यावद्दी-
 कासमाप्ति ।

“स्वनामकीर्तनादेव सुलभं व्रजवल्लभम् ।
 शुक्रशास्त्रेश्वरकृष्णमाश्रये जगदाश्रयम् ॥”

‡ अथेति समुच्चये । श्रीमद्भागवत इत्यतः परं योज्यमेतत् ।

टोका

इति भगवद्वचनेऽष्टाङ्गयोगोऽपि ज्ञानयोगान्तर्गतो द्रष्टव्यः ।
 मन एकत्र संयुक्त्याजितश्वासो जितासनः ।
 वैराग्याभ्यासयोगेन ध्रियमाणमतन्द्रितः ॥

(श्री० भा० ११।९।११)

इत्यादिना तस्यापि व्युत्पादनात् । तत्र “गर्भाधानपुंसवन-
 टिप्पणी

१ तृतीयाया एवाऽऽदर्शपुस्तके दृष्टत्वेऽपि सप्तम्येव समज्ञसत्त्वादत्र
 लिखिता । २ तत्र = पुमर्थत्वेन प्रसिद्धेषु चतुर्षु योगेषु = तेषाम्मध्ये ।
 अन्वयश्चास्य कर्मयोग इत्युपरितनेन । गर्भाधानेत्यादि । तथा चानुकान्तं
 “तष्काद् योगियार्” इति प्रथितेन तत्रभवता वैदिकवरेण विचिते
 स्मार्तप्रायश्चित्तनामकग्रन्थे—

सेकपुंसवसीमन्तजातनामाशनक्रियाः ।

चौळोपनीती चत्वारि व्रतानि स्नानकर्म च ॥

विवाहः पञ्च यज्ञाश्च संस्थानां सप्तकलयम् ।

अष्टकाप्रतिपत्स्थालीपाकौ श्राद्धञ्च* मासिकम् ॥

तथा श्रावण्याप्रहायण्यथ चैत्र्याश्वयुज्यपि ।

इति सप्तोदिताः पाकयज्ञसंस्थास्मृतीरिताः ॥

अग्न्याधेयञ्चाग्निहोत' दर्शादीष्टिक्रियाद्वयम् ।

तथैवाऽऽप्रयणेष्टिश्च चातुर्मास्येष्टयः क्रमात् ॥

निरूढपशुबन्धश्च सौत्रामण्यपि सप्त ताः ।

समुद्दिष्टा हविर्यज्ञसंस्थाश्श्रुतिषु चोदिताः ॥

अग्निष्टोमस्तथाऽत्यग्निष्टोम उक्थ्यश्च षोडशी ।

* “वावूद्” इति केरळभाषया यदुच्यते, तदेव मासिकं श्राद्धम् ।

टीका

सीमन्तोन्नयनजातकर्मनामकरणान्नप्राशनचौळोपनयनानि च-
त्वारि वेदव्रतानि स्नानं सहधर्मचारिणीसँव्योगः पञ्चानां यज्ञा-
नामनुष्ठानमष्टका पार्वणश्राद्धं श्रावण्याग्रहायणी चैत्र्याश्वयुजी
चेति सप्त पाकयज्ञसंस्थाः, अन्याध्रेयमग्निहोत्रं दर्शपूर्णमासा-
वाग्रयणं चातुर्मास्यानि निरूढपशुबन्धस्सौत्रामणी चेति सप्त
हविर्यज्ञसंस्थाः, अग्निष्टोमोऽत्यग्निष्टोम उक्थ्यष्षोडशी वाज-
पेयोऽतिरात्रोऽप्तोर्याम इति सप्त सोमयज्ञसंस्थाश्चेत्त्यादिशा-
स्त्रविहितो वर्णाश्रमधर्मरूपः कर्मयोगोऽन्तःकरणशुद्धिसाधन-
त्वेन तावत्पर्यन्तमनुष्ठेयः,

तावत् कर्माणि कुर्वीत न निर्विद्येत यावता ।

मत्कथाश्रवणादौ वा श्रद्धा यावन्न जायते ॥

(श्री० भा० ११।२०।९)

टिप्पणी

वाजपेयोऽतिरात्रोऽप्तोर्याम इत्यपि सप्त ताः ।

समीरितास्सोमयज्ञसंस्थाश्श्रुतिषु चोदिताः ॥ इति ।

१ सह धर्मद्वरितुं शीलं यस्याः पत्न्यास्तया सह सँव्योगस्तहधर्म-
चारिणीसँव्योगो विवाहः । २ तावदित्यादि ।

भगवन्नामकथारस-

रसिकतया नास्ति कर्मसु श्रद्धा ।

यस्य तु, तांनन्दति य,-

स्तस्य *जळत्वन्निरुक्तमेतेन ॥

* जळत्वम् = जळो जळबुद्धिस्तस्य भावः । इदमुपलक्षणन्नरकशर-
पत्त्वस्यापि । विरूपमेव तस्य तथात्वञ्चतुस्त्रिंशकारिकातृतीयचरण-
विवरणे ।

टीका

इति भगवद्वचनात् । अन्तःकरणशुद्धिसाधनत्वञ्च तस्य
 “धर्मेण पापमपनुदति तस्माद्धर्मं परमं वदन्ति” “येन केन
 यज्ञेनापि वा दर्विहोमेनानुपहतमना एव भवती”त्यादिश्रुति-
 सिद्धम् । ततश्चाद्भुतचित्तस्य निर्वेदपूर्वकं तत्त्वज्ञानं, द्रुत-
 चित्तस्य तु भगवत्कथाश्रवणादिभागवतधर्मश्रद्धापूर्विका भक्ति-
 रित्यवधित्वेन द्वयमप्युपात्तम् । ततोऽन्तःकरणशुद्ध्याऽष्टाङ्ग-
 योगमनुष्ठाय तैलधारावदविच्छिन्नभगवदेकाकारप्रत्ययपरम्प-
 रात्मकैकाग्रतायोग्यं मनस्सम्पादयेत् ,

यदारम्भेषु निर्विण्णो विरक्तस्सँय्यतेन्द्रियः ।

अभ्यासेनात्मनो योगी धारयेदचलं मनः ॥

धार्यमाणं मनो यर्हि भ्राम्यदाश्वनवस्थितम् ।

अतन्द्रितोऽनुरोधेन मार्गेणात्मवशन्नयेत् ॥

(श्री० भा० ११।२०।१८-१९)

टिप्पणी

१ न चाद्भुतचित्तस्य निर्विण्णस्यापि भक्त्यभावात् कथं तत्त्वज्ञानम् ,

श्रेयस्तु(स्तु)तिं भक्तिमुदस्य ते विभो

क्लिश्यन्ति ये केवलबोधलब्धये ।

तेषामसौ क्लेशल एव शिष्यते

नान्य, यथा स्थूलतुषावघातिनाम् ॥

(श्री० भा० १०।१४।४)

इत्याद्युक्तिवलादिति वाच्यम्, तस्य भक्तिसुखासम्भवेऽपि साधन-
 भक्तिनिष्ठत्वे तत्त्वज्ञानसम्भवात् । यदि पुनरद्भुतचित्तोऽपि भक्तिसुखम-
 खिलपुमर्थपुरन्दामभिलषति तदा तदपि तस्य श्रवणकीर्तनाद्यनुष्ठाने
 चित्तदृतिपूर्वकं भविष्यति । अचिन्त्यो हि भागवतधर्मप्रभावः ।

टीका

इत्यादिभगवद्वचनात् । तस्मिंश्च सति "अमानित्वम-
दम्भित्वमित्यारभ्य "एतज्ज्ञानमिति प्रोक्त"मित्यन्तेन
ग्रन्थेन (अ० १३. श्लो० ७-११) श्रीमद्भगवद्गीतोपनिषदु-
टिप्पणी

१ श्रीमद्भगवद्गीतोपनिषदां मुमुक्षुमुद्दिश्य प्रवृत्तानां सारार्थं स्वामिश्री-
श्रीधराचार्यचरणास्सद्युक्तिकमुक्तवन्तः—

भगवद्वक्तियुक्तस्य तत्प्रसादात्मबोधतः ।

सुखं बन्धविमुक्तिस्स्यादिति गीतार्थसङ्ग्रहः ॥

तथाहि * "पुरुषस्स परः पार्थ भक्त्या लभ्यस्त्वनन्यया" "भक्त्या
त्वनन्यया शक्य अहमेवंविधोऽर्जुने" त्यादौ भगवद्वक्तैर्मोक्षमप्रति साध-
कतमत्वश्रवणात्तदेकान्तभक्तिरेव तत्प्रसादोत्थज्ञानावान्तरव्यापारमात्रयुक्ता
मोक्षहेतुरिति स्फुटमप्रतीयते । ज्ञानस्य भक्त्यवान्तरव्यापारत्वमेव युक्तम्,
"तेषां सततयुक्तानां भजतां प्रीतिपूर्वकम् । ददामि बुद्धियोगन्तंय्येन
मामुपयान्ति ते" "मद्भक्त एतद्विज्ञाय मद्भावायोपपद्यते" इत्या-
दिवचनात् । तत्त्वज्ञानमेव भक्तिरित्ययुक्तम्, 'समस्सर्वेषु भूतेषु मद्भक्तिं
लभते पराम् । भक्त्या मामभिजानाति यावान् यश्चास्मि तत्त्वतः" इत्यादौ
भेदेन निर्देशात् । न चैवं सति "तमेव विदित्वाऽतिमृत्युमेति नान्यः
पन्था विद्यतेऽयनाये"तिश्रुतिविरोधशङ्कनीयः, भक्त्यवान्तरव्यापारत्वा-
ज्ज्ञानस्य । न हि "काष्ठैः पचती"त्युक्ते ज्वालानामसाधनत्वमुक्तं भवति ।
किञ्च "यस्य देवे परा भक्तिर्यथा देवे तथा गुरौ । तस्यैते कथिता ह्यर्थाः
प्रकाशन्ते महात्मनः" "देहान्ते देवः परं ब्रह्म तारकं व्याचष्टे" "यमे-
वैष वृणुते तेन लभ्यः" इत्यादिश्रुतिस्मृतिपुराणवचनान्येवं सति सम-
जसानि भवन्ति । तस्माद्भक्तिरेव मोक्षहेतुरिति सिद्धमिति । मोक्षादप्यु-
त्कर्षस्तु भक्तिपुरुषार्थस्य बहुविधमुपरि दर्शयिष्यते ।

* स चाहं परः पुरुषोऽनन्यया = न विद्यतेऽन्यदशरणत्वेन यस्यास्त-
त्रैकान्तभक्त्यैव लभ्यो नान्यथेत्यर्थः ।

टीका

पदिष्टो ज्ञानयोगः प्रतिष्ठितो भवति देहेन्द्रियाद्यनासङ्गात्मकः ।
अस्य च ज्ञानयोगस्य भक्तियोगोऽवधिः,

साङ्ख्येन सर्वभावानां प्रतिलोमानुलोमतः ।
भवाप्ययावनुध्यायेन्मनो यावत् प्रसीदति ॥
निर्विण्णस्य विरक्तस्य पुरुषस्योक्तवेदिनः ।
मनस्त्यजति दौरात्म्यं चिन्तितस्यानुचिन्तया ॥
यमादिभिर्योगपथैरान्वीक्षिक्या च विद्यया ।
ममार्चोपासनाभिर्वा नान्यैर्योग्यं स्मरेन्मनः

(श्री० भा० ११।२०।२२-२४)

इत्यादिभगवद्वचनात् । अत्र “मनो यावत् प्रसीदती”ति
भक्तियोग एव ज्ञानयोगावधित्वेनोक्तः, भक्तियोगं विना मन-
सस्सम्यक्प्रसादाभावात् । मनस्त्यजति दौरात्म्यमित्यत्रापि
स एव योगः । ममार्चोपासनाभिर्वेति । मयि चानन्ययोगेन
भक्तिरव्यभिचारिणीति ज्ञानयोगान्तर्गतया साधनभक्त्येत्यर्थः
ततश्च

टिप्पणी

१ अस्य च ज्ञानयोगस्य भक्तियोगोऽवधिरिति भागो यद्यपि नाऽऽदर्श-
पुस्तके दृश्यते तथाप्यनन्वयनिरसनाय लिखितः । इत्थमप्रेष्यशुद्धचन्त-
राण्यपि तत्पुस्तके विविधतया विलोक्यन्ते । अद्यापि यथामति परिशोध-
यितुम्प्रयते । २ साधनभक्तौज्ञानयोगान्तर्गतत्वे दर्शितभगवद्गीतोपनिषद्-
ग्रन्थप्रविष्टवचनं प्रमाणत्वेनाहमयीति । अनेन तस्यास्तदन्तर्गतत्वसिद्धि
‘रेतज्ज्ञानमिति प्रोक्त’मित्युदाहृतोक्तिसहकारेण भवतीति भावः ।
३ ततश्चेति । कर्मयोगेन शुद्धमनस्कस्याष्टाङ्गयोगेन या मनसस्तैलधारावद-
विच्छिन्नभगवदेकाकारप्रत्ययपरम्परात्मकैकाग्रतायोग्यत्वसम्पत्तिस्तत्कालीनं
यत् ज्ञान योगस्य प्रतिष्ठितत्वं, तदनन्तरमित्यर्थः ।

टीका

प्रोक्तेन भक्तियोगेन भजतो मासकृन्मुनेः ।

कामा हृदय्या नश्यन्ति सर्वं मयि हृदि स्थिते ॥

(श्री० भा० १६।२०।२९)

इत्यादिभगवद्वचनानुसारिण्या साधनभक्तिनिष्ठया निखिलमपि विषयनिष्ठम्प्रेमाणां भगवत्येव प्रतिष्ठापयत्सकलविषयविमुखमनसो महाभागस्य कस्यचिद्भगवद्गुणगरिमग्रन्थनरूपग्रन्थश्रवणजनितद्रतिरूपायां मनोवृत्तौ सर्वसाधनफलभूतायां गृहीतभगवदाकारायां विभावानुभावव्यभिचारिसंयोगेन रसरूपतयाऽभिव्यक्तो भगवदाकारतरूपो इत्याख्यस्थायिभावः परमानन्दसाक्षात्कारात्मकः प्रादुर्भवति । स एव भक्तियोग इति तं परमम् = निरतिशयं पुरुषार्थं वदन्ति रसज्ञाः,

तस्मान्मद्भक्तियुक्तस्य योगिनेो वै मदात्मनः ।

न ज्ञानं न च वैराग्यं प्रायश्च्रेयो भवेदिह ॥

यत् कर्मभिर्यत्तपसा ज्ञानवैराग्यतश्च यत् ।

योगेन दानधर्मेण श्रेयोभिरितरैरपि ॥

टिप्पणी

१ भक्तिरसास्वादयितृणां विरलत्वं दर्शयति कस्यचिदिति । २ मनोवृत्तौ = मनःपरिणामे । ३ विभावो द्विविधः—आलम्बनविभाव उद्दीपनविभावश्च । तत्रालम्बनविभावो भगवान् । उद्दीपनविभावस्तुळसीचन्दनादिः । अनुभावो नेत्रादिविक्रिया । व्यभिचारिभावा निर्वेदादयः । ४ स एव भक्तियोग इति । क्लेशमयकर्मादियोगानां भक्तियोगस्य च पुमर्थतयाप्रसिद्धयोगत्वेन साम्येऽपि भक्तियोगस्य *मधुरमधुरस्य मुक्तैरप्यनुपेक्ष्यमाणस्य नास्त्यवधिरिति सोसूचितमनेन ।

* मधुरमधुरस्य = अव्याजरमणीयादप्यव्याजरमणीयस्य ।

टीका

सर्वं मद्भक्तियोगेन मद्भक्तो लभतेऽञ्जसा ।
 स्वर्गापवर्गं मद्भाम कथञ्चिद्यदि वाञ्छति ॥
 न किञ्चित् साधवो धीरा भक्ता ह्येकान्तिनो मम ।
 गृह्णन्त्यपि मया दत्तं कैवल्यमपुनर्भवम् ॥
 नैरपेक्ष्यं परं प्राहुर्निश्चयसमनल्पकम् ।
 तस्मान्निराशिषो भक्तिर्निरपेक्षस्य मे भवेत् ॥
 न मय्येकान्तभक्तानाङ्गणदोषोद्भवा गुणाः ।
 साधूनां समचित्तानां बुद्धेः परमुपेयुषाम् ॥

(श्री० भा० ११।२०।३१-३६)

इत्यादिवचनानि, तदनुभवितारश्च । दुःखासम्भिन्न-
 सुखं हि परमः पुरुषार्थ इति सर्वतन्त्रसिद्धान्तः । धर्मार्थका-
 ममोक्षाश्चत्वारः पुरुषार्था इति प्रसिद्धिस्तु लाङ्गलजीवन-
 मितिवत् साधने फलत्ववचनादौपचारिकी । अतो न सुखमेव
 पुरुषार्थ इति पक्षहानिः । सुखन्दुःखाभावश्च द्वौ पुरुषार्थाविति
 तार्किकाः । तन्न, लाघवेन सुखमात्रस्यैव पुरुषार्थत्वकल्पनात् ।
 इच्छाजनकत्वे हि ज्ञानस्य सुखविषयकत्वमेवावच्छेदकम्, न तु
 सुखदुःखाभावान्यतरविषयकत्वम्, गौरवात् । दुःखाभावस्य तु

टिप्पणी

१ गृह्णन्तीति । अयमेव पाठो दाक्षिणात्यो, युक्तो, भावार्थदीपिका-
 कृष्य, न तु वाञ्छन्तीति । २ तत्पदेन भक्तियोगः परामृश्यते, तस्यैव
 षडनक्रियाकर्मणस्समुपस्थितत्वात् । ३ ननु मोक्षस्यैव परमपुरुषार्थत्वात्
 कथमेतत् सङ्गच्छत इति यदशङ्कते तं प्रति भक्तियोगस्य परमपुरुषार्थत्व-
 मुपपादयितव्यमित्यतस्तदुपपादकतया “निरुपमसुखे”त्यादिरूपं तस्य
 विशेषणद्वयमवतारयति—दुःखासम्भिन्नसुखमित्यादिना ।

टीका

सुखपरिचायकत्वेनैवोपयोगः । यत्तु न्यायनिबन्धनकारैश्शङ्कितम्—दुःखाभावस्य सुखार्थत्वेनैवोपयोगेऽभिहिते सुखस्यापि दुःखाभावार्थत्वेनोपयोगो वक्तुं शक्यते, विनिगमनाविरहात् । तस्मात्तदुभयं पुरुषार्थं इति । तदयुक्तम्, व्याप्यव्यापकभावस्यैव विनिगमकत्वात् । यदा सुखन्तदा दुःखभाव इति हि व्याप्तिस्सर्वसम्भवात्, निरुपाधिसहचारदर्शनात् । अतो दुःखाभावस्य सुखकालेऽवश्यम्भावित्वात् सुखपरिचायकत्वमुपपद्यते, तद्व्यापकत्वात्तस्य । यदा दुःखाभावस्तदा सुखमिति न तद्व्याप्तिः, सुषुप्तिप्रळयादौ व्यभिचारात् । अतो दुःखाभावस्य सुखाव्याप्यत्वान्न तत्परिचायकत्वं सुखस्य । व्यापकं हि व्याप्यस्थितिहेतुत्वेनान्यथासिद्धम्, सुखञ्च न दुःखाभावव्यापकमतस्तदेव स्वतन्त्रः पुरुषार्थः । दुःखाभावस्य सुखार्थत्वेनोपयोगे सर्वसुखशून्यस्य दुःखाभावस्य मोक्षस्य पुरुषार्थत्वं न स्यादिति चेद्दीयतां जलाञ्जलिस्तस्मै । परमानन्दरूपत्वेन तु तस्य पुरु-

टिप्पणी

१ सुखपरिचायकत्वेनेति । स्वयं व्यापकरूपतया व्याप्योभूतसुखस्थितिहेतुत्वेनेत्यर्थः । सुखोपाधित्वेनेति यावत् । उपाधेरेव परिचायकरूपत्वमभिहितं वेदान्तपरिभाषायान्तत्रैव द्रष्टव्यम् । २ निरुपाधीति । व्यभिचारज्ञानविरहसहकृतेत्यर्थः । ३ तद्व्याप्तिः = तयोः दुःखाभावसुखयोर्व्याप्तिः । यद्वा तद्व्याप्तिः = सुखव्याप्तिः । तस्येति पूर्ववाक्यादनुषङ्गः । ततश्च दुःखाभावः पक्षसुखव्याप्यभावस्ताप्यो व्यभिचारो हेतुरिति सुगममनुमानम् । व्यभिचारात् = सुखव्यभिचारात् । ४ अन्यथासिद्धमिति । व्याप्यस्थितिष्यकेच्छयैवेष्टत्वसम्भवादिति भावः ।

टीका

पार्थत्वं वेदान्तविदो वदन्ति । ^१ अतो भगवद्भक्तियोगस्यापि दुःखासम्भिन्नसुखत्वेनैव परमपुरुषार्थत्वमित्याह—निरुपम-सुखसंविद्रूपमस्पृष्टदुःखमिति । एतेन भक्तिर्न पुरुषार्थो धर्मार्थ-काममोक्षेष्वनन्तर्भावादित्यादिकं सर्वमपास्तम्, धर्मार्थकामानां स्वतःपुरुषार्थत्वाभावात्तज्जन्यसुखस्यैव पुरुषार्थत्वे गौरवादन-नुगमाच्च धर्मजन्यत्वादिविशेषणं परित्यज्य सुखमात्रं पुरुषार्थ इति स्थिते समाधिसुखस्यैव भक्तिसुखस्यापि स्वतन्त्रपुरुषार्थ-त्वात् । तस्य मोक्षसमीपवर्तितया मोक्षान्तर्भूतत्वे योगजधर्म-जन्यतया धर्मान्तर्भूतत्वे वा भक्तिसुखस्यापि भागवतधर्मजन्य-तया धर्मान्तर्भावस्य श्रद्धाजळान् प्रति वक्तुं शक्यत्वात् । भ-क्तस्य संसारमोक्षस्यावश्यकत्वान्मोक्षान्तर्गतो वा भक्तियोगः ।

टीप्पणी

१ अतः = दुःखासम्भिन्नसुखस्यैव परमपुरुषार्थत्वात् । २ धर्मार्थ-कामानामिति । इन्द्रियप्रीतिफलक आत्मविचारोपयिकजीवनफलको वाऽन्नादि-रूपो विषयोऽत्र कामः । तत्सम्पादनफलको धर्मफलको वा धनादिरर्थः । ३ श्रद्धाजळानिति । धर्मार्थकाममोक्षाश्चत्वारः पुरुषार्था इति वचने श्रद्धया = तद्वचनस्य यथाश्रुतार्थं दृढविश्वासेन जळान् = जळबुद्धीन् । सदुपपत्तिकमन्यस्यापि पुरुषार्थत्वमुच्यमानं ग्रहीतुमसमर्थबुद्धीनित्यर्थः । ४ आवश्यकत्वादिति ।

“दैवी ह्येषा गुणमयी मम माया दुरत्यया ।

मामेव ये प्रपद्यन्ते मायामेतान्तरन्ति ते ॥”

“इति भागवताग्वर्माञ्छिक्षन् भक्त्या तदुत्थया ।

नारायणपरो मायामञ्जस्तरति दुस्तराम् ॥”

टीका

तस्मात् पुरुषार्थचतुष्टयान्तर्गतत्वेन वा स्वातन्त्र्येण वा भक्तियोगः पुरुषार्थः परमानन्दरूपत्वादिति निर्विवादम् । तस्य परमानन्दरूपतामुपपादयन्नवान्तरविभागमाह—नवरसमिलितं वा केवलं वेति । स्पष्टमेतदुपरिष्ठात् करिष्यते । मुकुन्द इति भक्तियोगस्य विषयनिर्देशः । सर्वान्तर्यामी सर्वेश्वर एव भक्तिरसालम्बनविभाव इति वक्ष्यते ।

टिप्पणी

इत्येतत्प्रमुखश्रीमद्भगवद्गीताभागवतादिवचनशतेभ्य इति भावः । अत एव समनन्तरकारिकायां “तत्प्रशमेऽतिशिक्षित”मिति । १ सर्वान्तर्यामी सर्वेश्वर इति । तथाभूतस्य भगवतोऽन्तर्यामिब्राह्मणवेद्यत्वं स्वामिभगवत्पादप्रार्थनेन दर्शितम्—

पृथिव्यान्तिष्ठन् यो यमयति महीं, वेद न धरा
यमित्यादौ वेदो वदति जगतामीशममलम् ।
नियन्तारन्ध्येयम्मुनिसुरनृणाम्मोक्षद,मसौ
शरण्यो लोकेशो नम भवतु कृष्णोऽक्षिविषयः ॥ इति ।

यमिति देहळीदीपन्यायेनान्वेति । मुक्तिन्ददातीति भौलिकमुकुन्दपदस्य योगार्थस्सकलफलप्रदत्वपर्यवसितस्सोपपत्तिकस्सप्रमाणमत्र मोक्षदमित्यन्तेन, रूढ्यर्थः कृष्णपदेन च सङ्कीर्तितः । शरणे रक्षणे साधुस्समर्थश्शरण्यः । दुर्वारमदनमहाग्रहगृहीततया समुल्लङ्घितसकलसेतूनाङ्गोकुलकामिनीना,मतिविषमरोषावेशविवशविशृङ्खलसकलकरणवृत्तीनाम्पूतनाप्रभृतीनामरातीना,मत्यन्तपराचीनचेतसाँय्यमुनाबनपशुपक्षिसरीसृपाणा,मतिबहळमोहपटलीपिनद्धसर्वेन्द्रियाणां वृन्दावनतरुगुल्मलतावीरुधामपि मुक्तिसुखमनिवारितं बितरतो नित्यनिरस्तनीहारतया

टीका

ग्रन्थादौ मङ्गलाचरणञ्च

सर्वदा सर्वकार्येषु नास्ति तेषाममङ्गलम् ।

येषां हृदिस्थो भगवान् मङ्गलायतनं हरिः ॥

इति स्मृतेः । तमहं व्यनज्मीत्यभिधेयसम्बन्धनिर्देशः । शास्त्रदृष्ट्येत्यमूलत्वनिवारणम् । अखिलतुष्ट्यायिति प्रयोजननिर्देशः । साधूनां हि तुष्टिस्स्वाभाविका । अन्येषामप्येतद्ग्रन्थोक्तयुक्तिभिरसम्भवाविपरीतभावनादिनिवृत्त्याऽन्तःकरणशुद्धेर्हेतोरित्यभिप्रायः । के^३ पुनर्भक्तियोगस्य पुमर्थत्ववादाः ? शृणु तान्—

टिप्पणी

निरन्तरस्वमहिमसमुल्लसदनन्तानन्दस्य गोपालशिरोमणे^१रिति भगवन्नाम-
कौमुद्यामपि यशोदास्तनन्धयस्यैव मुक्तिदाने स्वातन्त्र्यनुपवर्णितमतस्तस्यैव
सर्वान्तर्यामिणस्सर्वेश्वरस्य मूले मुकुन्दपदेन निर्देशः । १ कारिकावतारक-
वाक्ये “भगवदनुष्ठानरूपं मङ्गलमङ्गीकुर्व” नित्युक्तम् । भगवद्व्यानस्य
मङ्गलत्वे प्रमाणमभिधानस्तद्विशदयति—ग्रन्थादाविति । हृदिस्थः =
घ्यानगोचरः । इति स्मृतेरिति । ज्ञापकहेतौ पञ्चमी । २ असम्भा-
वना नामासम्भवस्य निर्युक्तिकृत्वरूपस्य भावना । अभावभावना
विपरीतभावना । प्रकृते च भक्तियोगस्य पुरुषार्थत्वं न* सम्भवतीत्य-
सम्भावनाया आकारः । तस्य तन्नास्तीति विपरीतभावनायाः । तस्य त-
दस्ति न वेती संशय आदिपदार्थः । ३ कारिकां प्रायशो व्याख्याय, पूर्व-
माक्षेपनिरसनपूर्वकं निर्णोतमपि भक्तियोगस्य पुरुषार्थत्वं पुनराक्षेपान्तर
निराकरणद्वारा स्थूणानिखननन्यायेन द्रढयितुमुपक्रमते—क इति ।

* न सम्भवति = सयुक्तिकं न भवति ।

टीका

न ह्यतोऽन्यश्शिवः पन्था विशतस्संसृताविह ।
वासुदेवे भगवति भक्तियोगो यतो भवेत् ॥

(श्री० भा० २ । २ । ३३)

धर्मस्स्वनुष्ठितः पुंसां विष्वक्सेनकथासु यः ।
नेत्पादयेद्यदि रतिं श्रम एव हि केवलम् ॥

(श्री० भा० १ । २ । ८)

दानव्रततपोहोमजपस्वाध्यायसंय्यमैः ।
श्रेयोभिर्विविधैश्चान्यैः कृष्णे भक्तिर्हि साध्यते ॥

(श्री० भा० १० । ४७ । २४)

भगवान् ब्रह्म कात्स्नर्येन त्रिरन्वीक्ष्य मनीषया
तदध्यवस्यत् कूटस्थो रतिरात्मन् यतो भवेत् ॥

(श्री० भा० २ । २ । ३४)

एतावानेव लोकेऽस्मिन् पुंसान्निश्रेयसोदयः ।
तीव्रेण भक्तियोगेन मनो मय्यर्पितं स्थिरम् ॥

(श्री० भा० ३ । २५ । ४४)

या निर्वृतिस्तनुभृतान्तव पादपद्म-
ध्यानाद्भवज्जनकथाश्रवणेन वा स्यात् ।

टिप्पणी

१ न ह्यत इति । अयं शिवः पन्था इत्येतावन्मात्रेणैव भक्तियोगस्य
सुकृतसाध्यत्वलाभसम्भवेऽतोऽन्यश्शिवः पन्था न हीत्युक्तिस्तस्य सकल-
सुकृतसाध्यत्वलाभाय ।

टीका

सा ब्रह्मणि स्वमहिमन्यपि नाथ मा भूत्
 १ किम्वन्तकासिलुच्छितात् पततां विमानात् ॥

(श्री० भा० ४ । ९ । १०)

इत्यादयः । अत्र हि सर्वसुकृतसाध्यत्वेन सर्ववेदतात्पर्य-
 विषयत्वेन चार्था, निश्रेयसनिर्वृतिशब्दाभ्याश्च साक्षादेव
 पुरुषार्थत्वन्दर्शितम् । श्रीमद्भगवद्गीतासु च—

योगिनामपि सर्वेषां मद्गतेनान्तरात्मना ।

श्रद्धावान् भजते यो मां स मे युक्ततमो मतः ॥

(अ० ६ । श्लो० ४७)

इत्यादिना । ननु भक्तियोगस्य साधनत्वमपि बोध्यन्त्यन्ये
 वादाः ।

वासुदेवे भगवति भक्तियोगः प्रयोजितः ।

जनयत्याशु वैराग्यम्भानञ्च, २ यदहेतुकम् ॥

(श्री० भा० १ । २ । ७)

अकामस्सर्वकामो वा मोक्षकाम उदारधीः ।

तीव्रेण भक्तियोगेन यजेत पुरुषं परम् ॥

(श्री० भा० २ । ३ । १०)

टिप्पणी

१ किन्त्वित्यकेरळपुस्तकपाठः । विमानात् पततां सा नास्तीति किमु
 वक्तव्यमिति भावार्थदीपिका । २ यत्पदस्योत्तरवाक्यगतत्वान्न तत्पद-
 प्रयोगः । अयमेव सुन्दरः पाठः । क्वचित् पुनरौत्तरपुस्तकेषु ज्ञानैर्ध्य-
 त्तदहेतुकमित्येव तुरीयपादतया दृश्यते ।

टीका

केचित् केवलया भक्त्या वासुदेवपरायणाः ।

अग्रन्धुन्वन्ति कात्स्न्येन नीहारमिव भास्करः ॥

(श्री० भा० ६ । १ । ६५)

श्रीमद्भगवद्गीतासु च—

भक्त्या मामभिजानाति यावान् यश्चास्मि तत्त्वतः ।

ततो मान्तत्त्वतो ज्ञात्वा विशते तदनन्तरम् ॥

(अ० १८ । श्लो० ५५)

इत्यादयः । ^१ अत्रान्यसाधनत्वेन साक्षादपुरुषार्थत्वं स्पष्टमेवोक्तम् । अत्रोच्यते—फलसाधनभेदेन भक्तिद्वैविध्योपपत्तेरदोषः । तथा हि—^२ भजनमन्तःकरणस्य भगवदाकारत्वरूपं भक्तिरिति भावव्युत्पत्त्या भक्तिशब्देन फलमभिधीयते । तस्य च निरतिशयपुमर्थत्वात् पूर्वोक्तवादीनां प्रामाण्यमव्याहृतम् ।

टिप्पणी

१ ननु तावता किमत आहास्येति । अत्र = एषु वचनेषु साक्षादपुरुषार्थत्वम् = साक्षात्पुरुषार्थत्वस्येतरैच्छानधीनेच्छाविषयत्वरूपस्याभावः । स्पष्टमेवोक्तमित्यत्र हेतुरन्यसाधनत्वेनेति । धर्मादेरिव भक्तियोगस्य पुरुषार्थसाधनत्वेनैव पुरुषार्थत्वम् । यदि साक्षात् पुरुषार्थत्वं, तदोदाहृतवचनैस्तत्साध्यवोधनं विरुध्येतेत्यभिप्रायः । २ भजनमित्यादि । सिद्धान्तविन्दुटीकायाश्चायरत्नावल्यां भजनीयतुष्टिजनककायिकादिव्यापारविधया तु भक्तिनिर्वचनं धातूनामनेकार्थत्वान्न विरुध्यते । यद्वा तादृशव्यापारस्यान्तःकरणे भगवदाकारतासम्पादकत्वात् करणव्युत्पत्त्यभिप्रायकमेव तदिति न धात्वर्थभेदः । तर्हि तु “भक्तिर्भजन”मिति तत्रैव भजनपदं कर्णितुं न शक्यम् । अव्याहृतम् = अप्रतिबद्धम् । अविरुध्यतीति अत्र ।

MS. No. 237.51

टीका

तथा, भज्यते = सेव्यते भगवदाकारमन्तःकरणं क्रियतेऽनयेति करणव्युत्पत्त्या भक्तिशब्देन श्रवणकीर्तनादि साधनमभिधीयते । तस्य च स्वयं पुरुषार्थत्वाभावात् साधनत्ववादानामपि प्रामाण्यमविरुद्धम् । ^१ यथा “विज्ञप्तिर्विज्ञान”मिति भावव्युत्पत्त्या “विज्ञानमानन्दम्ब्रह्मे” (बृ० आ० उ० ३।९।२८)-त्यत्र विज्ञानशब्दे ब्रह्मणि वर्तते, “विज्ञायतेऽनेने”ति करणव्युत्पत्त्या “विज्ञानंयज्ञन्तनुत” (तै० उ० २।५।१) इत्यादावन्तःकरणे वर्तते, तद्वत् । ^२ एतच्च स्पष्टीकृतं प्रबुद्धेन—

स्मरन्तस्स्मारयन्तश्च मिथोऽधौघहरं हरिम् ।

भक्त्या सञ्जातया भक्त्या विभ्रत्युत्पुळकान्तनुम् ॥ इति ।

(श्री० भा० ११ । ३ । ३१)

^३ अत्र करणव्युत्पत्त्या प्रथमभक्तिशब्दे भागवतधर्मेषु प्रयुक्तः । द्वितीयस्तु भावव्युत्पत्त्या फले,

^४ इति भागवतान्धर्माञ्छिक्षन् भक्त्या तदुत्थया ।

नारायणपरो मायामञ्जस्तरति दुस्तराम् ।

(श्री० भा० ११ । ३ । ३३)

टिप्पणी

१ एकस्यैव शब्दस्य भावकरणव्युत्पत्तिभेदेनार्थद्वये प्रयोगे दृष्टान्तमाह—यथेत्यादि । २ एतच्चेति । भावव्युत्पत्त्या फलस्य, करणव्युत्पत्त्या भागवतधर्मरूपसाधनस्य च भक्तिशब्दार्थत्वमित्यर्थः । ३ अत्रेत्यादि । भक्त्या सञ्जातयेत्यनेन प्रथमभक्तेर्द्वितीयभक्तिं प्रति साधनत्वं, द्वितीयभक्तेः फलत्वमप्युत्पुळकान्तनुं विभ्रतीति रोमाञ्चरूपानुभावकथनमुखेन परमानन्दरूपत्वप्रदर्शनाद्विशदमिति भावः । ४ ननु प्रथमभक्तेस्साधनत्वलाभेऽपि भागवत-

टीका

इत्युपसंहारे प्रथमभक्तिपदस्थाने भागवतधर्मशब्दप्रयोगात् । न च यथाऽध्ययनस्याक्षरग्रहणात्मकस्याप्यक्षरग्रहणमेव फलम्, गुर्वधीनत्वतदनधीनत्वाभ्यां विशेषात् । एवमत्रापि भागवतधर्मरूपा भक्तिरेव गुर्वधीनत्वेन साधनं, ^१ तदनधीनत्वेन च निष्ठां प्राप्ता सती सैव फलमिति न साधनफलभेदेन भक्तिद्वैविध्योपपत्तिरिति वाच्यम्,

^२ कचिद्बुदन्त्यच्युतचिन्तया कचि-
द्धसन्ति नन्दन्ति नम(वद)न्त्यलौकिकाः ।

टिप्पणी

धर्मरूपत्वालाभात् पद्यमिदम्भवदभिमतयोर्भक्त्योः कथम्प्रमाणं भवतीत्याशङ्क्य तस्यास्तद्रूपत्वलाभोपायमाहेतिभागवतानिति । अत्र भक्त्या मायान्तरतीत्युक्त्या भक्तेर्मायातरणं प्रति साक्षाद्धेतुत्वं लभ्यते । परम्परया हेतुत्वविवक्षणे तु तज्जन्यस्यान्यस्य साक्षाद्धेतोरकथनेन न्यूनतापत्तेः । इतः परं स वक्ष्यत इत्याक्षेपस्याप्यनवसर उपसंहार इत्यनेन दर्शितः । एवञ्चास्य श्लोकस्योपसंहारवाक्यत्वादत्रत्यभक्तिपदम्पूर्वं फलत्वेनोक्तभक्तिपरमित्यस्यावश्याभ्युपेयत्वादेतत्पदैकवाक्यतयोपक्रमपद्यगतभक्तिपदं भागवतधर्मपरमित्यवश्यमुरोकरणीयमिति भावः । १ तदनधीनत्वेनेति । फलमित्यनेनान्वयः । सैव फलमिति । तथा च विभ्रत्युत्पुळकान्तनुमित्यनेन प्रतिपादितं रोमाञ्चं प्रति भागवतधर्मरूपभक्तेस्साक्षाद्धेतुत्वासम्भवात्तृतीयायाः प्रयोजकत्वार्थकत्वं, एवं इति भागवतान्धर्मानित्यत्रत्यभक्तिपदोत्तरतृतीयाया अपीत्याशयः । २ यद्युभयत्रापि भक्तिर्भागवतधर्मरूपैव गृह्यते, तदा तत्कार्यभूतं कृतकृत्यतां प्रति साक्षात्साधनमन्यद्वाच्यम् । तदनिगद्यैव पूर्वोक्तयोश्श्लोकयोर्मध्ये कचिद्बुदन्तीति श्लोकेन कृतकृत्यता प्रतिपादिता

टीका

नृत्यन्ति गायन्त्यनुशीलयन्त्यजं
भवन्ति तूष्णीं परमेत्य निर्वृताः ॥

(श्री० भा० ११ । ३ । ३२)

इति मध्ये कृतकृत्यत्वपरामर्शात् । यदा ह्यध्ययनफलस्या-
क्षरग्रहणस्यार्थज्ञानानुष्ठानादिवद्भागवतधर्मजनिताया भक्ते-
रपि फलान्तरे साधनत्वमभविष्यत्, तदा परं पुरुषार्थं प्राप्य
निर्वृतास्तूष्णीं भवन्तीति कृतार्थतान्नावद्यत्, अपितु^१ तदन-
न्तरमनुष्ठेयान्तरन्निरदेद्यत्, न च निर्दिशति । तस्मात् साध-
नफलभेदेन भक्तिद्वैविध्योपपत्तेस्साधनत्ववचनानां फलत्वव-
चनानाञ्च विषयविभागेन सर्वत्राविरोधस्सिद्धः । “अघन्धु-
न्वन्ति कात्स्न्येन”त्यादि तु^२ फलसाधनयोस्समानम्, फल-
रूपाया अपि भक्तेर्दृष्टादृष्टफलकताया वक्ष्यमाणत्वात् ।

टिप्पणी

दृश्यते । तदन्यथानुपपत्त्या रोमाञ्चहेतुत्वेन मायातरणहेतुत्वेन च पूर्वोक्ता
भक्तिरेव साक्षाद्धेतुरिति वक्तव्यम् । एवञ्च तस्या न भागवतधर्मरूपत्व-
मित्यभिप्रेत्याह—कचिद्बुदन्तीत्यादिना । यद्वोपक्रम उपसंहारे च भक्त्य-
नन्तरं साधनान्तरस्यानुष्ठेयत्वेनानुक्तावपि तन्मध्ये यत्रकुत्रापि तदुक्तौ
तदनुसारेणोपक्रमोपसंहारयोर्नयनं स्यादपि । मध्ये यत्कचनापि साधना-
न्तरमनभिधायैव कृतकृत्यत्वप्रतिपादनादुपक्रमवाक्यस्थद्वितीयभक्तिपदस्यो-
पसंहारवाक्यगतभक्तिपदस्य च भागवतधर्मेतरभक्तिपरत्वमेवाश्रयितव्य-
मित्यभिसन्दधानो दूषयति—कचिदित्यादिना । परामर्शात् = विवेचनात् ।
१ अर्थज्ञानानुष्ठानादिवत् = तदादाविव । २ तदनन्तरम् = भक्त्यनुष्ठाना-
नन्तरम् । अनुष्ठेयान्तरमित्यत्रत्यानुष्ठानक्रियाविशेषणमेतत् । ३ फलसाध-
नयोस्समानमिति । फलरूपभक्तौ साधनात्मकभक्तौ च सम्बध्यत इत्यर्थः ।

टीका

१ एवञ्च,

इदं हि पुंसस्तपसश्श्रुतस्य वा
स्विष्टस्य सूक्तस्य च बुद्धदत्तयोः ।
अविच्युतोऽर्थः कविभिर्निरूपितो
यदुत्तमश्लोकगुणानुवर्णनम् ॥

(श्री० भा० १ । ५ । २२)

निवृत्ततर्पैरुपगीयमाना-
द्भवौषधाच्छ्रोत्रमनोभिरामात् ।
क उत्तमश्लोकगुणानुवादात्
पुमान् विरज्येत विना पशुघ्नात् ॥

(श्री० भा० १० । १ । ४)

इत्यादौ साधनवचनं फलपरतया योजनीयम्, “गोभि-
श्श्रीणीत मत्सर”मितिवत् । तत्र हि गोप्रभवैः क्षीरैर्मत्सरम् =
सोमरसं मिश्रयेदित्यर्थस्थितः पूर्वतन्त्रे । उत्तरतन्त्रे च
महतः परमव्यक्तमित्यत्राव्यक्तशब्दस्तत्प्रभवशरीरमाचष्ट इति

टिप्पणी

१ एवञ्चेति । फलसाधनभेदेन भक्तिद्वैविध्ये सिद्धे चेत्यर्थः । २ बुद्धेत्येव
केरळतालपत्रपुस्तकेषु पाठो न तु प्रायिकतयोदीच्यपुस्तकस्थं मध्ये
“बुद्धी”ति पाठवैरूप्यम् । श्रुतादयो भावे निष्ठा इति भावार्थदीपिका ।
तथा च बुद्धपदस्य बोधोऽर्थः । ३ पूर्वतन्त्रे = मीमांसात्वेन प्रसिद्धायां
पूर्वमीमांसायाम् । ४ उत्तरतन्त्रे = वेदान्त × शास्त्रत्वेन प्रथितायामुत्त-
रमीमांसायाम् ।

× उपनिषद्ग्रन्थो नोत्तरमीमांसा भवति, अपितु तदुपकारकशारीरक-
मीमांसासूत्रभाष्यादिरेवेत्यतश्शास्त्रेत्यप्युक्तम्, न तु वेदान्तेत्येव ।

टीका

स्थितमानुमानिकाधिकरणे “सूक्ष्मन्तु तदर्थत्वा”दित्यत्र । एव-
मत्रापि गुणानुवर्णनगुणानुवादशब्दौ तज्जन्यप्रीतिपरतया यो-
ज्यौ, अन्यथा परमपुरुषार्थत्वायोगात् । ननु ^१तर्हि नामान्त-
रेण ब्रह्मविद्यैव भगवद्भक्तिरित्युक्तम् । तथा हि—तमेतं वेदानु-
वचनेन ब्राह्मणा विविदिषन्ति यज्ञेन दानेन तपसाऽनाशकेने-
(बृ० आ० उ० ४ । ४ । २२) त्यादिश्रुत्या सर्वसुकृतसाध्यत्वेन
ब्रह्मविद्या प्रतिपादिता । सर्वापेक्षाधिकरणे च तथैव निर्णीता ।
^२इहापि पूर्वोदाहृतवचनैस्सर्वसुकृतसाध्यत्वेन ^३लक्षणेन भग-
वद्भक्तेर्ब्रह्मविद्यारूपतायाः प्रतिपादनात्तस्याश्च निरतिशयपुम-
र्थत्वस्य चतुर्लक्षणमीमांसयाऽप्रतिपत्तिविप्रतिपत्तिनिवारणेन
व्यवस्थापितत्वाद्द्वयर्थोऽयं विचारारम्भ इति चेन्न, स्वरूपसा-
धनफलाधिकारिवैलक्षण्याद्भक्तिब्रह्मविद्ययोः । ^४द्रवीभावपूर्वि-
का हि मनसो भगवदाकारता सविकल्पकवृत्तिरूपा भक्तिः ।
द्रवीभावानुपेताऽद्वितीयात्ममात्रगोचरा निर्विकल्पकमनोवृत्ति-
र्ब्रह्मविद्या । भगवद्गुणगरिमग्रन्थनरूपग्रन्थश्रवणं भक्तिसाध-
नम् । तत्रमस्यादिवेदान्तमहावाक्यं ब्रह्मविद्यासाधनम् ।

टिप्पणी

१ तर्हि = भगवद्भक्तेः परमपुरुषार्थत्वे सति । २ इहापि =
एतद्ग्रन्थेऽपि । ३ लक्षणेन = ब्रह्मविद्यालक्षणेन । ब्रह्मविद्यात्वज्ञा-
पक्रेनेति यावत् । चतुर्लक्षणेति । इह तु लक्षणान्यध्यायाः ।
४ द्रवीभावपूर्विका सविकल्पकवृत्तिरूपा मनसो भगवदाकारता भक्ति-
रित्यन्वयः । हिशब्दस्तु द्रवीभावपूर्विकेत्यादेः परमहंसपरिव्राजकस्ये-
त्यन्तस्योक्तवैलक्ष्ये हेतुत्वन्दर्शयति । ५ भगवद्द्वयतिरिक्तस्याद्वितीया-
त्मनो गगनकुसुमसहोदरतया भक्तिभूतसविकल्पकमनोवृत्तेरपि भगवद्गुण-
गोचराया अद्वितीयात्मगोचरत्वादत्र मातृपदम् ।

टीका

भगवद्विषयकप्रेमप्रकर्षो भक्तिफलम् । सर्वानर्थमूलाज्ञाननि-
वृत्तिर्ब्रह्मविद्याफलम् । प्राणिमात्रस्य भक्तावधिकारः । ब्रह्म-
विद्यायान्तु साधनचतुष्टयसम्पन्नस्य परमहंसपरिव्राजकस्य ।
१ यज्ञदानादिसर्वसुकृतसाध्यत्वन्तु समानं भक्तिब्रह्मविद्ययो-
२ स्स्वर्गविविदिषयोरिव । ३ यथा “स्वर्गकामो दर्शपूर्णमासा-
भ्याँय्यजेते”ति स्थित एव स्वर्गसाधनत्वे, “तमेतं वेदानु-
वचनेने”त्यादिना विविदिषासाधनत्वमपि संयोगपृथक्त्व-
न्यायेन बोध्यते, तथा भक्तिब्रह्मविद्ययोरपि भविष्यति । ४ सा-
मग्र्यैक्ये हि कार्यैक्यं, न तु कारणमात्रैक्ये, अतिप्रसङ्गात् ।
५ एवं भक्तिब्रह्मविद्ययोरपि स्वर्गविविदिषयोरिव फलसाधन-
भावाभावश्च तुल्यसाधनसाध्यत्वञ्च भविष्यति । ६ ननु ब्रह्म-
विद्यातिरिक्तत्वे भक्तेस्स्वर्गादिवन्निरतिशयपुरुषार्थत्वं न स्या-

टिप्पणी

१ एवं वैधर्म्याण्युक्त्वा साधर्म्यमाह—यज्ञदानादीति । यद्वा ननु
भगवद्भक्तेर्ब्रह्मविद्यातिरिक्तत्वे ब्रह्मविद्यालक्षणस्योक्तरूपस्य तत्वातिव्या-
प्तिरित्याशङ्क्य सर्वसुकृतसाध्यत्वप्रतिपादनं न लक्षणपरमित्यभिप्रायेण
समाधत्ते—यज्ञेत्यादि । २ अतिमात्रविलक्षणयोरपि पदार्थयोरभिन्नैर्यज्ञादिसु-
कृतैस्साध्यत्वे दृष्टान्तमाह—स्वर्गविविदिषयोरिवेति । ३ दृष्टान्तं विवृण्व-
न्नाह—यथेत्यादि । ४ दर्शपूर्णमासयोस्स्वर्गसाधनत्वे निश्चित एवेत्यर्थः ।
५ ननु कारणैक्ये घटकलशाद्योरिव कार्यैक्यं कथञ्चिरुच्यत इत्यत आह—
सामग्र्यैक्य इति । ६ एकसाधनसाध्ययोरपूर्वस्वर्गयोरिव भक्तिब्रह्मविद्य-
योरपि फलसाधनभावापत्तिं निवारयत्येवमिति । ७ भक्तिर्निरतिशयपुमर्थ-
त्वरहिता, ब्रह्मविद्यातिरिक्तत्वात् । यथा स्वर्गादिः । एवञ्च भक्तियोगं परमं
पुमर्थं षदन्तीति मूलमयुक्तमेवेति शङ्कते—नन्विति । ८ स्वर्गादिवत् =

टीका

दिति चेन्न, स्वर्गादेर्नियतदेशकालशरीरेन्द्रियादिभोग्यत्वेन
 सर्वलोपभोक्तुमशक्यत्वात् क्षयित्वपारतन्त्र्यलक्षणदुःख-
 द्वयानुविद्धत्वेन निरतिशयत्वाभावेऽपि भक्तिसुखधाराया-
 स्सर्वदेशकालशरीरेन्द्रियादिसाधारण्येन ब्रह्मविद्याफलवदु-
 पभोक्तुं शक्यत्वात् क्षयित्वपारतन्त्र्यलक्षणदुःखद्वयानुवेधा-
 भावेन निरतिशयत्वोपपत्तेः । तदुक्तम्—

त्यक्त्वा स्वधर्मञ्चरणाम्बुजं हरे-
 भञ्जन्नपकोऽथ पतेत्ततो यदि ।
 यत्र क्व वाऽभद्रमभूदमुष्य किं
 को वाऽर्थ आप्तोऽभजतां स्वधर्मतः ॥

(श्री० भा० १ । ५ । १७)

न वै जनो जातु कथञ्चनाऽऽव्रजे-
 न्मुकुन्दसेव्यन्यवदङ्ग संसृतिम् ।
 स्मरन्मुकुन्दाङ्घ्र्युपगूहनं पुन-
 र्विहातुमिच्छेन्न रसग्रहो यतः ॥

(श्री० भा० १ । ५ । १९)

टिप्पणी

स्वर्गादेरिव । १ अनुमाने दुःखानुविद्धत्वस्योपाधित्वमभिसन्धाय समाधत्ते
 —नेत्यादि । २ सर्वत्वेति । तत्तद्देशकालशरीरेन्द्रियाद्यभावस्थल इत्यर्थः ।
 ३ क्षयित्वेति । यलोपभोगस्तत्स्थलवियोगदशायां क्षयस्य, वर्तमान-
 समयेऽपि क्षयालोचने भयादेश्चापरिहरणीयत्वादिति भावः । पारतन्त्र्येति ।
 अस्यापि दुःखहेतुत्वं प्रसिद्धम् । समे स्पर्धया यदुःखं यच्चाधिकेऽसूयया,
 तयोरेपि दुष्परिहरत्वमनेन दर्शितम् । ४ साधारण्येनेति । उपभोक्तु-
 मित्यतान्वयः । ५ ब्रह्मविद्याफलवत् = ब्रह्मविद्यारूपफलस्येव ।

टीका

सकृन्मनः कृष्णपदारविन्दयो-
निवेशितन्तद्गुणरागि यैरिह ।
न ते यमं पाशभृतश्च तद्भटान्
स्वप्नेऽपि पश्यन्ति हि चीर्णनिष्कृताः ॥

(श्री० भा० ६ । १ । १९)

^१ इत्यादि । अत एवाऽऽपत्तावपि दुःखासंस्पर्शित्वप्रति-
पादनायाः स्पृष्टदुःखमिति विशेषणमुपात्तम् । ^२ अत एव च न
परिणतिविरसेन स्वर्गादिना साम्यम् । एतेन लौकिकरस-
वैलक्षण्यमपि व्याख्यातम्, तस्यापि शास्त्राविहितत्वेन पाप-
क्षयाहेतुत्वेनाऽऽपत्तौ दुःखसंस्पर्शित्वात् । भक्तेस्तु दृष्टादृष्ट-
फलतया महान् विशेषो वक्ष्यते । ^३ नन्वेवं सति भक्तिसुखाद्वै-
राग्यासम्भवेन मुमुक्षुत्वासम्भवात्तदधिकारिकचतुर्लक्षण-
मीमांसारम्भो न स्यादिति चेत् सत्यम्, ^४ भक्तिसुखासक्तान्
प्रति तस्या अनारम्भात् । ^५ भजनीयस्वरूपनिर्णयार्थं भक्ताना-

टिप्पणी

१ इत्यादीति । तदुक्तमित्यत्रत्योक्तिक्रियाविशेषणमेतत् । २ मूले भक्ति-
सुखस्य निरूपणप्रदर्शनमप्यत एवेत्याहात एव चेति । ३ एतेन = दुः-
खाननुबिद्धत्वकथनेन । ४ एवं सति = भक्तिसुखस्यैवंरूपत्वे सति । ५ तद-
धिकारिकेत्यादि । मुमुक्षुवधिकारिकायां चतुर्लक्षणमीमांसायामधिकार्यसम्भ-
वात्तदारम्भस्य वैयर्थ्यं स्यादित्यर्थः । ६ भक्तिसुखानासक्तानां मुमुक्षुत्व-
सम्भवान्नैवमित्यभिप्रेत्य समाधत्ते—भक्तिसुखेति । ७ मुमुक्षुणामेव तदा-
रम्भोद्देश्यत्वेऽपि भक्तान् प्रत्यपि न तदारम्भवैयर्थ्यमिति समाधानान्तरमाह
—भजनीयेति । भजनीयस्य भगवतो यत् स्वरूपं तन्नर्णयार्थम् ।

टीका

मपि तद्विचारस्याऽऽवश्यकत्वाच्च । ^१ भक्तिसुखाद्वैराग्यं न
स्यादिति त्विष्टमेव नाऽऽपादितम् ,

^२ आत्मारामाश्च मुनयो निर्ग्रन्था अप्युरुक्रमे ।
कुर्वन्त्यहैतुकीं भक्तिमित्थम्भूतगुणो हरिः ॥

(श्रौ० भा० १ । ७ । १०)

इत्यादिना जीवन्मुक्तानामपि भगवद्भक्तिप्रतिपादनात् ॥१॥
इति वक्ष्यमाणसर्वार्थसङ्ग्रहरूपप्रथमकारिकाविवरणम् ।

टिप्पणी

तद्विचारस्य = भजनीयस्वरूपविचारस्य । १ भक्तिसुखाद्वैराग्यासम्भवेनेति
पूर्वोक्त्या सूचितायामापत्ताविष्टापत्तिमाह—भक्तिसुखादिति । २ आत्मा-
रामा इत्यादि । यं सर्वे देवा नमन्ति मुमुक्षवो ब्रह्मवादिनश्चेति
वृत्सिंहतापनीयश्रुतिस्तद्भाष्यञ्च सर्वज्ञभगवत्पूज्यपादकृतमत्र स्मर्तव्यम् ।
श्रुतौ देवा इति । प्रकृष्टविषयभोक्तार इत्यर्थः । नमतिरजहत्स्वार्थलक्षणया
भजनसामान्यपरः । ब्रह्मवादिनो मुक्ताः । ततश्च सर्वैरपि विषयिभि-
र्मुमुक्षुभिर्मुक्तैश्च भगवद्भजनस्य निर्विशेषमनुपेक्षणीयत्वन्दर्शितम्भवति ।
जीवन्मुक्तानां भोगेन कर्मजकळवरविगमेऽपि सायुज्यमुक्तिमनादृत्य स्वयं
विग्रहदृष्टिपूर्वकभगवद्भजनं भाष्ये प्रतिपादितम्—मुक्ता अपि लीलया
विग्रहं कृत्वा भजन्त इति ।

संसाररोगेण वलीयसा चिर-
 निपीडितैस्तत्प्रशमेऽतिशिक्षितम् ।
 इदम्भवद्भिर्वहुधा व्ययातिग-
 निपीयताम्भक्तिरसायनम्बुधाः ॥ २ ॥

टीका

तस्मादस्य ग्रन्थस्य नामकथनद्वारा ^१ प्रयोजनमुपदि-
 शति—संसारेति । स्पष्टम् ॥ २ ॥

टिप्पणी

१ अखिलतुष्ट्यायिति ग्रन्थप्रयोजनस्य कथितचरत्वेऽपि संसारेत्यादि-
 कारिका न विफला, श्रोतृणामभिमुख्यातिशयस्य फलत्वादिति ध्वनयंस्ता-
 मवतारयति—तस्मादिति । एतद्ग्रन्थाऽभिधेयभूतभक्तियोगस्य प्रदर्शित-
 प्रकारत्वादित्यर्थः । अनेन तेषामतितरामभिमुखीकरणीयत्वमाविष्कृतम् ।
 २ प्रयोजनं विधीयमानपानरूपम् ।

मूले संसारेति । हे बुधाः = बुद्धिमन्तः भवद्भिः भक्तिरसायन-
 निपीयतामित्यन्वयः । अत्र भक्तिरसायनमेव भक्तिरसायनमिति
 श्लिष्टरूपकमरित । अत एव संसाररोगेणेति रूपकम् । इहाद्यस्य
 भक्तिरसायनपदस्य प्रकृतग्रन्थोऽर्थः । द्वितीयस्य तु भक्तिरसाय-
 नाख्यो रसायनविशेषः । भक्तिरसस्यायनमाश्रय इति व्युत्पत्त्या ग्रन्थस्य
 भक्तिरसायनसम्ज्ञा । यथा भाजनविशेषे पीयूषरसोऽस्त्यमरलोके, तद्वदत्र
 ग्रन्थे भक्तिरसः प्रतिपादकतासंसर्गेण विद्यत इत्यर्थः । इहेव ग्रन्थान्तरे
 भक्तिरसो न प्रतिपादितः प्रतिपादयितुमशक्यश्चेत्यस्य श्रवणादिकमवश्यमेव
 करणीयम्भक्तिरसजिज्ञासुभिरित्यप्ययनशब्दस्वारस्यात् प्रकाशते । तथा-
 च, भक्तिरसायननामकग्रन्थरूपस्य भक्तिरसायनसम्ज्ञकरसायनस्य श्रवणादि-
 रूपं पानं नितराम् = पुनः पुनः क्रियतामिति वाक्यार्थः । नाहजिजार्थ-

टिप्पणी

मुद्दिश्य याचे किन्तु कृपयोपदिशामि, यतः पानस्य फलं भवतामेवेति दर्शितं भवन्तः पिबन्त्वित्यप्रयुज्य प्रयुक्तेनात्मनेपदेन । परप्रयोजनोद्देशेनैव पूर्वकारिकायां “व्यनज्मी”ति परस्मैपदमुपात्तम् । अतोऽत्र निपीयतामिति लोड्विधावेव, न प्रार्थनायाम् । यदि भवद्विस्तत्र पीयेत, तर्हि बुद्धिमत्त्वं भवतां भज्येतेति सम्बोधनाभिप्रायः । ननु विनैव तस्य पानं कृतार्था एव वयमिति किं तत्पानेनेत्याशङ्कायां भवत्पदार्थं विशिनष्टि—संसाररोगेण निपीडितैरिति । संसारो नाम कृमिपर्यन्तेषु विविधयोनिषु जननमरण-प्रवाहः । यद्वा देहादिष्वहम्ममाध्यासहेतुर्मिथ्याज्ञानजन्यसंस्कारः । स एव रोगः तेन नितराम् = दुस्सहतया पीडितैः = बाधितैः । कथम्भूतेन संसाररोगेण ? बलीयसा । अतिशयेन बलवान् बलीयान्, तेन । अश्विनी-देवान्यामप्यथवा, “ब्रह्मा स्मृत्वाऽऽयुषो वेदमित्येवं वैद्यशास्त्र-विश्रुतेनादिवैद्येनाप्यचिक्तित्येनेत्यर्थः । भगवद्भक्तिमृते मार्गान्तरैः कथमप्यपरिहार्येणेति संसारपक्षीयोऽर्थः । अपिच चिरम् = अनादिकाले = तदवच्छेदेन निपीडितैरिति कालाधिक्यादपि दुश्चिक्तिसत्त्वमुच्यते । संसारपीडाया अपि रागद्वेषादिवासनादार्ढ्यद्वारकमपरिहरणीयत्वं कालभूयिष्ठत्वाद्भवति । नन्वीदृशैरस्माभिरेतत्परिहारोपाय एव मार्गणीयो, न भक्तिरसायनम् । दुष्परिहरत्वे त्वयमत्यसह्योऽप्यगत्या सोढव्य इत्यतो भक्तिरसायनस्य विशेषणं वितरति—तत्प्रशमेऽतिशिक्षितमिति । तस्य = तादृशसंसाररोगस्य प्रशमे = प्रकर्षेण शमने विषयेऽतिशिक्षितमतिशयेनोपात्तविद्यम्, शिक्ष—विद्योपादान इति धातुस्मरणात् । अत्यन्तदुस्सहदुर्वारसंसारमहाव्याधिं प्रकर्षेण = समूलतया शमयितुमत्यर्थसमर्थमित्यर्थः । तथा-विधुभक्तिरसायनस्य निर्मितिरतिदुःशकेति मतिःसङ्कोचो भवतां सा भूत् । कुत इति चेत्, इदम् । अस्माभिर्निर्मितमेव विद्यत इत्यर्थः । नन्वहो अस्य महामहिम्नो मूल्यमर्पयितुमकुशला वयमित्यपि न शङ्कनीयम्, यतोऽव्ययातिगम् व्ययमतीत्य गच्छतीति तथा । व्ययं विनैव लभ्यमित्यर्थः ।

द्रुतस्य भगवद्धर्माद्धारावाहिकताङ्गता ।
सर्वेशे मनसो वृत्तिर्भक्तिरित्यभिधीयते ॥ ३ ॥

टीका

भगवद्भक्तेरसरूपतया पुमर्थतां वक्तुं प्रथमं सामान्य-
टिप्पणी

अनेन प्रसिद्धरसायनाद्वैधर्म्यमभिहितम् । पानस्यापि विशेषमाचष्टे—बहु-
धेति । लोके ह्येकं रसायनमेकधा पीयते, न बहुधा । अस्य पुनरपूर्वमेव
यथासौकर्यं बहुप्रकारं पानम् । ग्रन्थपक्षेऽप्यध्ययनचिन्तनविलोकनकीर्तना-
ध्यापनादिरूपत्वाद्बहुविधत्वम् । निपीयतामित्यत्र नीत्युपसर्गस्तु पुनःपुन-
रित्यर्थको भक्तिरसायनस्य क्षणे क्षणे नवत्वन्द्योतयति । इदानीं व्ययाति-
गमिति रसायनविशेषणमितरथाऽपि विव्रियते— —नन्वस्यैकस्य बहु-
कर्तृकं बहुप्रकारं पुनःपुनः पानं नैव सम्भवतीत्यत आह— —व्ययाति-
गमिति । क्षयरहितमित्यर्थः । ग्रन्थस्य गम्भीरार्थत्वमक्षय्यफलकत्वञ्च दर्शि-
तमनेन । अपि च पीयतां, न तु भुज्यताम् । तेन च क्लेशलेशस्याप्यनवका-
शः प्रकाशितः । प्रकृतेऽपि ग्रन्थस्य प्रसादादिगुणशालित्वाद्द्विषयसौन्दर्याच्च
सुखेनैव श्रवणमननादिकं कार्यमिति ।

१ धारावाहिकताम् = अविच्छिन्नप्रवाहयुक्तताम् । २ सर्वेश इति ।

नौमीढ्य तेऽश्रवपुषे तटि(डि)दम्बराय
गुञ्जावतंसपरिपिञ्छलसन्मुखाय ।

बन्धस्रजे कबलवेत्रविषाणवेणु-

लक्ष्मश्रिये मृदुपदे पशुपाङ्गजाय ॥

(श्री० भा० १० । १४ । १)

काहन्तमोमहदहङ्गचराग्निवाभूर्-
संवेष्टिताण्डघटसप्तवितस्तिकायः ।

टीका

लक्षणमाचष्टे—द्रुतस्येति । भगवद्धर्मोऽत्र भगवद्गुणश्रवणम् ।

१ न तु धर्मवुद्ध्या तदनुष्ठानपर्यन्तं विवक्षितम् ।

२ तस्मात् केनाप्युपायेन मनः कृष्णे निवेशयेत् ।

(श्री० भा० ७ । १ । ३१)

इत्यत्रापि ३ केनाप्युपायेनेति धर्मवुद्ध्याऽनुष्ठितेनायत्नसि-

टिप्पणी

केदृग्विधाविगणिताण्डपराणुचर्या-

वाताध्वरोमविवरस्य च ते महित्वम् ॥

(श्री० भा० १० । १४ । ११)

तस्मादिदञ्जगदशेषमसत्स्वरूपं

स्वप्नाभमस्तधिषणम्पुरुदुःखदुःखम् ।

त्वय्येव नित्यसुखबोधतनावनन्ते

मायात् उद्यदपियत् सदिवावभाति ॥

(श्री० भा० १० । १४ । २२)

इति च कमलभूसमनुभूते श्रीवल्लवकुलतिलकतल्लज इत्यर्थः । अत एव समनन्तरोल्लासप्रक्रमे “गोविन्दे”त्यनुवादः । ततःपरमपि तुरीयादि-कारिकासु विशदमिदम् । अत एव च टीकायां “केनाप्युपायेन मनः कृष्णे निवेशये”दित्युदाहरणं, “शिशुपालादौ नाव्याप्ति”रिति शिशुपालादिग्रहणञ्च । टीकायां रसरूपतयेति । पुमर्थतान्वयि प्रयोज्यत्वं तृतीयार्थः । लक्षणम्=स्वरूपम् । १ न त्वित्यादि । धर्मवुद्धिपूर्वकं यद्भगवद्गुणश्रवणानुष्ठानं, तत्पर्यन्तन्तु भगवद्धर्मपदेन न विवक्षितमित्यर्थः । २ सामान्यतो भगवद्गुणश्रवणस्य विवक्षार्यां शास्त्रसम्मतिमाह—तस्मादिति । ३ केनाप्युपायेनेतीति । तद्भागस्येत्यर्थः ।

टीका

द्वेन वा भगवद्गुणश्रवणेनेत्यर्थः । ^१ तेन शिशुपालादौ ^२ नाव्या-
प्तिः । ^३ भगवद्गुणश्रवणेन वक्ष्यमाणकामक्रोधाद्युद्दीपनद्वारा
^४ द्रवावस्थां प्राप्तस्य चित्तस्य धारावाहिकी या सर्वेशत्रिषया
वृत्तिः । ^५ भगवदाकारतेत्यर्थः । तदाकारतैव हि सर्वत्र
वृत्तिशब्दार्थोऽस्माकं दर्शने । सा भक्तिरित्यभिधीयते
^६ शास्त्रविद्धिः । तथा च शास्त्रम्—

मद्गुणश्रुतिमात्रेण मयि सर्वगुहाशये ।

^७ मनोगतिरविच्छिन्ना यथा गङ्गाम्भसोऽम्बुधौ ।

टिप्पणी

१ तेनेति । अत्र भगवद्धर्मपदेन याथाकथञ्चित्कभगवद्गुणश्रवणमात्र-
विवक्षणेनेत्यर्थः । अत्रत्यस्य भगवद्धर्मपदस्यार्थं धर्मबुद्धिपूर्वकत्वानि-
वेशेनेति यावत् । २ नाव्याप्तिरिति । द्वेषभक्तिः शिशुपालादिगतस्य-
भगवद्गुणश्रवणस्य धर्मबुद्धिपूर्वकत्वविरहात्तन्निवेशे भक्तिसामान्यलक्षण-
स्याव्याप्तिः प्रसज्येतेति भावः । ३ भगवद्धर्मपदस्य विवक्षितार्थमुक्त्वा
कारिकामन्वयमुखेन व्याचष्टे—भगवद्गुणश्रवणेनेत्यादि । ४ उद्दीपन-
मुद्रकः । ५ द्रवावस्थाम् = द्रवस्यावस्थाम् । द्रवत्वरूपावस्था-
मिति यावत् । द्रवत्वस्य सांसिद्धिकत्वभ्रमपरिहारार्थमवस्थात्वमुक्तम् । अत
एव प्राप्तिक्रियाकर्मत्वम् । एवमुपरि “द्रवीभावे”ति तत्र तत्र च्विप्रत्यय-
प्रयोगस्यापि तत्परिहारः फलम् । असांसिद्धिकस्य तु द्रवत्वस्य निमित्तमा-
वश्यकम् । तच्च दर्शितं—भगवद्गुणश्रवणेन वक्ष्यमाणकामक्रोधाद्युद्दीपनद्वार-
तेति । ६ भगवदाकारता = भगवत आकारो यस्मिंस्तत्ता । ७ अस्माकं दर्श-
ने = वेदान्तशास्त्रे । ८ शास्त्रविद्धिरिति । तादृशमनोवृत्तेर्भक्तिलक्षणत्वं शा-
स्त्रविद्धमित्यर्थः । साधकं शास्त्रमाह—तथा चेत्यादि । ९ मनोगतिरिति ।
गतिफलभूतस्संय्योगविशेषोऽत्र गतिपदेनोच्यते । स चाकारपदाभिधेयस्सं-
स्थानविशेष एवाभिमतः ।

चित्तद्रव्यं हि जतुवत् स्वभावात् कठिनात्मकम् ।
तापकैर्विषयैर्योगे द्रवत्वम्प्रतिपद्यते ॥ ४ ॥

टीका

लक्षणं भक्तियोगस्य निर्गुणस्य ह्युदाहृतम् ॥

(श्री० भा० ३ । २९ । ११-१२)

अत्राविच्छिन्नेति धारावाहिकता दर्शिता । यथा गङ्गा-
म्भस इति द्रष्टान्तेन दार्ष्टान्तिकेऽपि मनसि द्रवावस्था । मयि
सर्वगुहाशये मनोवृत्तिरिति सर्वेशाकारता । ^१तेनाद्रवा-
वस्थायां धारावाहिक्यपि वृत्तिर्द्रवावस्थायामप्याशुविना-
शिनी ^२सा, द्रवत्वधारावाहिकत्वयुक्ताप्य^३सर्वेशविषया न
भक्तिरित्युक्तम् ॥ ३ ॥

^४तदेव स्पष्टयितुं चित्तचेष्टितमाचष्टे—चित्तेति । ^५जतुने हि
दहनात्मकतापकयोगमन्तरेण काठिन्यशान्तिर्न भवति, सौरा-
लोकादियोगे तु शिथिलीभावमात्रं न द्रुतिरिति सर्वसिद्धम् ।
एवं चित्तस्यापि वक्ष्यमाणकामादिविषयात्मकतापकसंयोगं
विना न द्रवीभावो, विषयमात्रसंयोगे तु शिथिलीभावमात्र-
मिति तापकपदोपादानेन सूचितम् ॥ ४ ॥

टिप्पणी

१ द्रुतस्य, धारावाहिकताङ्गता, सर्वेश इत्येतेषां त्रयाणां मूलगत-
भागानां क्रमेण प्रयोजनमाह—तेनेति । भक्तेरुक्तमनोवृत्तिरुभवेनेत्यर्थः ।
२ सा = वृत्तिः । ३ न सर्वेशविषयेति विग्रहः । सेति विशेष्यपदमनु-
षज्यते । ४ तदेव = चित्तद्रुतिघटितं भक्तिलक्षणमेव । ५ तापकदह-
नसम्पर्के द्रवीभावस्ये, षत्तापकसौरालोकादिसंसर्गे शिथिलीभाव-
मात्रस्य च जतुनि चित्तदृष्टान्ततया मूलगदिते सर्वसिद्धत्वात्तापकैर्विषयै-

^१कामक्रोधभयस्नेहहर्षशोकदयादयः ।

तापकाश्चित्तजतुन, स्तच्छान्तौ कठिनन्तु तत् ॥ ५ ॥

द्रुते चित्ते विनिक्षिप्तस्वाकारो यस्तु वस्तुना ।

संस्कार-वासना-भाव-भावनाशब्दभागसौ ॥ ६ ॥

शिथिलीभावमात्रन्तु मनो गच्छत्यतापकैः ।

न तत्र वस्तु विशति वासनात्वेन किञ्चन ॥ ७ ॥

टीका

तानेव तापकानाह—कामेति । एषां प्रत्येकं लक्षणं भेदांश्च वक्ष्यति । ^२यद्विषये कामादीनामुद्रेकस्तद्विषये चित्तस्य द्रवी-भावः । पुनर्विषयान्तरसञ्चारादिना कामादितिरोभावे काठिन्यं मेवेत्यर्थः ॥ ५ ॥

^४द्रवीभावप्रयोजनमाह—द्रुत इति । ^५न तु विनश्यता ज्ञानेन जनितस्तार्किकादिपरिकल्पित आत्मगुण इत्यर्थः ॥ ६ ॥ नञीपदर्थे । अतापकैरीषत्तापकैस्सौरालोकादिस्थानीयै-

टिप्पणी

योग इति मूले तापकपदप्रयोगेण सूचितत्वमर्थविशेषस्य “द्रुते चित्ते विनि-क्षिप्त” इत्यादिनाऽनुपदं दर्शयिष्यमाणयोर्वासनातदाभासयोरनुकूलस्याह—जतुनो हीत्यादि । १ कामक्रोधेत्यादि । अत्र चित्तस्य जतुत्वारीपात् कामादेर्दहनत्वारोपो गम्यः । तथा च, यथा दहनो जतुनस्ता-पकस्तद्वत् कामादयश्चित्तस्य तापका इति दृष्टान्तदार्ष्टान्तिकभावलाभः । २ सोद्रेका एव कामादयश्चित्तान्द्रावयन्ति नानुद्रेका अपि, कामा-द्युद्रेकोऽपि स्वसमानविषयकमेव चित्तस्य द्रवीभावं जनयतीत्यर्थं दर्शयन् कारिकां विवृणोति—यद्विषय इत्यादि । ३ एवकारेण मूलस्थतु-शब्दो विवृतः । ४ द्रवीभावस्य प्रयोजनं वासनोपपत्तिरूपम् । ५ वासना-

द्रवतायाम्प्रविष्टं सद्यत् काठिन्यदशाङ्गतम् ।

चेतः, पुनर्द्रुतौ सत्यामपि तन्नैव मुञ्चति ॥ ८ ॥

टीका

विषयैर्योगे सति मनः^२ किञ्चिदवयवविशरणमात्रं प्राप्नोति । अतश्शिशिलीभूते जतुनीव तादृशे मनसि न किञ्चिद्वस्तु वासनात्वेन विशति, किन्तु वासनावैलक्षण्येन तदाभासत्वेनैव विशतीत्यर्थः ॥ ७ ॥

चित्तद्रुतौ भवति वासना, शिशिलीभावे तु वासनाभास

टिप्पणी

यास्तार्किकादिपरिकल्पितरूपत्वे तदुपपत्तेर्द्रवीभावप्रयोजनत्वायोगात्तन्मत-
निरासकमसावित्यस्य मूलगतस्य सावधारणत्वाद्विवक्षितमर्थमाह—न
त्विति । तथा च, विनाशयता ज्ञानेन जनितस्संस्तार्किकादिपरिकल्पित आत्म-
गुणस्तु न संस्कारवासनादिपदानाःमास्पदमिति “गुण” इत्यन्तस्यार्थः ।
१ चेत इति देहलीदीपन्यायेन प्रवेशे कर्मतया मोचने कर्तृतया चान्वेति ।
२ किञ्चित् यत् अवयवानां विशरणम् = विश्लेषः = विभागः, तन्मा-
त्रम् । ईषद्द्रवीभावमात्रमिति यावत् । वक्ष्यति चैकत्रिंशकारिकास्थल
“ईषद्द्रवत्वं शैथिल्य”मिति । ३ निषेधस्य प्रसक्तिपूर्वकत्वनियमान्मूलसूचित-
मर्थं विशदयति—किन्त्विति । ×यत्किञ्चिद्विनाश्यस्संस्कार एव स्थिरस्सन्
स्थायिभाव इत्युच्यते, विनाश्यस्तु वासनाभास इति विवेकः । अपकृष्टो
हेतुर्हेत्वाभास इव विनाशित्वेनापकृष्टा वासनैव वासनाभासपदेन व्यपदि-
श्यत इति बोध्यम् । इत्यञ्चेह वासनावैलक्षण्येनेत्यस्य स्थायिवासनावै-
लक्षण्येनेत्यर्थः पर्यवसन्नः ।

∴ आस्पदम् = प्रतिपादयितुमर्हः । × यत्किञ्चिद्विनाश्य इति ।
व्यवहारदशायाङ्केनचिदप्यविनाश्य इत्यर्थः । ब्रह्मप्रमातिरिक्तानाश्य इति
यावत् । कालरोगादिना पुनरभिभव एव स्थायिनो भवेन्न तु नाशः ।

टीका

इत्यत्र विनिगमकमाह—द्रवतायापिति । ^१द्रवावस्थाप्रविष्टहि-
ङ्गुलादिरङ्गस्य जतुनः पुनः ^२काठिन्यापनयनेन काष्ठादिसँध्योगे
जायमाने यथा स एव रङ्गः ^३प्रतिभासते, ^४शैथिल्यावस्थाप्रविष्ट-
स्तु रङ्गो न तथा । एवं ^५द्रवावस्थे चेतसि यद्वस्तुस्वरूपं प्रविष्टं
सत् काठिन्यदशापर्यन्तं स्थितं, तत् पुनर्द्रवीभावान्तरेण
विषयान्तरे गृह्यमाणेऽपि ^६प्रकाशमानत्वाच्चेतसा न त्यज्यते ।
अतस्सा ^७वासनेत्युच्यते । ^८शैथिल्यावस्थाप्रविष्टन्तु काठिन्या-
टिप्पणी

१ द्रवस्यावस्था द्रवावस्था । द्रुतिरूपावस्थेत्यर्थः । द्रवावस्थायां प्रविष्टो
द्रवावस्थाप्रविष्टः । हिङ्गुलो नाम “चायिल्यम्” इति केरळभाषया-
ऽभिधीयमानो वर्णकद्रव्यविशेषः । हिङ्गुल आदिर्येषान्ते हिङ्गुलादयः । रङ्गः =
चायम् इति तद्भाषया भाष्यमाणो रागः । हिङ्गुलादीनां रङ्गो हिङ्गुलादिरङ्गः ।
द्रवावस्थाप्रविष्टो हिङ्गुलादिरङ्गो यस्मिंस्ततथा । तस्य । यस्मिन्द्रवावस्थावच्छे-
देन रङ्गः प्रविष्टः ततः परमसिँध्योगनाशात् काठिन्यावस्थां गतस्य तस्ये-
त्यर्थः । २ काठिन्येत्यादि । काठिन्यावस्थापनयनपूर्वकं द्रवावस्थान्तरावच्छेदेन
काष्ठादिसँध्योगे जायमाने सतीत्यर्थः । ३ प्रतिभासते = स्फुरति । काष्ठादा-
विल्यादिः । तथा च स रङ्गो जतुनि स्थिरतया तिष्ठतीति भावः । ४
शैथिल्यावस्थावच्छेदेन जतुनि प्रविष्टस्त्वित्यर्थः । न तथेति । काष्ठादौ न
प्रतिभासत इत्यर्थः । पुनरित्यादि जायमान इत्यन्तमनुषज्यते । ५ द्रवस्या-
वस्था यस्य तस्मिन्नित्यर्थः । यद्वा द्रवपदं भावप्रधानमिति द्रवो द्रवत्वमेवा-
वस्था यस्य तस्मिन्निति । ६ द्रवीभावान्तरेणेति करणे तृतीया, चेतस एव
कर्तृत्वात् । ७ प्रकाशमानत्वादिति ज्ञापकहेतौ पञ्चमी । ८ सा = तादृशं
वस्तुस्वरूपम् । स्त्रीलिङ्गप्रयोगस्तु विधेयपदानुसारी । इत्थमग्रे स इति
पुंस्त्वमपि तथैव । ९ शैथिल्यावस्थाप्रविष्टन्त्विति । चेतसीति वस्तुस्वरूप-
मिति चानुषज्यते ।

टीका

वस्थापर्यन्तं न तिष्ठति, ^१ तिष्ठद्वा विषयान्तरग्रहणसमये चित्तेन
त्यज्यत इति स वासनाभास इत्यर्थः । ^२ अत एव यस्यैकदा
द्रुते चित्ते भगवदाकारता प्रविष्टा, स सर्वदा तद्भानात्
कृतकृत्यो भवती^३त्युक्तम्—

सर्वभूतेषु यः पश्येद्भगवद्भावमात्मनः ।

भूतानि भगवत्यात्मन्येष भागवतोत्तमः ॥ इति ॥

(श्री० भा० ११ । २ । ४५)

सर्वभूतग्रहणसमयेऽपि द्रवावस्थाप्रविष्टभगवदाकारताया
एव प्रकाशमानत्वा^४जतुरङ्गवत् सर्वभूतेषु भगवद्भानोप-
पत्तिः । स च भागवतोत्तमः, एतादृशसंस्कारस्याविनाशि-
त्वादिति भावः । ^५ अत एव ब्रह्मविदेवै^६तादृश इत्यपास्तम्,

टिप्पणी

१ तिष्ठदित्यादि । अथवेत्यर्थको वाकार आदौ योज्यः ।
२ उक्तार्थ उपपद्य्मभकं ब्रुवन् भगवद्भक्तिसम्पादने जनान् प्रोत्साहयंश्चोत्तम-
मध्यमप्राकृतभक्ताञ्छास्त्रेण दर्शयत्यत एवेत्यादि । अत एवेत्यस्योक्ताभ्या-
मत्यागत्यागाभ्यामेवेत्यर्थकस्य यथाक्रम“मित्युक्त”मित्य“त्रेत्युक्त”
इत्यत्र चान्वयः । यस्य तु चित्त इत्यादिग्रन्थस्तु प्राकृतभक्तस्योत्तममध्य-
मभक्ताभ्यां विवेचिताभ्यां विवेचकः । भक्तिलक्षणकुक्षिप्रविष्टद्रवावस्थाना-
पन्नयोरपि मध्यमप्राकृतयोर्भाविभक्तिं साधनभक्तिं वाऽऽदाय भक्तत्व-
व्यवहारो न विरुद्धः । ३ एकदेत्यस्य प्रविष्टेत्यत्रान्वयः । ४ इत्युक्तमिति ।
इत्येतदुक्तमित्यर्थः । केनोक्तमित्यपेक्षायां कर्तृभूतं शास्त्रमाह—सर्व-
भूतेष्विति । ५ जतुनि रङ्गो जतुरङ्गः । तस्येव प्रकाशमानत्वात् ।
६ ब्रह्मविदेवैव भगवद्भक्तिर्नामित्याक्षेपः प्रागेव निराकृतः । धर्म्यभेदशङ्का-
निरस्यत्यत एवेति । भागवतोत्तमस्योक्तरूपत्वादेवेत्यर्थः । ७ एतादृशः =

टीका

१ तस्य ब्रह्मविदो द्रवावस्थाया अनपेक्षितत्वेनोत्तममध्यमप्राकृत-
भक्तेष्वगणनीयत्वात् । अत्र तु द्रवावस्थापरिपुष्टौ “सर्वभू-
तेषु यः पश्ये”दित्यवस्थायां भागवतोत्तम उक्तः । ईषद्द्रवा-
वस्थायान्तु वासनाभासेन—

ईश्वरे तदधीनेषु वालिशेषु द्विषत्सु च ।

प्रेममैत्रीकृपोपेक्षा यः करोति स मध्यमः ॥

(श्री० भा० ११ । २ । ४६)

इत्युक्तः, एताद्भगवस्थावतोऽग्रे द्रवावस्थाया उत्पत्त्य-
मानत्वादित्यर्थः । यस्य तु चित्ते न द्रवावस्थां पुष्टा, नापीषदु-
त्पन्ना, किन्तु स्वयं तदर्थं भागवतधर्माञ्छ्रद्धयाऽनुतिष्ठति,
स काठिन्यावस्थाविनाशसामर्थ्याविशिष्टः—

अर्चयामेव हरये पूजाञ्ज्यश्श्रद्धयेहते ।

न तद्भक्तेषु चान्येषु स भक्तः प्राकृतस्मृतः ॥

(श्री० भा० ११ । २ । ४७)

टिपणी

भागवतोत्तमः । १ भागवतोत्तमस्योक्तलक्षणस्य ब्रह्मविद्रूपत्वाभाव-
सुपपादयन्नाह-तस्येत्यादि । ब्रह्मविद इति तस्येत्यस्य विवरणम् ।
द्रवावस्थापरिपुष्टावित्यादि । वर्तमानः पुरुष इति शेषः । द्रवावस्थापरि-
पुष्टौ सत्यां या सर्वभूतेषु यः पश्येदित्यवस्था, तस्यां वर्तमानः पुरुषो
भागवतोत्तम उक्त इत्यन्वयः । ईषदित्यादि । ईषद्द्रवावस्थायां सत्यान्तु
वासनाभासेन सह वर्तमानस्स मध्यम इत्युक्त इति सम्बन्धः । मध्यम
इत्यस्य भागवतानां मध्ये मध्यम इत्यर्थः । उत्तरश्लोकाद्वा भक्त इत्याकर्षः ।
इत्यर्थ इति । इति भाव इत्यर्थः । २ तदर्थम् = द्रवावस्थालाभार्थम् ।
३ काठिन्येत्यादि । कारणपदं विहाय सामग्रीपदोपादानात् सोऽपि क्रमे-
णोत्तमो भविष्यतीति ध्वनितम् । ४ अर्चयाम् = प्रतिमायाम् । अर्चा

टीका

इत्युक्तः । प्रकृतिरारम्भस्तस्यां वर्तमानः प्राकृतः । 'साम्प्रतं प्रारब्धभक्तिसाधनानुष्ठान इत्यर्थः । 'इयमेव च द्रवावस्था' प्रणयानुरागस्नेहादिशब्दैरपि सङ्कीर्त्यते । यथा—

टिप्पणी

पूजाप्रतिमयोरिति मेदिनी । पूजामिति पूजापदेन न केवलं जलगन्धादिसमर्पणमेवोच्यते, किन्तु प्रदक्षिणनमस्कारस्तवनादिकमपि । गौरवितनिष्ठप्रीतिजनकव्यापारो हि पूजा नाम । १ प्राकृतपदं व्याख्याय प्राकृतो भक्त इत्यस्यार्थमाह—साम्प्रतम्प्रारब्धेति । सुप्सुपेति समासः । वस्तुतः पुनरेकदेशान्वयस्य क्वचिददोषत्वात् साम्प्रतमिति पृथक् पदम् । २ ननु द्रवावस्थाया भक्तापेक्षितत्वे कुत इयं शास्त्रे नोद्बुध्यत इत्यत आहेयमेव चेति । ३ प्रणयेत्यादि ।

“श्रुतमप्यौपनिषदन्दूरे, हरिकथामृतात् ।

यत्र सन्ति द्रवचित्तप्रेमाश्रुपुळकोद्रमाः ॥”

“कथं विना रोमहर्षन्द्रवता चेतसा विना ।

विनाऽऽनन्दाश्रुकलया शुध्येद्भक्त्या विनाऽऽशयः ॥”

× “एवंव्रतस्त्वप्रियनामक्रीत्या

जातानुरागो द्रुतचित्त उच्चैः ।

हसत्यथो रोदिति रौति गाय-

त्युन्मत्तवन्तृत्यति लोकवाह्यः ॥”

इति प्रथमादिस्कन्धोक्तिष्वतिस्फुटतयेयं सङ्कीर्त्यत इत्यवगन्तव्यम् ।

× एकादशस्कन्धद्वितीयाध्यायवत्वारिंशच्छ्लोकेऽस्मिन्नुन्मत्तवदित्येव पाठो भावार्थदीपिकायामनुवादश्च तालपत्रपुस्तकेषु केरळगतेषु, न तु लाक्षणिक“उन्मादव”दिति । तत्पुस्तकीयमेव पाठमवष्टभ्य नारायणीयस्तोत्र एकनवतितमदशकपञ्चमपद्य “उन्मादीत्रे”ति पठितम् । उन्मादाख्यो ग्रहभेदस्तु नैव दृष्टान्ततयोपादेयः । विलोक्यते च विवरणं“ग्रहगृहीतव”—दिति, न तु ग्रहभेदवदिति ।

टीका

विसृजति हृदयत्र यस्य साक्षा-
द्भरिर्वशाभिहितोऽप्यधौघनाशः ।
प्रणयरशनया धृताङ्घ्रिपद्म-
स्स भवति भागवतप्रधान उक्तः ॥

(श्री० भा० ११ । २ । ५५)

प्रणयो द्रवावस्था स एव रशना रज्जुवद्वन्धनसाधनम्,
तस्यान्द्रवावस्थायां प्रविष्टस्य पुनर्निर्गमनाभावादित्यर्थः ।
द्रवावस्थाप्रविष्टभगवत्स्वरूपभानस्य त्रिविधत्वादुत्तमभाग-
वतोऽपि त्रिविधः । 'तत्राद्यं' प्रपञ्चसत्यत्वभानसहितं यथा—
खं वायुमग्निं सलिलं महीञ्च
ज्योतीषि सत्त्वानि दिशो द्रुमादीन् ।
सरित्समुद्रांश्च हरेश्शरीरं
यत्किञ्च भूतं प्रणमेदनन्यः ॥

(श्री० भा० ११ । २ । ४१)

इत्यादि । अनेन प्राकृतो भागवतोत्तमः^१ । द्वितीयं प्रपञ्च-
मिथ्यात्वभानसहितं यथा—

तस्मादिदञ्जगदशेषमसत्स्वरूपं
स्वप्नाभमस्तधिषणं पुरुदुःखदुःखम् ।
त्वय्येव नित्यसुखबोधतनावनन्ते
मायात उद्य-दपियत् सदिवावभाति ॥

(श्री० भा० १० । १४ । २२)

टिप्पणी

१ तत्र = त्रिविधस्य द्रवावस्थाप्रविष्टभगवत्स्वरूपभानस्य मध्ये ।
२ प्रपञ्चसत्यत्वभानेति । सत्यत्वेन प्रपञ्चभानेत्यर्थः । एवमग्रेऽपि । ३ इत्यां-
दीति । इत्यादिशास्त्रदर्शितमित्यर्थः । ४ दर्शित इति शेषः ।

स्थायिभावगिरा^१ऽतोऽसौ वस्त्वाकारोऽभिधीयते ।
व्यक्तश्च रसतामेति परानन्दतया पुनः ॥ ६ ॥

टीका

अनेन मध्यमो भागवतोत्तमः । तृतीयं^३ प्रकारद्वयेनापि
प्रपञ्चभानरहितं यथा--

ध्यायतश्चरणाम्भोजं भावनिर्जितचेतसा ।
श्रौत्करठयाश्रुकलाक्षस्य हृद्यासीन्मे शनैर्हरिः ॥
प्रेमातिभरनिर्भिन्नपुळकाङ्गोऽतिनिर्वृतः ।
आनन्दसम्प्लवे लीनो नापश्यमुभयम्मुने ॥

(श्री० भा० १ । ६ । १७—१८)

अननोत्तमो भागवतोत्तमः । निरन्तरसाधनाभ्यासपरि-
पाकेणोत्तमभूमिलाभः ॥ ८ ॥

^३द्रवावस्थाप्रविष्टविषयाकारस्यानपायित्वे स्थायिशब्देऽपि
तत्र मुख्य एव न पारिभाषिक इत्याह—स्थायीति ।
^४विभावानुभावव्यभिचारिसँख्योगेनाभिव्यक्तस्थायिभाव एव
^५सभ्याभिनेययोर्भेदतिरोधानेन सभ्यगत एव सन् परमानन्द-

टिप्पणी

१ अतः = पूर्वकारिकाकथितान्मोचनाभावात् । २ प्रकारद्वयेनापीति ।
न केवलं सत्यत्वेनैव, किन्तु मिथ्यात्वेनापीत्यर्थः । ३ रसशास्त्रप्रसिद्धस्य
स्थायिशब्दस्य मुख्यार्थपरत्वोपपत्तिरपि द्रवीभावप्रयोजनमित्येतत्प्रदर्शक-
तया मूलमवतारयति—द्रवावस्थाप्रविष्टेति । अपिना संस्कारवास-
नादिशब्दसमुच्चयः । ४ व्यक्त इत्यादिमूलं व्यञ्जककथनपूर्वकं व्याच-
ष्टे—विभावेत्यादि । ५ सभ्याभिनेययोरिति । नाट्यशास्त्ररीत्यैवमुक्त-
म् । इह सभ्यपदं काव्यश्रोतुरप्यभिनेयपदं काव्यवर्ण्यस्याप्युपलक्षणम् ।

^१भगवान् परमानन्दस्वरूपस्वयमेव हि ।
मनो गतस्तदाकारो रसतामेति पुष्कलम् ॥१०॥

टीका

साक्षात्काररूपेण रसतामाप्नेतीति रसविदां ^२मर्यादा ।
तदुक्तमाचार्यभरतेन — विभावानुभावव्यभिचारिसँय्योगाद्रस-
निष्पत्तिरिति । ^३अतो भक्तेरपि रसतां वक्तुं स्थायिभावेन
निरूप्यत इति भावः ॥ ९ ॥

स्थायिभावस्य रसत्वोपपत्तये परमानन्दरूपतामुपपादय-
ति—भगवानिति । विम्बमेव ह्युपाधिनिष्ठत्वेन प्रतीयमानं प्र-
तिविम्बमित्युच्यते । परमानन्दश्च भगवान् मनसि प्रतिविम्बि-
तस्थायिभावतामासाद्य रसतामासादयतीति भक्तिरसस्य पर-
मानन्दरूपत्वन्निर्विवादम् । नाप्यालम्बनविभावस्थायिभावयो-
रैक्यम् , विम्बप्रतिविम्बभावेन भेदस्य व्यवहारसिद्धत्वादीश-
जीवयोरिव ॥ १० ॥

टिप्पणी

१ भगवच्छब्दार्थोऽनन्तरोल्लासदशमकारिकाव्याख्यायामाख्यास्यते ।
२ मर्यादेति । व्यवस्थात्मको निरूढलक्षणाबीजभूतानादितात्पर्यरूपस्स-
ङ्केत इत्यर्थः । न तु स्थायिभावे मुख्या रसपदस्य वृत्तिः, रसो वै स
इत्यादिश्रुतिविरोधात् । विशदीभविष्यति चेदमन्तिमोल्लासे रसनिरूपके ।
३ भगवानित्याद्याभिरेकोनविंशत्या कारिकाभिस्स्थायिभावनिरूपणे सङ्गति-
न्दर्शयन् भावमाहात इति । उक्तरीत्या स्थायिभावेनैव रसत्वस्य प्राप्ते-
रित्यर्थः ।

१ कान्तादिविषयेऽप्यस्ति कारणं सुखचिद्धनम् ।
कार्याकारतया भानेऽप्यावृतम्मायया स्वतः॥११॥

टीका

नन्वेवं भगवदाकारस्य परमानन्दरूपस्य स्थायिभावत्वेन भक्तिरसस्य परमानन्दरूपत्वमस्तु । कान्तादिविषयाणां शृङ्गारादिरसाना^२ मतथात्वात् कथम्परमानन्दरूपतेत्यत आह— कान्तादीति । आनन्दाद्धयेव खल्विमानि भूतानि जायन्ते । आनन्देन जातानि जीवन्ति । आनन्दम्प्रयन्त्यभिसंविशन्तीत्यादिश्रुत्या हि परमानन्दरूपम्ब्रह्म जगदुपादानमिति प्रतिपादितम् । जन्माद्यस्य यत इति न्यायेन तथैव निर्णीतम् । उपादानाभिन्नञ्च सर्वङ्कार्यं मृदभिन्नघटवत् सर्वत्र दृष्टम् । “सर्वह्रल्विदम्ब्रह्म” “इदं सर्वय्यँदयमात्मा” “सदेव सोम्येदमग्र आसी”दित्यादिच्छान्दोग्यादिश्रुतिभिश्च तथैव प्रतिपादितम् । तदनन्यत्वमारम्भणशब्दादिभ्य इति न्यायेन च निर्णीतम् ।

टिप्पणी

१ मायया हेतुभूतया कार्याकारतया = कार्यभूतेनाकारेण भाने सत्यपि स्वतः = स्वेन रूपेणाऽऽवृतं सुखचिद्धनम् = घनीभूतस्वप्रकाशानन्दरूपं कारणम् = उपादानकारणं कान्तादिविषये = कान्तादिरूपविषयेष्वप्यस्ति = अभेदेन विद्यते । ननु तर्हि तत् कुतो न भाति ? न च कार्यभूतकान्तादिरूपेण भात्येव तदिति वाच्यम्, घटशरावादिकारणीभूतमृद इव कार्यरूपेण भाने स्वरूपेणापि भानावश्यकत्वादित्याशङ्कायां, ब्रह्म तु जगतो विवर्तोपादानमेव, दृष्टं हि विवर्तोपादानस्य कार्यरूपेण भानं स्वरूपेणाभानञ्च रज्जुसर्पस्थल इत्यभिप्रायेणोत्तरार्धम्प्रवृत्तम् । अत एव टीकायामावरणविक्षेपप्रदर्शकतया तदवतारणम् । २ अतथात्वादिति । भक्तिरसवत् परमानन्दरूपस्थायिकत्वाभावादित्यर्थः ।

संज्ञातश्च तद्ब्रह्म मेयङ्कान्तादिमानतः ।

मायावृत्तितिरोभावे वृत्त्या सत्त्वस्थया क्षणम् ॥१२॥

टीका

एवं सत्यप्यखण्डानन्दाद्वयाकारेण ^१ तदभाने हेतू मायानि-
मित्ताश्रयणविक्षेपावित्याह — कार्येति । अकार्यस्यापि कार्या-
कारेण भानं विक्षेपः । अखण्डानन्दाकारेण ^३ स्वतोऽ^५ भानमाव-
रणम् । तदुक्तम्—

ऋतेऽर्थय्यत् प्रतीयेत न प्रतीयेत चात्मनि ।

तद्विद्यादात्मनो मायाय्यथाऽऽभासो यथा तमः ॥ इति ॥११॥

(श्री० भा० २ । ९ । ३३)

^४ कथन्तर्हि तस्य भानमित्यत आह—सदिति । अज्ञातक्षाप-
कत्वेनैव हि सर्वेषाम्मानानाम्मानता, अन्यथा स्मृतेरपि ^६ मान-
तापत्तेः । अज्ञातश्च ^७ स्वप्रकाशतया भासमानश्चैतन्यमेव न
जडम्, तस्य भानाप्रसक्त्या तत्रावरणकृत्याभावात् । अतः

टिप्पणी

१ सत् = अबाधितम् । अज्ञातश्चेति । अत एवानधिगताबाधितेत्युक्तं
वेदन्तपरिभाषायां प्रमालक्षणे । २ तदभान इति । तस्य परमानन्दरू-
पब्रह्मणो यद्भानं तदभावे । ३ स्वत इत्यस्यैव मूलाद्भूतस्य विवरण-
मखण्डानन्दाकारेणेति । ४ अभानम् = तिरोभावः । विरोधार्थं नञ् ।
५ कथमिति । तस्य भानं लौकिकरसस्यापि परमानन्दरूपत्वोपपत्त्यर्थमाव-
श्यकमिति भावः । ६ मानतापत्तेः = मितितापत्तेः । यद्वा स्मृतिपर्दं स्मृति-
करणपरम् । ७ प्रकाशते भासत इति प्रकाशम् । स्वेन प्रकाशं स्वप्रकाशम्,
तत्तया । भासकान्तरमनपेक्ष्येति यावत् । ८ अतः = जडस्याज्ञातत्वा-
भावात् ।

१ अतस्तदेव भावत्वम्मनसि प्रतिपद्यते ।

किञ्च २ न्यूनाश्च रसताय्याति जाड्यविमिश्रणात् ॥१३ ॥

टीका

कान्तादिगोचरमानानामज्ञातज्ञापकत्वेन प्रामाण्याय तत्तदव-
च्छिन्नचैतन्यमेव विषयो वाच्यः, अन्यथा ३ तदयोगात् । ४ तथा च
सात्त्विक्या प्रमाणजनितापरोक्षवृत्त्याऽऽवरणतिरोभावे सति
तत्तद्विषयावच्छिन्नत्वेन भासते वस्तुतः परमानन्दरूपं विषयोपा-
दानचैतन्यम् । ५ अनवच्छिन्नस्वरूपाभानाच्च न सद्योमुक्ति-
स्वप्रकाशत्वभङ्गो वा ॥ १२ ॥

ततः किमत आह — अत इति । विषयावच्छिन्नचैतन्यमेव
द्रवावस्थमनोवृत्त्याल्लढतया भावत्वम्प्राप्य रसताम्प्राप्नोतीति
न लौकिकरसस्यापि परमानन्दरूपत्वानुपपत्तिः । अत एवा-
नवच्छिन्नचिदानन्दवनस्य भगवतस्सुरणाद्भक्तिरसेऽत्यन्ताधि-
क्यमानन्दस्य । लौकिकरसे तु विषयावच्छिन्नस्यैव चिदा-
नन्दांशस्य स्फुरणात्तत्रानन्दस्य ६ न्यूनतैव । तस्मान्भक्तिरस
एव लौकिकरसानुपेक्ष्य सेव्य इत्यर्थः ॥ १३ ॥

टिप्पणी

१ अतः = कान्ताद्यवच्छिन्नचैतन्यस्यैव कान्तादिमानेन मेयत्वा-
त् । २ न्यूनाम् = नितरामूनाम् । जाड्यस्य विशेषतो मिश्रणं हि कार-
णत्वेनोच्यते । अत एव टीकायां “भक्तिरसेऽत्यन्ताधिक्यमानन्दस्ये”-
ति । ३ तदयोगात् = प्रामाण्यायोगात् । कान्तादिगोचरमानानामित्यनुषङ्गः ।
४ तथा च = तत्तदवच्छिन्नचैतन्यस्यैव कान्तादिगोचरमानविषयताया
वाच्यत्वे च । ५ ननु कान्तादिमानेन भाने चैतन्यस्य स्वप्रकाशत्वभङ्ग-
प्रसङ्गः, कान्तादिमातुस्सद्योमुक्त्यापत्तिश्चेत्यत आहानवच्छिन्नेति । स्वप्रका-
शेति । प्रकाशकान्तरमनपेक्ष्य प्रकाशमानेत्यर्थः । ६ न्यूनतैव = उत्तरी-
त्याऽत्यल्पतैव ।

इति वेदान्तसिद्धान्ते स्थायिनो रसतोदिता ।

साङ्ख्यसिद्धान्तमाश्रित्याप्यधुना प्रतिपाद्यते ॥ १४ ॥

तमोरजससत्त्वगुणा मोहदुःखसुखात्मकाः ।

तन्मयी प्रकृतिर्हेतुः, सर्वङ्कार्यञ्च तन्मयम् ॥ १५ ॥

टीका

प्रतिपाद्यते इति । स्थायिनो रसतेत्यनुषङ्गः ॥ १४ ॥

एतावदेवोपपादयितुं साङ्ख्यसिद्धान्तं व्युत्पादयति—
तमोरजससत्त्वेति । तथा हि—साङ्ख्या एवमाचक्षते— सर्वे

टिप्पणी

१ साङ्ख्यायन्ते तत्त्वान्यस्मिन्निति साङ्ख्यं शास्त्रम् । सम्यक् = विविच्य
ख्यायन्ते = प्रकटीक्रियन्ते तत्त्वानि = प्रकृतिपुरुषमहदहङ्कारप्रभृतयः पदार्था
अस्मिच्छास्त्र इति विग्रहवाक्यविवरणम् । तस्य शास्त्रस्य सिद्धान्तः =
इदमित्थमिति निश्चितोऽर्थनिकरः तम् । अनन्तरकारिकाविवरणे “सा-
ङ्ख्या” इत्यस्य साङ्ख्यशास्त्रविद इत्यर्थः । २ तन्मयी = तमोरजस-
त्त्वगुणरूपा प्रकृतिः = प्रधानं हेतुः = सर्वस्यापि कार्यस्योपादानकारणम् ।
प्रधानं प्रकृतिस्त्रियामित्यमरः । सर्वङ्कार्यञ्च तन्मयम् = प्रकृतिरूपम् ।
चकारः कार्याणामेव परस्परं समुच्चायकः । स्वरूपार्थं मयटौ । यद्यपि
तन्मयमित्यत्र मयड्विकारार्थं सम्भवति तथापि वैरूप्यभयात्, कार्य-
पदेनैव विकारत्वसिद्धेः, कार्याणां सुखदुःखमोहात्मकत्वे कारणस्यापि
तदात्मकत्वमावश्यकमिति दर्शयितुमभेदसमर्पणस्यावश्यकत्वेऽपि विकार-
त्वनिवेदनस्य वैयर्थ्याच्च न तदादरः । ३ ननु साङ्ख्यशास्त्ररीत्या स्थायिनो
रसताप्रतिपादनं प्रतिज्ञाय तदुज्झित्वा तमोरज इत्यादिमूलेन साङ्ख्य-
मतप्रतिपादनमसङ्गतमित्याशङ्कान्निराकुर्वन्तन्मूलमवतारयत्येतावदेवेति ।
४ मूलोक्तं सर्वेषाङ्कार्याणां सुखदुःखमोहात्मकसत्त्वरजस्तमोगुणात्मक-

टीका

भावास्सुखदुःखमोहात्मकैकसामान्यप्रकृतिकाः, सुखदुःख-
मोहात्मकत्वेन प्रतीयमानत्वात् । ये यदात्मकत्वेन प्रतीयन्ते,
ते तदात्मकसामान्यप्रकृतिकाः । यथा मृदात्मकतया प्रतीय-
माना मृत्सामान्यप्रकृतिका घटशरावादयः । ^१अनुगतकारणा-
तिरिक्तसामान्यानभ्युपगमात् घटत्वादिना व्यभिचारः ।
सुखदुःखमोहात्मकत्वेन चैते प्रतीयन्ते । तस्मात्तत्सामान्यप्र-
कृतिका इत्यनुमानेन ^२सुखदुःखमोहात्मकप्रकृतिसिद्धिः । तत्र
यत् सुखं तत् सत्त्वम्, यद्दुःखं तद्रजो, यो मोहो विषादस्स
तम इति ^३तस्यास्त्रिगुणात्मकत्वसिद्धिः । न च परमाणुभिर्ब्र-
ह्मणा च ^४र्थान्तरता, परमाणुवादे कार्यकारणयोर्भेदाभ्युपगमेन
तेषामतीन्द्रियत्वेन च तदात्मकतया कस्यापि कार्यस्य प्रतीय-

टिप्पणी

प्रधानोपादानकत्वं साधयितुमनुमानन्दर्शयति सर्वे भावा इत्या-
रभ्य तस्यास्त्रिगुणात्मकत्वसिद्धिरित्यन्तेन । सुखदुःखमोहात्मिका,
एका, सामान्या = अनुगता प्रकृतिः = उपादानकारणं येषां ते
तथोक्ताः । अत्रैकेति भागः परमाणूनपेक्ष्य लाघवन्ध्वनयितुम् ।
१ ननु घटत्वाद्यात्मकत्वेन प्रतीयमाने तदनुपादानके घटादौ
व्यभिचार इत्यत आहानुगतेति । अनुगतकारणात् = कपालादितोऽति-
रिक्तस्य सामान्यस्य = घटत्वादेरनभ्युपगमात् । उपनयनिगमने दर्शयति-
सुखदुःखमोहात्मकत्वेनेत्यादि । २ सुखदुःखमोहात्मिकायाः प्रकृतेः =
सर्वकार्योपादानकारणीभूतप्रधानस्य सिद्धिः । ३ तस्याः = सुखदुःख-
मोहात्मकप्रकृतेः त्रिगुणात्मकत्वसिद्धिः । अत्रैवमनुमानप्रयोगः — प्रकृति-
स्सत्त्वरजस्तमोगुणात्मिका, सत्त्वरजस्तमोगुणभूतसुखदुःखमोहात्मकत्वात् ।
यत् यद्भूतवस्त्वात्मकं, तत् तदात्मकम्, यथा पृथिवीभूतमृदात्मको घटः
पृथिव्यात्मक इति । ४ अन्यः = अभिमतादतिरिक्तः अर्थः अर्थान्तरम्,

त्रिगुणात्मकमेकैकैव्वस्तु श्याकारमीक्ष्यते ।
निजमानससङ्कल्पभेदेन पुरुषैस्त्रिभिः ॥ १६ ॥

टीका

मानत्वाभावात् परमाणुषु प्रमाणाभावाच्च । सर्गाद्यकालीन-
कार्योपादानानुमानस्य लायवतर्कसहकारेणैकोपादानविषयक-
त्वात्, क्षित्यादिकर्तृनुमानस्यैककर्तृविषयकत्ववत् । ब्रह्मवादिनां
कार्यकारणयोरभेदाभ्युपगमेऽपि न जगतो ब्रह्मात्मना प्रतीय-
मानत्वं सम्भवति, ब्रह्मणस्सर्वलौकिकमानागोचरत्वाभ्युपग-
मात् । सद्वूपेण ब्रह्मापि सर्वप्रमाणगोचरः । तथा च तदात्मना
कार्यस्य प्रतीयमानत्वमस्त्येवेति चेत् किमनेनाकाण्डताण्डवे-
न ? ब्रह्मणो निस्सामान्यविशेषत्वेन नानारूपासम्भव इति
^२ साङ्ख्यसङ्ख्यावतामभिमानः ॥ १५ ॥

ननु भवतामप्यसिद्धो हेतुः, सुखदुःखमोहानामान्तराणां
बाह्यघटादितादात्म्यासम्भवात् । सम्भवे वा सर्वं वस्तु सर्वं
प्रमातारं प्रति व्याकारतया ^३ प्रथेतेत्यत आह—त्रिगुणेति ।
^४ न तावदान्तरबाह्ययोस्तादात्म्यासम्भवः, बाह्यानामेव मनः-

टिप्पणी

तत्ता, साध्यस्येत्यादिः । १ ब्रह्मण इत्यादि । मृत्युवर्णादिसम्भ्रकमेकं सामान्यं
रूपं, घटशराव-कटककुण्डलादिनामकं विशेषरूपमनेकमिति हि समस्ति
मृत्युवर्णादिर्नानारूपम् । एवं मूलप्रकृतेरपि । ब्रह्मणस्तु जगदधिष्ठानस्य नि-
स्सामान्यविशेषत्वात्तदसम्भव एवेत्यर्थः । अनुमानप्रविष्टतादात्म्येऽनाध्या-
सिकत्वं निविष्टमिति भावः । २ साङ्ख्यसङ्ख्यावताम् = साङ्ख्यशास्त्र-
ज्ञानाम् । ज्ञः प्राज्ञस्सङ्ख्यावानित्यमरः । यद्वा साङ्ख्यशास्त्रविचारवता-
मिति तदर्थः । चर्चा सङ्ख्या विचारणेत्यमरः । ३ प्रथेते = प्रकाशेत ।
४ सुखादितादात्म्येनेक्षणं प्रति मनस्सङ्कल्पभेदस्य हेतुत्वं बद्धता मूलेन सूचितं

४ कामिन्यास्सुखता भर्त्रा, सपत्न्या दुःखरूपता ।
तदलाभात्तथाऽन्येन मोहत्वमनुभूयते ॥ १७ ॥

टीका

प्रतिविम्बितत्वेनाऽऽन्तरत्वात् । नापि सर्वान् प्रति तुल्यभान-
प्रसङ्गः, तत्तद्वासनारूपसहकारिभेदात् ॥ १६ ॥

एतदेवोदाहरति—कामिन्या इति । १ भर्तारं प्रति हि
कामिन्यास्सत्त्वांश एवोद्दिच्यते । सपत्नीं प्रति तु रजोश एव ।
ताङ्कामयमानमन्यञ्च तामविन्दन्तम्प्रति तमोश एव । अतः
क्रमेण तेषु सुखदुःखविषादाः प्रादुर्भवन्त्यतो व्यवस्थोपपत्तिः ।
वासनाभेदेनैकस्मिन्नपि भानभेदे भट्टाचार्यैरप्युक्तः—

परिवाट्कामुकशुनामेकस्याम्प्रमदात्तनौ ।

कुणपः कामिनी भक्ष्यमिति तिस्रो विकल्पनाः ॥ इति ॥ १७ ॥

टिप्पणी

समाधानन्दर्शयति—न तावदिति । १ कामिन्या इत्यादि । तथा हीत्यादिः ।
२ भर्तारं प्रतीत्यादि । अत्र साङ्ख्यानानां मतमित्थं भाति—यस्य पुरुषस्य
यस्मिन् विषय इष्टलाभादिहेतुकसङ्कल्पजन्या वासना विद्यते, तेन स तादृश-
वासनातस्स x त्त्वांशोद्रेकद्वारा सुखत्वेनैवेक्ष्यते । यस्य तु मत्सरादि-
हेतुकसङ्कल्पजन्या, तेन रजोशोद्रेकद्वारा दुःखत्वेनैव । यस्य पुनरिष्टा-
लाभादिनिबन्धनसङ्कल्पजन्या, तेन तमोशोद्रेकद्वारा मोहत्वेनैव । यस्य
तु यस्मिन्नुक्त्वासनानां मध्ये काचिदपि नास्ति, तेन स सुखत्वेन दुःख-
त्वेन मोहत्वेन वा नेक्ष्यते किन्तूदासीनतयैवेति । ३ कुणपश्चः ।
जड इति यावत् ।

x सत्त्वांशोद्रेकेति । स्वं प्रतीत्यादिः । एवमग्रेऽपि ।

एवं सति सुखाकारः प्रविष्टो मानसे यदा ।
 तदा स स्थायिभावत्वम्प्रतिपद्य रसो भवेत् ॥ १८ ॥
 परमाण्वेकरूपन्तु चित्तन्न विषयाकृति ।
 इत्यादि मतमन्येषामप्रामाण्यादुपेक्षितम् ॥ १९ ॥

टीका

फलितमाह—एवं सतीति ।^१ क्रोधादिभावस्यापि रजस्त-
 मोमिश्रितसत्त्वोद्रेकनिवन्धनचित्तद्रुतिफलितत्वात् सुखमय-
 त्वमित्यभिप्रायः । द्रवीभावस्य सत्त्वधर्मत्वात्तं विना च स्थायि-
 भावासम्भवात् सत्त्वगुणस्य च सुखमयत्वात् सर्वेषामभावानां
 सुखमयत्वेऽपि रजस्तमौशमिश्रणात्तारतम्यमवगन्तव्यम् । अ-
 तो न सर्वेषु रसेषु तुल्यसुखानुभवः । उपरिष्ठाच्च स्पष्टीकरि-
 ष्यते ॥ १८ ॥

अत्राहुस्तार्किकाः—नित्यन्निरवयवमणुपरिमाणं मनः । त-
 स्य कथं सावयवत्रतुद्रष्टान्तेन द्रवीभावद्वारा विषयाकारपरि-
 णामो वक्तुं शक्यते ? न हि निरवयवस्य हासवृद्धी सम्भवतः ।
 तस्मादुक्तस्थायिभावनिरूपणमसङ्गतमिति । तत्राह—परमेति ।
 आदिशब्दाद्विभु मन इति प्राभाकराणां,^२ समनन्तरप्रत्यय एवो-
 च्छरज्ञानकारणतया मन इति सौगतानाञ्च मतं सङ्गृहीतम् ।
 अयं भावः—करणत्वात् परश्वादिव, दिन्द्रियत्वाच्चक्षुरादिव-
 न्मनसो मध्यमपरिमाणत्वमनुमीयते । न चाणुत्वानुमाने कि-

टिप्पणी

१ एवं सति = सर्वस्यापि वस्तुनः प्रत्येकं सुखदुःखमोहात्मकत्वे
 विद्यमाने । सुखाकारः = सुखमेवाकारः । २ क्रोधो नामेर्ष्याभयान्यतरे-
 न्धनकश्चित्तज्वलनम् । ३ समनन्तरेति । अव्यवहितपूर्वैत्यर्थः ।

टीका

ञ्चिल्लिङ्गमस्ति । नापि नित्येन्द्रियत्वाच्छ्रोत्रवद्विभुत्वानुमानम्, नित्यत्वस्यासिद्धत्वात् । आकाशस्यापि नित्यत्वाभावेन तत्कार्यश्रोत्रस्य सुतरान्नित्यत्वाभावाच्च । अत एव जन्यस्य विभुत्वाभावान्मध्यमपरिमाणत्वानुमानस्य श्रोत्रे न व्यभिचारः । यदिन्द्रियंय्यद्रुणग्राहकं, तदिन्द्रियन्तद्वुणवद्भूतारब्धमिति व्याप्तेर्यथा चक्षुरादेस्स्वग्राह्यगुणवद्भूतारब्धत्वं साध्यते, तथा मनसोऽपि पञ्चमहाभूतगुणग्राहकत्वेन स्वग्राह्यगुणवत्पञ्चभूतारब्धत्वं साध्यताम्, विशेषाभावात् । न च विजातीयानामनारम्भकत्वं विशेषः, सुवर्णसूत्रैः पट्टसूत्रैः कार्पाससूत्रैश्च विजातीयैरेकपटारम्भदर्शनात् । तत्रावयव्यनङ्गीकारेऽन्यत्रापि तथानङ्गीकारसम्भवादवयविनो वृत्तजलाक्षलिताप्रसङ्गात् ।^१ तस्मादपञ्चीकृतपञ्चमहाभूतारब्धं^२ सत्त्वप्रधानं सङ्कोचविकासशीलं स्वच्छद्रव्यं चक्षुर्वन्मूर्तद्रव्याभिघातयोग्यञ्च देहपरिमाणं मनोऽभ्युपगन्तव्यम्,^३ सिद्धान्ते सुखदुःखेच्छाक्षानादीनां तदाश्रयत्वाभ्युपगमात्तेषाञ्च सर्वशरीरव्यापित्वेनोपलम्भा-

टिप्पणी

१ यस्मान्मनो नाणुपरिमाणत्रापि विभु किन्तु मध्यमपरिमाणम्, तस्मान्न निरवयवत्वप्रयुक्तमुक्तस्थायिभावनिरूपणासाङ्गत्यमित्यभिप्रेत्याह—तस्मादिति ।
 २ सावयवत्वेऽपि लघुत्वाभावे सङ्कोचविकासयोरयोगाल्लघुत्वद्वारा तच्छीलत्वे, स्वच्छत्वे च प्रतिबिम्बनयोग्यताभूते हेतुस्सत्त्वप्रधानमिति ।
 ३ मूर्तद्रव्यस्याभिघातः=गतिप्रतिबन्धकसंयोगः तद्योग्यम् । तथा च देहेन गतिप्रतिबन्धान्न स्वातन्त्र्येण बहिस्सम्बन्धः, अपितु चक्षुरादिद्वारैवेति भावः । ४ ननु मध्यमपरिमाणत्वेऽपि देहापेक्षया न्यूनमेवास्तु परिमाणमवयवलाघवादित्यत आह—सिद्धान्त इत्यादि । तदाश्रयत्वेति । मन-आश्रयकत्वेत्यर्थः ।

गृह्णाति विषयाकारम्मनो विषययोगतः ।

इति वेदान्तिभिस्साङ्ख्यैरपि सम्यङ्निरूपितम् ॥ २० ॥

टीका

तदाश्रयस्य मनसोऽपि सर्वशरीरव्यापित्वात् । अणुत्वाभावे युगपत् सर्वेन्द्रियसम्बन्धसम्भवाद्युगपन्नानाज्ञानोत्पत्तिप्रसङ्ग इति चेन्न, एकेनेन्द्रियेणैकदैकमेव ज्ञानजन्यत इति नियमस्तावदावयोस्समः । अन्यथा युगपच्चाक्षुषज्ञानद्वयोत्पत्तिः किन्न स्यात् ? नानेन्द्रियजन्यज्ञानानान्तु युगपदुत्पत्तिरिष्यत एव, दीर्घां शङ्कुलीम्भक्षयतश्शब्दस्पर्शरूपरसगन्धानाँय्युगपदनुभवात् । सुषुप्त्यन्यथानुपपत्त्या त्वङ्गनस्सँय्योगस्य ज्ञानमात्रे कारणत्वेन त्वयाभ्युपगमाद्रसनावच्छिन्नत्वक्सँय्युक्तस्य गुळस्य युगपद्रसस्पर्शोपलम्भस्तवापि दुर्निवारः । तस्मान्नास्मदभ्युपगते मनसि श्रुतिस्मृतिन्यायसिद्धे विमतिस्सम्भवति । समनन्तरप्रत्ययस्त्वतिनिर्युक्तिकत्वादुपेक्षितः । विस्तरस्त्वस्मदीयवेदान्तकल्पलतायामनुसन्धेयः ॥ १९ ॥

^१ अतस्त्वच्छ्रस्वभावस्य सावयवस्य मनसो दर्पणादिवद्विषयाकारग्राहकत्वं वेदान्तशास्त्रे साङ्ख्यशास्त्रे च यन्निरूपि-

टिप्पणी

तदाश्रयस्थ = तेषामाश्रयस्थ । १ सुषुप्त्यवस्थायां ज्ञानाभावस्यान्यथानुपपत्त्येत्यर्थः । २ उपसंहरति—तस्मादिति । युगपन्नानाज्ञानोत्पत्तिप्रसङ्गरूपबाधकाभावादित्यर्थः । साधकमप्याह—श्रुतीति । ३ अतः = उक्तस्यान्येषां मतस्याप्रामाणिकत्वात् । इतीत्यन्तं मूलगतमनुवाचमवशिष्टन्तु विधेयमिति भ्रमस्य, यन्निरूपितं तत् सम्यगिति यत्तत्पदाध्याहारादनवसरः ।

मूषासिक्तंयथा ताम्रन्तन्निपन्दश्यते, तथा ।

घटादि व्याप्तुञ्चित्तन्निपञ्जायते ध्रुवम् ॥ २१ ॥

टीका

तं, तत् प्रामाणिकत्वात् समीचीनमेवेत्याह—गृह्णातीति । यद्यपि साङ्ख्यानामाहङ्कारिकं मनः, ब्रह्मवादि नान्तु मते भौतिकमिति महान् विशेषस्तथापि विषयाकारग्राहकत्वं समानमिति तुल्यवद्द्रुभयोरुपन्यासः ॥ २० ॥

द्रवीभावपूर्वकश्चित्तस्य विषयाकारभजनमित्यत्र भाष्यकारवचनमुदाहरति—मूषेति ।^१ मूषा = पुटपाकयन्त्रम् । तद्द्वारा द्रवीभूतं ताम्रंयत्र प्रतिमाद्याकारवटितोदरे मृदादिसंस्थानविशेषे सिक्तम्भवति, तत्तद्दुरस्थसंस्थानाकारं भवति द्रुतत्वात् । एवं रागद्वेषादिना द्रवीभूतश्चित्तञ्चक्षुरादिद्वारा यत्र सिक्तम्भवति, स्वयमपि तद्विषयाकारं भवतीति कारिकाार्थः । यद्यप्यस्मिन् वाक्ये सामान्यत एव द्रवीभाव उक्तस्तथाप्यनुभववलाद्रागद्वेषादिविषये व्यवस्थाप्यते, तदभावे तु शिथिलीभावमात्रमित्युक्तमधस्तात् ॥ २१ ॥

टिप्पणी

१ तुल्यवत् = तुल्ययोरिव । २ ननु ताम्रस्याद्रवद्रव्यत्वात् कथन्तस्य सेचनमित्याशङ्क्य सिञ्चतिसमभिव्याहृतमूषापदसूचेतं तत्पदवाच्यार्थभूतभाजनविशेषद्वारा तस्य द्रवीभूतत्वं मुखतो वदन् मूलं व्याचष्टे—मूषेत्यादिना । यत्र क्षिप्त्वा ताम्रादिकं द्रवीक्रीयते स पात्रविशेष एव मूषापदवाच्यतयोक्तं पुटपाकयन्त्रम् । मूषायां सिक्तमूषासिक्तमिति सेकाधिकरणतया विवक्षितं 'करु' इति केरळभाषायाङ्गयातं मूषापदस्य लक्ष्यार्थन्दर्शयन्नाह—यत्रेत्यादि । मुख्यार्थभूतपुटपाकयन्त्रद्वारा ताम्रस्य द्रवीभूतत्वद्योतनमेव लक्षणाप्रयोजनम् । ३ तत्ताम्रम् । ४ यत्र विषये ।

व्यञ्जको वा यथाऽऽलोको व्यङ्ग्यस्या^१कारतामियात् ।

सर्वार्थव्यञ्जकत्वाद्दीर्घाकारा प्रदृश्यते ॥ २२ ॥

भगवत्पूज्यपादानामियमुक्तिस्सयुक्तिका ।

तथा वार्तिककारैरप्ययमर्थो निरूपितः ॥ २३ ॥

टीका

मनो विषयाकारम्, विषयगतावरणनिवर्तकत्वादा-
लोकवदित्यनुमानमस्मिन्नर्थे प्रमाणमाह-व्यञ्जको वेति । ^३ व्य-
ञ्जकस्य तदाकारत्वाभावे तद्रतावरणनिवृत्तेरदर्शना-
दित्यर्थः ॥ २२ ॥

^४ व्यञ्जको वेत्याद्युक्तिर्वार्तिककाराणामपि । युक्तिरनुमान-
रूपा दर्शिता ॥ २३ ॥

टिप्पणी

१ आकारोऽस्यास्तीत्याकारः । अर्शभाद्यन् । तत्ताम् = आकार-
वत्ताम् । आकारयोस्सादृश्यादभेदारोपः । २ भगवदिति । सयुक्तिकेयमु-
क्तिर्मूषासिक्तमित्यादिकारिकाद्वयरूपा भगवत्पूज्यपादानाम्, तथा वार्ति-
ककारैरप्ययमर्थो निरूपित इत्यन्वयः । ३ उक्तानुमानेऽनुकूलतर्कस्य
हेतुसाध्ययोः प्रयोज्यप्रयोजकभावस्य कल्पकं साध्याभावे हेत्वदर्शनं मूल-
स्य भावार्थत्वेनाह—व्यञ्जकस्येति । ४ मूले वार्तिककाराणामपीत्यनुत्त्वा
वार्तिककारैरप्ययमर्थो निरूपित इत्युक्तौ हेतुराद्यकारिकाया वार्तिककारीयत्वा-
भावो द्वितीयाया वार्तिककारसाधारण्यञ्चेति दर्शितमेतद्वाक्येन । ५ दर्शि-
तेति । व्यञ्जको वेत्यादिपूर्वकारिकाविवरण इति भावः ।

मातुर्मानाभिनिष्पत्ति, निष्पन्नमेयमेति तत् ।
 मेयाभिसङ्गतन्तच्च मेयाभत्वम्प्रपद्यते ॥ २४ ॥
 एवमेतादृशं वाक्यमुदाहार्यमनेकशः ।
 चित्तस्य विषयाकारग्राहकत्वोपपादने ॥ २५ ॥

टीका

वार्तिककाराणां^१ वाक्यान्तरमुदाहरति—मातुरिति । मातु-
 श्चिदचिद्ग्रन्थिरूपात् सचित्कादन्तःकरणात् वृत्तिज्ञानाख्य-
 स्य द्रवीभावपूर्वकस्य मानशब्दवाच्यस्य परिणामविशेषस्या-
 भिनिष्पत्तिर्भवति । तच्च परिणामविशेषात्मकं मानं निष्पन्नं
 सञ्चक्षुरादिद्वारा घटादिविषयपर्यन्तं गच्छति शरीरावच्छि-
 न्नमन्तःकरणमत्यजदेव कुल्याजलवत् । तच्च घटादिसम्बद्धं
 सद्घटाद्याकारताम्प्राप्नोति । ततश्च तत्र चैतन्याभिव्यक्त्या
 घटाद्युपलम्भ इति कारिकार्थः । सर्वा चेयम्प्रक्रियाऽस्माभि-
 र्विस्तरेण सिद्धान्तविन्दैः प्रतिपादिता ॥ २४ ॥

एवमिति । ग्रन्थगैरवभयान्नोदाह्रियत इति भावः ॥ २५ ॥

टिप्पणी

१ मातुः मानाभिनिष्पत्तिर्भवति । तत्=मानं निष्पन्नं सन्मेयमेति ।
 तत् मेयाभिसङ्गतं सन्मेयाभत्वं प्रपद्यते चेत्यन्वयः । मेयेनाभिसङ्गतम् =
 आभिमुख्येन सम्बद्धं मेयाभिसङ्गतम् । यद्वा मेयमभिसङ्गतम् = आ-
 भिमुख्येन सम्यक् प्राप्तमिति । मेयस्याऽऽभेवाऽऽभा यस्य तत्त्वं मेयाभत्व-
 म् । मेयसमानाकारकत्वमित्यर्थः । २ वाक्यान्तरम् = व्यञ्जको वेत्या-
 दिकारिकाया अन्यद्वाक्यम् । ३ चिदचिद्ग्रन्थीति । परस्परतादात्म्यापन्न-
 मोश्चिदचितोरुभयेत्यर्थः ।

अतो मांसमयी योषित्काचिदन्या मनोमयी ।

मांसमय्या अभेदेऽपि भिद्यतेऽत्र मनोमयी ॥ २६ ॥

भार्या स्नुषा ननान्दा च याता मातेत्यनेकधा ।

जामाता श्वशुरः पुत्रः पितेत्यादि पुमानपि ॥ २७ ॥

टीका

पञ्चदश्यां विधारण्यपादैरप्ययमर्थो दर्शितः । तमुपसंहारव्याजेनाह—अतो मांसमयीति । मनोमय्याकारभेदं विनैकस्मिन् भौतिके पिरण्डे भेदप्रत्ययायोगादित्यर्थः ॥ २६ ॥

भेदप्रतीतिमेव सर्वसिद्धामुदाहरति—भार्येति । भिद्यत इत्यनुषङ्गः ॥ २७ ॥

टिप्पणी

१ अतः = मनसा द्रवीभावपूर्वकाद्विषयाकारस्य भजनात् मांसमयी काचिन्मनोमय्यन्या च योषिदस्ति । अत्र = अनयोर्योषितोर्मध्ये मांसमय्या अभेदे सत्यपि मनोमयी भिद्यते । तथा हि—भार्या स्नुषा ननान्दा याता मातेति च योषिदनेकधा भिद्यते । पुमानपि जामाता श्वशुरः पुत्रः पितेत्यादि यथा भवति तथा भिद्यत इति द्वयोः कारिकयोस्सङ्गतिः । विकारार्थे मयटः । मांसेत्युपलक्षणम् । अत एव

एतन्मांसवसादिविकारं

मनसि विचिन्तय वारं वारम् ॥

इत्युपदिष्टं “भजगोविन्द”स्तोत्रे भगवत्पूज्यपादैः । प्रकृतायौष्योपिति भेदप्रतीतिमुदाहृत्य प्रसङ्गात् पुंस्यपि सौदाहता—जामातेत्यर्थेन । भार्यात्वमत्र पुञ्जिरूपितम् । ननान्दत्वं यातृत्वञ्च स्त्रीनिरूपितम् । तत्र यातृत्वं भर्तृभ्रातृभार्यात्वरूपमन्योन्यमस्ति, भ्रातृत्वस्य तथात्वात् । भार्यास्तु भ्रातृवर्गस्य यातरस्त्युः परस्परमित्यमरः । स्नुषात्वं मातृत्वञ्चोभय-

बाह्यपिण्डस्य नाशेऽपि तिष्ठत्येव मनोभयः ।

अतः“स्थायी”ति विद्वद्भिरयमेव निरूपितः ॥ २८ ॥

एवं सामान्यतो भावस्वरूपमुपदर्शितम् ।

विशेषेण तु सर्वेषाँल्लक्षणँवच्यते पृथक् ॥ २९ ॥

टीका

एकानेकत्ववैधर्म्यमुक्त्वा विनाशित्वाविनाशित्ववैधर्म्या-
न्तरमाह—वाह्येति । अपिशब्दाद्बाह्यस्य देशकालादिना
व्यवधानेऽपि मनोमयोऽव्यवहित एवेत्यर्थः ॥ २८ ॥

मनोमयो विषयाकार एवाविनाशित्वात् स्थायिभाव इति
कथितम्, तस्य तु रतिहासादिरूपेण भेदस्तल्लक्षणञ्च चक्ष्यतेऽ-
नन्तरोल्लास इत्यर्थः ॥ २९ ॥

टिप्पणी

प्रतियोगिकम् । जामातृत्वादिचतुष्टयमपि तथेति विवेकः । १ स्थायिभा-
वसामान्यनिरूपणमुपसंहरन् सामान्यत इति भागेनोत्थापितायां स्थायि-
भावविशेषजिज्ञासायामनन्तरोल्लासे तन्निरूपणस्य करिष्यमाणतामाहैवमिति ।
२ व्यवहितत्वाव्यवहितत्वरूपवैधर्म्यान्तरस्यापि मूलोक्ततां सम्पादयत्यपि-
शब्दादिति । अयं भावः—मूलेऽपिशब्देन व्यवधान इत्यस्य समुच्चयादर्थद्वयं
लभ्यते—बाह्यपिण्डस्य नाशे सत्यपि X मनोमयः पिण्डस्तिष्ठत्येवेत्ये-
कोऽर्थः । बाह्यपिण्डस्य व्यवधाने सत्यपि मनोमयः पिण्डस्तिष्ठत्येवे-
त्यपरः । आदिमेऽर्थे स्थितिर्नाशाभावः, अन्तिमे व्यवधानाभाव इति ।

X अपिना नाशाभावे सतीत्यस्य समुच्चयः । व्यवधाने सत्यपीत्य-
न्नापिरव्यवधाने सतीत्यस्य समुच्चायकः । मूले तु तयोस्समुच्चयोऽर्था-
देवेति भावः ।

भगवन्तं विभुन्नित्यम् पूर्णम् बोधसुखात्मकम् ।

१ यद्गृह्णाति द्रुतचित्तं, किमन्यदवशिष्यते ॥ ३० ॥

टीका

भगवन्तमित्यादि । यस्माद्द्रुतचित्तप्रविष्टो विषयाकारोऽनपार्या, तस्मादित्यादिः । विभुमिति ३ सर्वदेशव्यापकत्वं, नित्यमिति सर्वकालव्यापकत्वं, पूर्णमित्यद्वितीयतया सर्वद्वैतभ्रमाधिष्ठानत्वं, बोधसुखात्मकमिति निरतिशयपुमर्थत्वन्दर्शितम् । १ एतादृशेन भगवदाकारेण मनोगतेनानादिकालप्रविष्टासङ्ख्यविषयाकाराणां कवळीकरणान्तन्मात्रपरिस्फूर्त्या कृतकृत्यो भवतीत्यर्थः ॥ ३० ॥

टिप्पणी

१ गृह्णातीति यत् तस्मादन्यत् किमवशिष्यत इति सम्बन्धः ।
 २ सर्वदेशव्यापकत्वम् = देशपरिच्छेदशून्यत्वम् । सर्वकालव्यापकत्वम् = कालपरिच्छेदशून्यत्वम् । अद्वितीयतया = वस्तुपरिच्छेदशून्यतया । देशादिपरिच्छेदानामत्यन्ताभावादिप्रतियोगित्वरूपत्वं प्रसिद्धम् । ३ एतादृशेन भगवत आकारेण मनोगतेन सता कवळीकरणात् । केषाम् ? आनन्दौ काले = तदवच्छेदेन प्रविष्टाः अत एवासङ्ख्या ये विषयाणामाकारास्तेषाम् ।

कठिना शिथिला वा धीर्न गृह्णाति न वास्यते ।
उपेक्षाज्ञानमित्याहुस्तद्बुधाः प्रस्तरादिषु ॥ ३१ ॥

टीका

द्रवीभावस्य प्रयोजनं पूर्वोक्तमेव स्मारयति तत्र प्रयत्नदा-
ढर्थाय—कठिनेति । कठिना धीर्न गृह्णात्येव । शिथिला तु
गृह्णत्यपि न वास्यते, द्रवीभावाभावादिति पूर्वमेवोक्तम् ।
ईषदप्यद्रवीभावः काठिन्य, मीषदुद्रवत्वं शैथिल्यम् । तच्च
द्रवावस्थाकार्यभूतसात्त्विकभावाभावादवसेयम् । ते च—

स्तम्भस्स्वेदोऽथ रोमाञ्चस्स्वरभङ्गोऽथ वेपथुः ।

वैवर्ण्यमश्रु प्रळय इत्यष्टौ सात्त्विका मताः ॥

इत्यभिहिताः । अत एव भगवद्विषये काठिन्यन्निन्यते—

तदश्मसारं हृदयम्बतेदं-

य्यदुगृह्यमाणैर्हरिनामधेयैः ।

न विक्रियेताथ यदा विकारो

नेत्रे जलङ्गात्ररुहेषु हर्षः ॥

(श्री० भा० २।३।२४)

टिप्पणी

१ कठिना धीर्विषयाकारन गृह्णात्येव । किमु वक्तव्यं विषयेण न
वास्यत इतीति भावः । शिथिला वा = शिथिलाऽपि धीर्न वास्यते ।
शिथिला तु धीर्विषयाकारं गृह्णत्यपि विषयेण स्थिरतया स्वाकारवती न
क्रियत इत्यर्थः । तत् = तस्मात् बुधाः प्रस्तरादिषूपेक्षाज्ञानमित्याहु रित्य-
न्वयः । काठिन्यदशायां शैथिल्यावस्थायाश्चावास्यामानत्व उपष्टम्भकमिह
चरमार्धेनोक्तम् । विषयसप्तम्या सम्बन्धलाभात् प्रस्तरादिष्वित्यस्य
× प्रस्तरादिज्ञानमिति पर्यवसितोऽर्थ इति टीकायाम्प्रकटीकृतम् । २ तत्रेति ।
भगवद्विषयके द्रवीभावा इत्यर्थः ।

× प्रस्तरादिज्ञानमिति द्वितीयान्तं “ममुच्चारद इत्यबोधि स”
इत्यस्मात्प्रमितिर्वत् ।

काठिन्यंविषये कुर्याद्द्रवत्वम्भगवत्पदे ।

उपायैश्शास्त्रनिर्दिष्टैरनुत्तणमतो बुधः ॥ ३२ ॥

टीका

कथं विना रोमहर्षन्द्रवता चेतसा विना ।

विनाऽऽनन्दाश्रुफलया शुध्येद्भक्त्या विनाऽऽशयः ॥

(श्री० भा० ११ । १४ । २३)

भक्त्या विना कथमाशयशुध्येत्, भक्तिश्च द्रवता चेतसा विना कथं स्यात्, द्रवश्चित्तञ्च कथं रोमहर्षं विनाऽऽनन्दाश्रु च विना ज्ञायेतेत्यर्थः । अश्रुपुळकयोरभिधानं स्तम्भस्वेदादीनामप्युपलक्षणम् । यतो द्रवत्वाभावे चित्तन्न वास्यते, अतो बुधाः = परिडिताः कामक्रोधाद्यनास्पदीभूतपाषाणादिज्ञानमुपेक्षाज्ञानं संस्काराजनकमित्याहुः । तथा चाहुर्न्यायवार्तिककृतः—यत्र सुखसाधनत्र दुःखसाधनं, तदेवोपेक्षणीयमिति । सुखसाधने रागसंस्कारहेतुर्दुःखसाधने द्वेषस्तथा, तदुभयाभावे तु चित्ते द्रवत्वाभावान्न जायते संस्कार इत्यर्थः । एतावान् हि सर्वेषां शास्त्राणां रहस्यभूतोऽर्थो यद्विषयाकारतानिराकरणपूर्वकश्चित्तस्य भगवदाकारतासम्पादनम्, सर्वेषामपि शास्त्राणामत्रैव व्यापारभेदेन पर्यवसानात् ॥ ३१ ॥

नन्वनादिकालद्रवश्चित्तप्रविष्टतत्तदिष्टानिष्टविषयकोटिसङ्की-

टिप्पणी

१ तत्पदं विवृण्वन्नुत्तरार्धं व्याचष्टे—यतो द्रवत्वेत्यादि । मूले काठिन्यमिति । अतः = द्रवत्वं विना चित्तस्यावास्यमानत्वात् बुधः = बुद्धिमान् शास्त्रनिर्दिष्टैरुपायैः विषये = विषयेषु काठिन्यं, भगवतः पदे

“ध्येयं सदा परिभवन्नमभीष्टदोह-

न्तीर्थास्पदं शिषविरिञ्चनुतं शरण्यम् ।

टीका

र्णता चित्तस्य स्वभावभूता शीततेव तोयम्योष्णतेव दहनस्य सञ्चरिष्णुतेव पवनस्य कथन्निवर्ततां, धर्मिणि सति स्वभावो-
पमर्दासम्भवादित्यत आह—काठिन्यमिति । विषयाकारता
हि न चित्तस्य स्वभावभूता, तस्या आगन्तुकहेतुजन्यत्वात् ।
तथा हि—स्थूलविषयाकारताहेतुरिन्द्रियसन्निकर्षादिर्जागरणे,
सूक्ष्मविषयाकारताहेतुर्मनोगतवासना स्वप्ने, तदुभयाभावे तु
सुषुप्तिवन्निर्विषयमेव चित्तं भवति । सुषुप्तौ चित्तलयाभिधा-
नन्तु निर्विषयकत्वाभिप्रायकमेव । एतच्च भगवता सूत्रकारे-
णैव प्रदर्शितम्—^१ तदाऽपीतेस्संसारव्यपदेशा (ब्र० सू० अ०४ ।

टिप्पणी

भृत्यार्तिहम्प्रणतपाल भवाब्धिपोतं

बन्दे महापुरुष ते चरणारविन्दम् ॥”

इत्येवम्भूते द्रवत्वञ्च चित्तस्यानुक्षणं कुर्यात् = जनयेदित्यन्वयः ।

“तेजोमध्ये कळायद्युतिलसिततनुम्बालकम्बर्हचूड-

ङ्कारुण्यार्द्रवलोकश्चलमकरमणीकुण्डलञ्चारुहासम् ।

हारालीवन्यमालापरिलसदुरसम्पाणिसंसक्तवेषुं

बन्दे पीताम्बरासञ्जितमणिरशनं सन्नखश्रीपदाब्जम् ॥”

इत्यखण्डचित्तसुखघनस्य भगवद्विग्रहस्य सङ्ग्रहः । ईषद्विस्तरस्तु—

“अग्रे पश्यामि तेजो निबिडतरकळायवलीलोभनीय-

म्पीयूषास्रवितोऽहन्तदनु तदुदरे दिव्यकैशोरवेषम् ।

तारुण्यारम्भरम्य”मित्यादिनारायणीयचरमदशके । टीकायामना-

दिकालेत्यादि । अनादिकाले = तदवच्छेदेन द्रवचित्ते प्रविष्टाभिस्तत्तदिष्टा-

निष्टविषयाणाङ्कोटिभिस्सङ्कीर्णतेत्यर्थः । १ तत् = मनआदिकं आऽपीतेः

= ब्रह्मण्यात्यन्तिकलयं मर्यादीकृत्यावतिष्ठते । ननु मरणकाल एव

टीका

पा० २ । सू० ट)दिति । अपीतिर्लयः । मर्यादायामाङ् । अपीतिं लयं मर्यादीकृत्य, तस्य मनसो लयात् पूर्वकाले संसारव्यपदेशः, न तु तल्लये सन्नोति सूत्रार्थः । तथा च सुषुप्तावपि पुनरुत्थानेन संसारव्यपदेशस्य सत्त्वान्न मनोलयः । विवरणकाराणान्तु “केयं सूक्ष्मता नामे”त्यादिना यन्मनोल्याभिधानं, तत् परमताभिप्रायेण न तु स्वप्नतानुसारेण, सूत्रविरोधात् इति भावः ।

‘भगवदाकारता तु चित्तस्य स्वाभाविकी’ तस्य चित्तका-

टिप्पणी

मनआदेरात्यन्तिकलयस्वीक्रियतामत आह—संसारव्यपदेशादिति । मृतस्यापि तत्तद्योनिप्राप्तिपूर्वकं संसारानुभवस्य व्यपदेशादित्यर्थः । तथा च नृत्तिकाल एव मनो लये संसारकारणाभावात्ततः परं संसारव्यपदेशोऽसङ्गत एव स्यादिति न तदानीं मनो लय इति भावः । सूत्रस्य पर्यवसितार्थसाह—तस्येत्यादि । यद्वा—तदिति लुप्तषष्ठ्यन्त-मव्ययम् । तथा च, मनसो लयं मर्यादीकृत्यैव संसारव्यपदेशसम्भवादित्यर्थः । मनोऽवतिष्ठत इति शेषः । मरणानन्तरमपि संसारव्यपदेशदर्शनान्मृतिकाले मनो नैव लीयत इति भावः इत्यभिप्रायेण सूत्रार्थमाहापोतिरित्यादिना सूत्रार्थ इत्यन्तेन । १ एवं प्रथमपादस्याभिप्रायो वर्णितः । इदानीन्तु, चित्तस्य भगवदाकारतायास्स्वाभाविकत्वात् स्वतस्तस्या विषयाकारतानिवर्तकत्वं न सम्भवति । अतश्शास्त्रीयोपायैस्साधितैव सा विषयाकारतान्निवर्तयेदिति शास्त्रीयोपायानुष्ठानपूर्वकं चित्तस्य सा सम्पादनीयेत्येवम्भूतमवशिष्टचरणत्रयस्य तात्पर्यार्थं वर्णयितुं शास्त्रीयोपायसाध्याया एव तस्या विषयाकारतानिवर्तकत्वमुपपादयति —भगवदाकारता त्वित्यादिना, ऽयमत्र निष्कर्ष इत्यतः प्राक्तनेन ग्रन्थेन । २ तस्य = भगवतः सर्वत्रानुगतत्वादिति सम्बन्धः । चित्तकारणीभूतानि यानि भूतसूक्ष्मा-

टीका

रणीभूतभूतसूक्ष्मकारणानिर्वचनीयविचित्रानेकशक्तिमन्माया-
धिष्ठानस्य नित्यस्य विभोस्सर्वान्तर्दोमिणस्सर्वत्रानुगतत्वात्,
यथा घटस्य जलादिपूर्णता कारणसाध्या, आकाशपूर्णता तु
स्वतः, तस्य सर्वत्रापकत्वात्, तद्वत् । तदुक्तं वार्तिककारपादैः-

वियद्वस्तुस्वभावानुरोधादेव न कारकात् ।

वियत्सम्पूर्णतोत्पत्तो कुम्भस्यै, वन्दशा धियाम् ॥

सुखदुःखादिरूपत्वन्धियान्धर्मादिहेतुतः ।

स्वतस्सिद्धात्मसम्बोधत्रय्याप्तिर्वस्तुनुरोधतः ॥ इति ।

चित्तस्य भगवदाकारतायास्स्वाभाविकत्वेन हेतुनपेक्षायां
शास्त्रस्य कोपयोग इति चेदन्याकारताविरोधिभगवदाकारता-
सम्पादन इत्यवेहि । या हि स्वाभाविकी भगवदाकारता
चित्तस्य, सा विषयाकारतासहचरित्वात्तत्साधकत्वाच्च न
तद्विरोधितो । शास्त्रजन्या तु साधनोपक्रमे परोक्षेव भास-
मानाऽभ्यासक्रमेण विषयाकारतां शनैश्शनैस्तिरोदधती सा-

टिप्पणी

णि = सूक्ष्माणि भूतानि तेषां कारणं, अनिर्वचनीया विचित्रा अनेकाश्च
याश्चक्रयस्तद्वती च या माया तदधिष्ठानस्य । १ वियदिति । कुम्भ-
स्य योत्पत्तौ । उत्पत्तिकाल एवेत्यर्थः । उत्पत्तिमारभ्यैव वर्तमानेति
यावत् । वियत्सम्पूर्णता, सा वियद्वस्तुस्वभावानुरोधादेव भवति न
कारकात्, तद्वद्वियामपि दशा । तामेव विवृणोति—सुखदुःखादीति ।
आदिपदेन सुखदुःखयोस्साधनानि सङ्गृह्यन्ते । धर्मादीत्यादिपदमधर्मस-
ङ्गग्राहकम् । तथा चायमर्थः—धियां सुखाकारता सुखसाधनाकारता च
धर्मरूपात्, दुःखाकारता दुःखसाधनाकारता चाधर्मरूपाच्च कारणाद्भवति ।
स्वतस्सिद्धो य आत्मसम्बोधः = चिद्रूप आत्मा तद्व्याप्तिः = तदाकारता
तु वस्त्वनुरोधतः = वस्तुस्वभावानुरोधादेव भवतीति । २ अभ्यासेति ।

टीका

धनपरिपाकेणापरोक्षतान्नीता सती तां समूलघातमुपहन्ति ।
अत एवोक्तम्—

यर्हज्जनाभचरणौषणयोरुभक्त्या
चेते मलानि विधमेद्गुणकर्मजानि ।
तस्मिन् विशुद्ध उपलभ्यत आत्मतत्त्वं
साक्षाद्यथाऽमलद्रुशोस्सवितृप्रकाशः ॥

(श्री० भा० ११ । ३ । ४०)

यथाग्निना हेम मलज्जहाति
ध्मातम्पुनस्स्वम्भजते च रूपम् ।
आत्मा च कर्मानुशयं विधूय
मद्भक्तियोगेन भजत्यथो माम् ॥
यथा यथात्मा परिमृज्यतेऽसौ
मत्पुण्यगाथाश्रवणाभिधानैः ।
तथा तथा पश्यति वस्तु सूक्ष्म-
ञ्चक्षुर्यथैवाज्जनसम्प्रयुक्तम् ॥
विषयान्ध्यायतश्चित्तं विषयेषु विषज्जते ।
मामनुस्मरतश्चित्तम्मय्येव प्रविलीयते ॥
तस्मादसद्भिध्यानंयथा स्वप्नमनोरथम् ।
हित्वा मयि समाधत्स्व मनो मद्भावभावितम् ॥

(श्री० भा० ११ । १४ । २५—२८)

एतावान् योग आदिष्टो मच्छिष्यैस्सनकादिभिः ।
सर्वतो मन आकृष्य मय्यद्धाऽऽवेश्यते यथा ॥

श्री० भा० ११ । १३ । १४)

टिप्पणी

साधनाभ्यासेत्यर्थः ।

टीका

१ स च श्रीकपिलदेवेनोक्तः—

अनिमित्तनिमित्तेन स्वधर्मणामलात्मना ।

तीव्रया मयि भक्त्या च श्रुतसम्भृतया चिरम् ॥

ज्ञानेन दृष्टतत्त्वेन वैराग्येण वलायसा ।

तपोयुक्तेन योगेन तीव्रेणात्मसमाधिना ॥

प्रकृतिः पुरुषस्येह दह्यमाना त्वहर्निशम् ।

तिरोभवित्ती शनकैरग्नेर्योनिरिवारणिः^३ ॥

(श्री० भा० ३ । २७ । २१—२३)

३ प्रकृतिः = स्वाभाविकी विषयाकारतेत्यर्थः । हंसगीतासु च—

गुणेषुवाविशते चेतो गुणाश्चेतसि च प्रभो ।

कथमन्योन्यसन्त्यागो मुमुक्षोस्सन्तितीर्षतः ॥

(श्री० भा० ११ । १३ । १७)

इति सनकादिप्रश्नस्योत्तरं भगवानुवाच—

मनसा वचसा द्रष्टया गृह्यतेऽन्धैरपान्द्रियैः ।

अहमेव न मत्तोऽन्यदिति बुध्यन्ध्वमञ्जसा ॥

(श्री० भा० ११ । १३ । २४)

टिप्पणी

१ तत्पदमव्यवहितपूर्वोदाहृतश्लोकोक्तयोगपरामर्शकम् । २ × इति स श्रीकपिलदेवेनोक्त इति सम्बन्धः । ३ श्रीकपिलदेववचनान्तर्गतं प्रकृतिपदं विवृणोति—प्रकृतिरिति । स्वाभाविकीति । अनादिकालप्रविष्टेत्यर्थः । तेनाऽऽगन्तुकहेत्वजन्यत्वरूपत्वाभाविकत्वविरहेऽपि विषयाकारताया नासङ्गतिः । ४ कैरळपाठोऽयम् । भावार्थदीपिकापि कैरळीममेवाऽऽद्रियते । वैदेशिकपाठे तु दुर्वार एवच्छन्दोभङ्गः ।

× हतीति । अनिमित्तनिमित्तेनेत्यादिनाग्नेर्योनिरिवारणिरित्यन्तेनेत्यर्थः ।

टीका

जाग्रत् स्वप्नसुषुप्तश्च गुणतो बुद्धिवृत्तयः ।
 तासां विलक्षणे जीवस्माश्रित्वेन विनिश्चितः ॥
 यर्हि संसृतिबन्धाऽयमात्मनो गुणवृत्तिदः ।
 मयि तुर्यं स्थितो जह्यात्यागस्तद्गुणचेतसाम् ॥
 अहङ्कारकृतं बन्धमात्मनोऽर्थविपर्ययम् ।
 विद्वान्निर्विद्य संसारचिन्तान्तुर्यं स्थितस्त्यजेत् ॥
 यावन्नानार्थधीः पुंसो न निवर्तत युक्तिभिः ।
 जागर्त्यपि स्वप्नक्षस्वप्ने जागरण्यथा ॥
 असत्त्वादात्मनोऽन्येषाम्भावानन्तकृता भिदा ।
 गतयो हेतवश्चास्य मृषा स्वप्नद्रुशो यथा ॥
 यो जागरे बहिरनुक्षणधर्मिणोऽर्थान्
 भुङ्क्ते समस्तकरणैर्हृदि तत्सद्रूपान् ।
 स्वप्ने सुषुप्त उपसंहरते स एक-
 स्स्मृत्यन्वयात्त्रिगुणवृत्तिद्विगिन्द्रियेशः ॥
 एवं विमृश्य गुणतो मनसस्यवस्था
 मन्मायया मयि कृता इति निश्चितार्थाः ।
 सञ्छद्य हार्दमनुमानसदुक्तिर्ताक्ष्ण-
 ज्ञानासिना भजत माऽखिलसंशयाधिम् ॥

(श्री० भा० ११ । १३ । २७—३३)

एवञ्जिज्ञासयाऽपोह्य नानात्वभ्रममात्मनि ।
 उपारमेत विरजम्मनो मय्यर्प्य सर्वगे ॥

(श्री० भा० ११ । ११ । २१)

इत्यादि । अयमत्र निष्कर्षः—चित्ते स्वाकारसमर्पका
 ये विषयास्ते भगवद्व्यतिरिक्ता न भवन्ति, भगवत्यध्यस्त-

टीका

त्वात्, भगवत एव सद्रूपतया घटस्सन् पटस्सन्नि^१ त्यादिस-
दाकारेणैव सर्वविषयाणां स्फुरणात्, ^२ सर्वह्रस्विदम्ब्रह्म
तज्जला(छा० ३। १४। १)निति श्रुत्या भगवदेकोद्भव-
त्वेन भगवदेकस्थितित्वेन भगवदेकलयत्वेन च मृद्वटवदभेद-
बोधनात्, स्वप्नादिप्रपञ्चवद्वाध्यत्वाच्च । ^३ अत एव भगवदा-
कारस्फूर्त्या ते सर्वे निवर्तमानास्तद्रूपा एव भवन्ति,
अधिष्ठानज्ञाननिवर्त्यत्वादध्यस्तानाम् । एवञ्च सति विषय-
निष्ठस्सर्वोऽपि प्रेमा भगवत्येवार्पितो भवति, तद्व्यतिरिक्ता-
स्फुरणात् । ^४ एतादृशी चावस्था प्रह्लादेन प्रार्थिता—

या प्रीतिरविवेकानां विषयेष्वनपायिनी ।

त्वामनुस्मरतस्सा मे हृदयान्माऽपसर्पतु ॥ इति ॥

(श्रीविष्णुपुराणम्)

तस्मादेतादृशयुक्तयनुसन्धानेन सर्वाधिष्ठानसन्मात्रं परि-
पूर्णसञ्चिदानन्दधनं भगवन्तमद्वयमात्मानं निश्चिन्वतस्स्वा-

टिप्पणी

१ इत्यादिसदाकारेणैव = इत्यादिशब्दलभ्येन सद्रूपेणैव । सति सदा-
कारेणैव स्फुरणे भगवद्व्यतिरिक्तत्वाभावस्सिध्यतीत्यत्र हेतुरभिहितो भगवत
एव सद्रूपतयेति । २ सर्वमिदञ्जगद्ब्रह्मैव । यतः तज्जलान् = तस्माद्ब्र-
ह्मणो जातं, तस्मिन्नेव लीयतेऽनिति च । ३ भगवदेकोद्भवेनेति ।
भगवानेवैको भगवदेकः तस्मादुद्भवो येषान्तेषाम्भावेनेत्यर्थः । उत्तरत्र
तु सप्तम्यन्तस्यैव भगवदेकपदस्य स्थितिलयपदाभ्यां समासः । ४ अत
एव = भगवदध्यस्तत्वादिना भगवद्व्यतिरिक्तत्वाभावादेव । ५ तद्रूपा
एव = भगवद्रूपा एव । ६ सयुक्तिकेऽस्मिन्नर्थे प्रह्लादसम्मतिमप्याहैतादृ-
शीति । उक्तीत्या सर्वस्यापि विषयनिष्ठप्रेम्णो भगवत्येवार्पितत्वं यत्,
तद्रूपेत्यर्थः ।

टीका

प्रिकविषयेष्विव जाग्रद्विषयेष्वपि तुच्छत्वानुसन्धानेन वैराग्यं महदुपजायते वशीकाराख्यम् । एतच्च सूत्रितं भगवता पतञ्जलिना—दृष्टानुश्रविकविषयवितृष्णस्य ^१वशीकारसम्ज्ञा-वैराग्यमिति । ^२चतुर्विधं हि वैराग्यं साध्यसाधनभावापन्न-मागमप्रसिद्धम् । ^३तत्र महता प्रयासेनापि चित्तदोषानव-श्यन्निराकरिष्यामीत्यध्यवसायात्मकं प्रथमं यतमानसम्ज्ञा-वैराग्यम् । ततो निरन्तरमुपायानुष्ठाने क्रियमाण एतावन्तो ^४दोषा इदानीं क्षीणा एतावन्तश्चावशिष्यन्त इति चिकित्सक-वत् प्रतिक्षणमवधानद्वितीयं व्यतिरेकसम्ज्ञावैराग्यम् । ^५एवं प्रतिक्षणं भूमिकाद्वयाभ्यासकुर्वतस्सर्वतोभावेन बहिरिन्द्रियाणां टिप्पणी

१ वशीकारसम्ज्ञायुक्तं वैराग्यमिति विग्रहाच्छाकपार्थिवादिसमासः । यद्वा वशीकारसम्ज्ञेति पृथक् पदं बहुव्रीहिः । भूमिकेति तस्य विशेष्य-पदमध्याहियते । अथवा वशीकारसम्ज्ञैव वैराग्यमिति सम्ज्ञासम्ज्ञानो-रभेदोपचारो

वाच्यवाचकयोर्भेदे नात्यन्तं विद्यते क्वचित् ।

इति शास्त्रीय एव वाऽभेदः । ज्ञानपरं वा सम्ज्ञापदम् । तथा चेमे मम वशा नाहमेषां वश इत्याकारकसम्यग्ज्ञानरूपमेव, न तु भाव-भिन्नाभावात्मकमित्यर्थः । एवमग्रेऽपि । २ सूत्रं विवृणोति—चतुर्विध-मित्यादिना चतुर्थं वशीकारसम्ज्ञावैराग्यमित्यन्तेन । ३ तत्र = चतुर्विधे वैराग्ये = तस्य मध्ये । ४ दोषपदेन वातादयोऽपि । चिकित्सकवदिति षष्ठ्यन्ताद्वृत्तिः । ५ एवम् = एवम्भूतं यत् भूमिकाद्वयं, तदभ्यासं प्रतिक्षणं कुर्वतः पुंसः । अन्तःकरणपदार्थे बहिरिन्द्रियपदार्थे चास्यान्व-यः । अन्तःकरणे वासनायां सत्यामपि बहिरिन्द्रियाणां या विषयेषु सर्वतोभावेन = सर्वप्रकारेणाप्रवृत्तिरिति सम्बन्धः ।

टीका

विषयेष्वप्रवृत्तिर्याऽन्तःकरणे वासनायां सत्यामपि, सा तृतीय-
मेकेन्द्रियसम्झात्रैराग्यम् । १ एवम्भूमिकात्रयाभ्यासाद्द्रष्टेषु
वनितादिष्वानुश्रविकेषु स्वर्गादिषु चेन्द्रियैर्गृह्यमाणेष्वपि
दोषदर्शनापरिपाकजन्याऽस्पृहात्मिका या चित्तवृत्तिस्ता चतुर्थ
वर्शाकारसम्झात्रैराग्यम् । तदपि द्विविधं मपरं परञ्च ।
द्वितीयं सूत्रितं पतञ्जलिना—तत् परं पुरुषख्यातेर्गुणैतृण्य-
मिति । पुरुषख्यातिरात्मज्ञानम् । ४ तदनन्तरं यत् गुणेषु
=शब्दादिविषयेषु त्रैतृण्यम् =त्रैराग्यं, तत् परम् =श्रेष्ठम्,
फलरूपत्वात् । ततः पूर्वन्तपरम्, साधनरूपत्वादित्यर्थः ।
तस्य च लिङ्गमितरफलनिर्गमेत्वेन मोक्षमात्रस्पृहयत्तुः ।
यथा मुचुकुन्दस्य—

न कामयेऽन्यन्तत्र पादसेवना-
दकिञ्चनप्रार्थ्यतमाद्वरं विभो ।
आराध्य कस्त्वामपवर्गदं हरे
वृणीत आर्यो वरमात्मबन्धनम् ॥
तस्माद्विसृज्याऽऽशिष ईश सर्वतो
रजस्तमस्सत्त्वगुणानुबन्धनाः ।

टिप्पणी

१ एवमिति भूमिकात्रयेत्यस्य विशेषणम् । २ आनुश्रविकेष्विति ।
अनुश्रवो वेदः तदुक्तेषु । न च स्वर्गादीनामिदं नेद्रयगोचरत्वं न सम्भवतीति
वाच्यम्, शब्दद्वारा तेषामपि श्रोत्रग्राह्यत्वात् । ३ भूमिकाक्रमानुसरणा-
देवाहापरम्परश्चैत्येवम्, न तु “सामान्येन्द्रियैर्गृह्यमाणेष्वपि
चे”तिवत् । ४ तदनन्तरमिति । सूत्रे पुरुषख्यातेरेति पञ्चम्यन्तस्या-
ग्रेऽनन्तरमित्यध्याहियत इति भावः ।

टीका

निरञ्जनत्रिगुणमद्वयम्पर-

न्वाम्क्षतिमात्रम्पुरुषं ब्रजाम्यहम् ॥

चिरमिह वृजिनातंस्तप्यमानोऽनुतापै-

रवितृषण्डमित्तोऽलब्धशान्तिः कथञ्चित् ।

शरणं समुपेतस्त्वत्पदाब्जम्परात्म-

न्नभयमृतमशोकम्पाहि माऽऽपन्नमीश ॥ इति ॥

(श्री० भा० १० । ५१ । ५६—५८)

एतादृशदशायाञ्च भगवत्प्रेमा न पराङ्गाग्रामधिरोहतीति
तदर्थन्तम्प्रति भगवतोक्तम्—

क्षान्धर्मस्थितो जन्तूनवधीनृ गयादिभिः ।

समाहितस्तत्तपसा जह्यधम्मदपाश्रयः ॥

जन्मन्यनन्तरे राजन् सर्वभूतसुहृत्तमः ।

भूत्वा द्विजवरस्त्वं वै मामन्ते ब्रह्म यास्यसि ॥ इति ॥

(श्री० भा० १० । ५१ । ६३—६४)

^१अपरवैराग्यञ्च सूत्रितम्पतञ्जलिना—दृष्टानुश्रविकविष-
यवितृष्णस्य वशीकारसम्प्राप्तावैराग्यमिति । तेन न ^२प्रेमपरम-

टिप्पणी

१ अपरवैराग्यञ्चेत्यादि । दृष्टानुश्रविकेत्यादिसूत्रं वशीकाराख्यवैराग्य-
प्रतिपादकतत्रैव पूर्वमुदाहृतम्, न पुनरपरवैराग्यप्रदर्शकतयेत्यतो न
पुनरुक्तिदोषः । न च तत्सूत्रेण सामान्यतो वशीकारसम्प्राप्तावैराग्यस्य
लक्षणमुच्यते न त्वपरवैराग्यस्य, अपिच तस्यापरवैराग्यलक्षणसमर्पकत्वे
तल्लक्षणस्य परवैराग्येऽतिव्याप्तिस्स्यादिति वाच्यम्, तत्सूत्रस्य यथाश्रुतस्य
सामान्यलक्षणबोधकत्वेऽपि परवैराग्यलक्षणप्रतिपादकोत्तरसूत्रेण तस्यापर-
वैराग्यलक्षणपरताया, लक्षणे पुरुषख्यात्यनुत्तरत्वनिवेशस्य च सूचनात् ।

२ प्रेमपरमकाष्ठा = प्रेम्णः परमकाष्ठा ।

टीका

काष्टेति न तदानीमेव कृतार्थता, परवैराग्याभावेन भक्ति-
प्रकर्षाभावात्, तस्यैव कृतकृत्यताहेतुत्वादित्यर्थः । परवैराग्यस्य
लिङ्गम्मोक्षपर्यन्तसकलफलनिरपेक्षत्वम् । यथा—

इमं लोकन्तथैवामुमात्मानमुभयाऽऽयिनम् ।
आत्मानमनु ये चेह ये रायः पशवो गृहाः ॥
विसृज्य सर्वानन्यांश्च मा^१मेकं विश्वतोमुखम् ।
भजन्त्यनन्यया भक्त्या तान् मृत्योरतिपारये ॥

(श्री० भा० ३ । २५ । ३९—४०)

सालोक्यसार्ष्टिसामीप्यसारूप्यैकत्वमप्युत ।
दीयमानन्न गृह्णन्ति विना मत्सेवनञ्जनाः ॥

(श्री० भा० ३ । २९ । १३)

नैकात्मताम्मे स्पृहयन्ति केचि-
न्मत्पादसेवाभिरता मदीहाः ।
येऽन्योन्यतो भागवताः प्रसज्य
सभाजयन्ते मम पौरुषाणि ॥

(श्री० भा० ३ । २५ । ३४)

न पारमेष्ठ्यन्न महेन्द्रधिष्य-
न्न सार्वभौमन्न रसाधिपत्यम् ।
न योगसिद्धीरपुनर्भवं वा
मय्यर्पितात्मेच्छति मद्दिनाऽन्यत् ॥

(श्री० भा० ११ । १४ । १४)

टिप्पणी

१ यत् पुन “रेव”मिति विदेशीयपुस्तकेषु दृश्यते स न केरळपाठः ।
बालबोधिण्यान्तु “एवम् = पुत्रादिभावेने”ति क्लिष्टव्याख्यानमवलोक्यते ।
तदेव लिखितमन्वितार्थप्रकाशिकायाम् ।

टीका

प्रह्लादः—अहन्त्वकामस्त्वद्भक्तस्वञ्च स्वाम्यनपाश्रयः ।
 नान्यथेहावयोरर्थो राजसेवकयोरिव ॥
 (श्री० भा० ७ । १० । ६)

पृथुः— न कामये नाथ तदप्यहङ्क्वचि-
 न्न यत्र युष्मच्चरणाम्बुजासवः ।
 महत्तमान्तर्हृदयान्मुखच्युतो
 विधत्स्व कर्णायुतमेष मे वरः ॥
 (श्री० भा० ४ । २० । २४)

श्रुवः—या निर्वृतिस्तनुभृतान्तव पादपद्म-
 ध्यानाद्भवजनकथाश्रवणेन वा स्यात् ।
 सा ब्रह्मणि स्वमहिमन्यपि नाथ मा भूत्
 किम्बन्तकासिलुलितात् पततां विमानात् ॥
 (श्री० भा० ४ । ९ । १०)

महिष्यः—न वयं साधिव साम्राज्यं स्वाराज्यम्भौज्यमप्युत ।
 वैराज्यम्पारमेष्ठ्यं वा आनन्त्यं वा हरेः पदम् ॥
 कामयामह पतस्य श्रीमत्पादरज, शिश्रयः
 कुचकुङ्कुमगन्धाढ्यम्सूर्धा वोदुङ्गदाभृतः ॥
 (श्री० भा० १० । ८३ । ४१—४२)

इन्द्रः— प्रत्यानीताः परम भवता त्वायता नस्स्वभागा
 दैत्याक्रान्तं हृदयकमलन्त्वदुगृहम्प्रत्यवोधि ।
 कालग्रस्तङ्घ्रियदिदमहो नाथ शुश्रूषतान्ते
 मुक्तिस्तेषान्न हि बहुमता नारसिंहापरैः किम् ॥
 (श्री० भा० ७ । ८ । ४२)

टीका

तथा—यस्य भक्तिर्भगवति हरौ निश्रेयसेश्वरे ।

विक्रीडतोऽमृताम्भोधौ किङ्कुद्रैः खातकोदकैः ॥

(श्री० भा० ६ । १२ । २२)

वृत्रः— न नाकपृष्ठे च पारमेष्ठ्य-

न्न सार्वभौमन्न रसाधिपत्यम् ।

न योगसिद्धीरपुनर्भवं वा

समञ्जस त्वां विरहय्य काङ्क्षे ॥

(श्री० भा० ६ । ११ । २५)

श्रुतयः—दुरवगमात्मतत्त्वनिगमाय तवाऽऽत्ततनो-

श्चरितमहामृताब्धिपरिवर्तपरिश्रमणाः ।

न परिलपन्ति केचिदपवर्गमपीश्वर ते

चरणसरोजहंसकुलसङ्गविसृष्टगृहाः ॥

(श्री० भा० १० । ८७ । २१)

एवम^१न्यदप्यूहनीयम् । एतादृशे मोक्षपर्यन्तसकलफल-
निरपेक्षत्वरूपे परवैराग्ये सति फलान्तरे प्रेम्णोऽनुदयात्
परमानन्दरूपे परमात्मन्येव प्रेमा पराङ्गाष्टामारोहति । यथा
वृत्रस्य—

टिप्पणी

१ अन्यदपीति ।

न किञ्चित् साधवो धीरा भक्ता ह्येकान्तिनो मम ।

गृह्णन्त्यपि मया दत्तङ्गैवत्यमपुनर्भवम् ॥

इत्यादिकमपीत्यर्थः । क मुक्तिः, क च भगवद्भक्तिरित्येतत् पञ्चरात्रा-
गमेऽपि सुगमम्—

टीका

अजातपक्षा इव मातरह्वगा-
स्तन्यय्यथा वत्सतराः क्षुधार्ताः ।
प्रियम्प्रियेव व्युषितं विषण्णा
मनेऽरविन्दाक्ष दिदृक्षते त्वाम् ॥ इति ।
(श्री० भा० ६ । ११ । २६)

अत एव ज्ञानं विना परवैराग्याभावात्तद्वृत्ते च भगवत्प्रेम-
परकाष्ठाभावात्तदर्थं ज्ञानवैराग्ये दृढीकर्तव्ये । तदुक्तम्—
असेवयाऽयम्प्रकृतेर्गुणाना-
म्ज्ञानेन वैराग्यविजृम्भितेन ।
योगेन मथ्यर्पितया च भक्त्या
माम्प्रत्यगात्मानमिहा वरुन्धे ॥
(श्री० भा० ३ । २५ । २७)

ज्ञानवैराग्ययुक्तेन भक्तियोगेन योगिनः ।
क्षेमाय पादमूलम्मे प्रविशन्त्यकुतोभयम् ॥
(श्री० भा० ३ । २५ । ४३)

इत्यच्युताङ्घ्रिम्भजतेऽनुवृत्त्या
भक्तिर्विरक्तिर्भगवत्प्रबोधः ।
भवन्ति वै भागवतस्य राजं-
स्ततः परां शान्तिमुपैति साक्षात् ॥
(श्री० भा० ११ । २ । ४३)

टिप्पणी

हरिभक्तिमहादेव्यास्सर्वा मुक्त्यादिसिद्धयः ।
भुक्तयश्चाद्भुतास्तस्याश्चेटिकाव x दनुव्रताः ॥ इति ।

टीका

भागवतस्य = भगवद्धर्मानुष्ठातुः प्रथमं भगवत्प्रबोध, स्ततः
 १ परं वैराग्य, न्ततः प्रेमलक्षणा भक्तिरित्यर्थः । एतच्च दर्शित-
 मुद्धवाय श्रीभगवता—

ज्ञानिनस्त्वहमेवेष्टस्स्वार्थो हेतुश्च सम्मतः ।
 स्वर्गश्चैवापवर्गश्च नान्योऽर्थो मद्रूते प्रियः ॥
 ज्ञानविज्ञानसम्पन्नाः पदं श्रेष्ठं विदुर्मम ।
 ज्ञानी प्रियतमोऽतो मे ज्ञानेनासौ विभर्ति माम् ॥
 (श्री० भा० ११ । १९ । २-३)

कीदृशन्तज्ज्ञानमित्याकाङ्क्षायां सङ्क्षेपेण तदुक्तम्—
 त्वय्युद्धवाश्रयति यस्त्रिविधो विकारो
 माया,ऽन्तराऽऽपतति नाद्यपवर्गयोर्यत् ।
 जन्मादयोऽस्य यदमी तव तस्य किं स्यु-
 राद्यन्तयोर्यदसतोऽस्ति तदेव मध्ये ॥
 (श्री० भा० ११ । १९ । ७)

भगवद्व्यतिरिक्तं सर्वमागमापायित्वात् स्वप्रवन्मायिक-
 न्तुच्छन्दुःखरूपञ्चहेयम् । भगवानेव सत्यस्वप्रकाशपरमा-
 नन्दरूपो नित्यो विभुश्चोपादेय इति ज्ञानमित्यर्थः । श्रीमद्भग-
 वद्गीतासु च तदेवोक्तम्—

चतुर्विधा भजन्ते माङ्गनास्सुकृतिनोऽर्जुन ।
 श्रातो जिज्ञासुरर्थार्थी ज्ञानी च भरतर्षभ ॥
 तेषाम्ज्ञानी नित्ययुक्त एकभक्तिर्विशिष्यते ।
 प्रियो हि ज्ञानिनोऽत्यर्थमहं स च मम प्रियः ॥

टिप्पणी

१ विरक्तिपदस्य विवक्षितार्थमाह—परं वैराग्यमिति ।

उदारास्सर्व एवैते ज्ञानी त्वात्मैव मे मतम् ।
 आस्थितस्स हि युक्तात्मा मामेवानुत्तमाङ्गतिम् ॥
 बहूनाञ्जन्मनामन्ते ज्ञानवान् माम्प्रपद्यते ।
 वासुदेवस्सर्वमिति स महात्मा सुदुर्लभः ॥ इति ।
 (अ० ७ । श्लो० १६—१९)

वासुदेवातिरिक्तं सर्वं सत्यन्नास्ति मायिकत्वात्, वासु-
 देव एवात्मत्वात् प्रियतमस्सत्य इत्यर्थः । एतादृशज्ञानपूर्वक-
 वैराग्यञ्च दर्शितम्—

श्रुतिः प्रत्यक्षमैतिह्यमनुमानञ्चतुष्टयम् ।
 प्रमाणेष्वनवस्थानाद्विकर्षात् स विरज्यते ॥
 २ कर्मणाम्फलरूपत्वादा विरिञ्चादमङ्गलम् ।
 विपश्चिन्नश्वरम्पश्येददृष्टमपि दृष्टवत् ॥
 (श्री० भा० ११ । १९ । १७—१८)
 टिप्पणी

१ वासुदेवेत्यादि । अत एव

“अद्वैतामृतवर्षिणीम्भगवतीमष्टादशाध्यायिनी-

मन्त्र त्वामनुसन्दधामि भगवद्गीते भवद्वेषिणि ।” इति ।

२ कर्मणां यत् फलं तस्य रूपमाकारस्तत्त्वात् । चैत्रस्य गुरुकुल-
 मित्यादिवदेकदेशान्वयोऽत्र न दोषः । फलरूपत्वादित्येव केरळेषु ताल-
 पत्रपुस्तकपाठः । यत्तु परिणामित्वादित्येवमदाक्षिणात्यपुस्तकेषु दृश्यते,
 तदसाम्प्रतम् । केचित्तु बालबोधिनीकारादयः “कर्मणाम् = स्वर्गादिजन-
 कानाँध्यज्ञादीनां परिणामित्वात् = नश्वरत्वाद्धेतोः” इति व्याचक्षते ।
 तथा सति विद्याया नश्वरत्वात्तत्फलभूताया अविद्यात्कार्यनिवृत्ते “विद्वा-
 चामरूपाद्विमुक्त” इत्यादिश्रुतिप्रतिपादिताया अमङ्गलत्वञ्चश्वरत्वञ्चापद्येत ।
 स्वामिश्रीचरणैरविद्युतत्वादपि परिणामित्वपाठस्य कृतिमत्वमवगम्यते ।
 केरळपाठस्य तु न केवलमहेयत्वमात्रम्, अपितु “तद्यथेह कर्मचितो

टीका

तथाऽन्यत्र—

कर्माण्यारभमाणानान्दुःखहत्यै सुखाय च ।
 पश्येत् पाकविपर्यासम्मिथुनीचारिणानृणाम् ॥
 नित्यार्तिदेन वित्तेन दुर्लभेनात्ममृत्युना ।
 गृहापत्याप्तपशुभिः का प्रीतिस्साधितैश्चलैः ॥
 एवं लोकम्परं विद्यान्नश्वरङ्कर्मनिर्मितम् ।
 सतुल्यातिशयध्वंसंध्यथा मण्डलवर्तिनाम् ॥ इति ।
 (श्री० भा० ११ । ३ । १८—२०)

कीदृशभगवद्धर्मानुष्ठातुर्नान्वैराग्यपूर्विका भगवति भक्ति-
 रुदेतीत्याकाङ्क्षायामुक्तम्—

यद्यनीशो धारयितुं मनो ब्रह्मणि निश्चलम् ।
 मयि सर्वाणि कर्माणि निरपेक्षस्समाचर ॥
 श्रद्धालुर्मे कथाशृण्वन् सुभद्रा लोकपावर्ताः ।
 गायन्ननुस्मरञ्जन्म कर्म चाभिनयन् मुहुः ॥
 मदर्थे धर्मकामार्थानाचरन् मदपाश्रयः ।
 लभते निश्चलाम्भक्तिम्मय्युद्धव सनातने ॥
 (श्री० भा० ११ । ११ । २२—२४)

तथा—

टिप्पणी

लोकः क्षीयत” इत्यादिश्रुत्यनुग्रहोऽपि । परिणामत्वादिति प्राच्यपुस्तक-
 पाठः पुनः कथञ्चित् सद्यते, परिणामत्वारोपस्य फलत्वे पर्यवसानात् ।
 वीक्ष्यते च समनन्तरोदाहरणेषु—

एवं लोकम्परं विद्यान्नश्वरङ्कर्मनिर्मितम् । इति ।

टीका

भक्तियोगः पुरैवोक्तः प्रीयमाणाय तेऽनघ ।
 पुनश्च कथयिष्यामि मद्भक्तेः कारणम्परम् ॥
 श्रद्धाऽमृतकथायाम्मे शश्वन्मदनुकीर्तनम् ।
 परिनिष्ठा च पूजायां स्तुतिभिस्तवनम्मम ॥
 आदरः परिचर्यायां सर्वाङ्गैरभिवन्दनम् ।
 मद्भक्तपूजाऽभ्यधिका सर्वभूतेषु मन्मतिः ॥
 मदर्थेष्वङ्गचेष्टा च वचसा मद्गुरोरणम् ।
 मय्यर्पणञ्च मनसस्सर्वकामविवर्जनम् ॥
 मदर्थेऽर्थपरित्यागो भोगस्य च सुखस्य च ।
 इष्टन्दत्तं ह्युत्सृज्य मदर्थं च्यैतद्व्रतन्तपः ॥
 एवन्धर्मैर्मनुष्याणामुद्धृत्वात्मनिवेदिनाम् ।
 मयि सञ्जायते भक्तिः कोऽन्योऽर्थोऽस्यावशिष्यते ॥

(श्री० भा० ११ । १९ । १९—२४)

तथाऽन्यत्—

तस्माद्गुरुमुप्रपद्येत जिज्ञासुश्श्रेय उत्तमम् ।
 शाब्दे परे च निष्णातम्ब्रह्मण्युपशमाश्रयम् ॥
 तत्र भागवतान्धर्माञ्छिन्नेद्गुर्वात्मदैवतः ।
 अमाययाऽनुवृत्त्या यैस्तुष्येदात्माऽऽत्मदो हरिः ॥
 सर्वतो मनसोऽसङ्गमादौ सङ्गञ्च साधुषु ।
 दयाम्मैत्रीम्प्रश्रयञ्च भूतेष्वद्धा यथोचितम् ॥
 शौचन्तपस्तितीक्षाञ्च मौनं स्वाध्यायमार्जवम् ।
 ब्रह्मचर्यमहिंसाञ्च समत्वन्द्वन्द्वसम्भयोः ॥
 सर्वत्रात्मेश्वरान्वीक्षाङ्कैवल्यमनिकेतताम् ।
 विविक्तचीरवसनं सन्तोषं च्येन केनचित् ॥

टीका

१ श्रद्धाम्भागवते शास्त्रे ह्यनिन्दाऽन्यत्र चापि हि ।
 मनोवाक्कर्मदण्डञ्च सत्यं शमदमावपि ॥
 श्रवणङ्गीर्तनन्ध्यानं हरेरद्भुतकर्मणः ।
 जन्मकर्मगुणानाञ्च तदर्थेऽखिलचेष्टितम् ॥
 इष्टन्दत्तन्तपो जप्तं वृत्तैर्व्यञ्चात्मनः प्रियम् ।
 दारान् सुतान् गृहान् प्राणान् यत् परस्मै निवेदनम् ॥
 एवङ्कृष्णात्मनाथेषु मनुष्येषु च सौहृदम् ।
 परिचर्या(र्यां) चोभयत्र महत्सु नृषु साधुषु ॥
 परस्परानुकथनम्पावनम्भगवद्यशः ।
 मिथो रतिर्मिथस्तुष्टिर्निवृत्तिर्मिथ आत्मनः ॥
 स्मरन्तस्स्मारयन्तश्च मिथोऽधौघहरं हरिम् ।
 भक्त्या सज्जातया भक्त्या विभ्रत्युत्पुळकान्तनुम् ॥
 क्वचिद्रुदन्त्यच्युतचिन्तया क्वचि-
 द्दसन्ति नन्दन्ति नम(वद)न्त्यलौकिकाः ।
 नृत्यन्ति गायन्त्यनुशीलयन्त्यज-
 म्भवन्ति तूष्णीम्परमेत्य निर्वृताः ॥
 इति भागवतान्धर्माञ्छिक्षन् भक्त्या तदुत्थया ।
 नारायणपरो मायामञ्जस्तरति दुस्तराम् ॥ इति ।
 (श्रौ० भा० ११ । ३ । २१—३३)

टिप्पणी

१ भागवते = भगवत्प्रतिपादके हि = एव शास्त्रे श्रद्धां शिक्षेदिति प्रथमवाक्यान्वयः । ह्यनिन्देत्येव शास्त्र इत्यनन्तरं केरळपाठः । स एव शान्दिकतिलकैरध्याशास्त्रिमहाशयैरस्मभ्यमुपदिष्टः । तमेव च पाठमभिसन्धाय स्वामिश्रीचरणैः “या अनिन्दा ता”मिति यत्तत्पदाध्याहारेणान्वयो दर्शितः । शास्त्रेऽनिन्दामिति तु दुस्सह एव देशान्तरपाठः ।

^१उपायाः प्रथमस्कन्धे नारदेनोपवर्णिताः ।
 सङ्केपात्तानहँवक्ष्ये भूमिभेदविभागतः ॥ ३३ ॥
 प्रथमम्महतां सेवा, तद्व्यापात्रता ततः, ।
 श्रद्धाऽथ तेषान्धर्मेषु, ततो हरिगुणश्रुतिः, ॥ ३४ ॥
 ततो रत्यङ्कुरोत्पत्ति,स्वरूपाधिगतिस्ततः, ।
 प्रेमवृद्धिः परानन्दे, तस्याथ स्फुरण,न्ततः ॥ ३५ ॥
 भगवद्धर्मनिष्ठा,ऽतस्स्वस्मिस्तद्गुणशालिता, ।
 प्रेम्णोऽथ परमा ^३काष्ठेत्युदिता भक्तिभूमिकाः ॥ ३६ ॥

टीका

^१तस्मादेवंत्रिंशैश्शास्त्रोपायैर्मनश्शुद्धिं सम्पादयेदित्यर्थः ॥ ३२ ॥

^४शास्त्रीयानेवोपायान् ^५प्रतिपन्नजनवृद्धिसौकर्याय भूमिकाभेदेन वक्तुम्प्रतिजानीते—उपाया इति । स्पष्टम् ॥ ३३ ॥

तानेवाह—प्रथममित्यादि । यथा व्यासनारदसंवादे नारदः—

टिप्पणी

१ उपाया इति । प्रथमस्कन्धपञ्चमाध्यायचतुस्त्रिंशत्श्लोकव्याख्यानान्ते “अत्र चे”त्यारभ्य भावार्थदीपिकायामुपायास्सङ्गृहीता वर्तन्ते । २ काष्ठा = स्थितिरुत्कर्षो वा । ३ तस्मात् = उक्तरीत्या शास्त्रीयोपायैस्साधिताया एव मनसो भगवदाकारताया विषयाकारतानिबर्तकत्वात् । मनसश्शुद्धिम् विषयाकारतानिवृत्तिरूपाम् । ४ उक्तविधेषु शास्त्रीयोपायेषु सत्सु त्रयस्त्रिंशादिकारिकाणाम्प्रवृत्तेः फलं वदस्त्रयस्त्रिंशत्कारिकामवतारयति—शास्त्रीयानिति । ५ प्रतिपन्नजनानाम् = अङ्गीकृतजनानाम् । शिष्याणामिति

टीका

अहम्पुराऽतीतभवेऽभवम्मुने
 दास्यास्तु कस्याश्चन वेदवादिनाम् ।
 निरूपितो वालक एव योगिनां
 शुश्रूषणे प्रावृषि निर्विविधताम् ॥
 ते मध्यपेताखिलचापलेऽर्भके
 दान्तेऽधृतक्रीडनकेऽनुवर्तिनि ।
 चक्रुः कृपाय्यद्यपि तुल्यदर्शना-
 श्शुश्रूषमाणे मुनयोऽल्पभाषिणि ॥
 उच्छिष्टलेपाननुमोदितो द्विजै-
 स्सकृत् स्म भुञ्जे तदपास्तकिल्बिषः ।
 एवम्प्रवृत्तस्य विशुद्धचेतस-
 स्तद्धर्म एवात्मरुचिः प्रजायते ॥
 तत्राऽन्वहङ्गुष्णकथाः प्रगायता-
 मनुग्रहेणाशृणवम्मनोहराः ॥
 ताश्चद्वया मेऽनुपदं विशृणवतः
 प्रियश्रवस्यङ्ग ममाभवद्गुचिः ॥
 तस्मिस्तदा लब्धरुचेर्महामुने(मते)
 प्रियश्रवस्यस्खलिता मतिर्मम ।
 ययाऽहमेतत् सदसत् स्वमायया
 पश्ये मयि ब्रह्मणि कल्पितम्परे ॥

टिप्पणी

यावत् । बुद्धिसौकर्याय = अनायासेन ज्ञानाय ।

प्रतिपन्नोऽन्यलिङ्गस्त्याद्विज्ञातेऽङ्गीकृतेऽपि च ।

इति मेदिनी ।

टीका

इत्थं शरत्प्रावृषिकावृतू हरे-
विश्रुएवतो मेऽनुसर्वय्यशोऽमलम् ।
सङ्कीर्त्यमानम्मुनिभिर्महात्मभि-
र्भक्तिः प्रवृत्ताऽऽत्मरजस्तमोपहा ॥

तस्यैवम्मेऽनुरक्तस्य प्रश्रितस्य हतैनसः ।
श्रद्धानस्य बालस्य दान्तस्यानुचरस्य च ॥
ज्ञानङ्गुह्यतमय्यत्तत् साक्षाद्भगवतोदितम् ।
श्रन्ववोचन् गमिष्यन्तः कृपया दीनवत्सलाः ॥
येनैवाहम्भगवतो वासुदेवस्य वेधसः ।
मायानुभावमविदय्येन गच्छन्ति तत्पदम् ॥
एतत् संसूचितम्ब्रह्मंस्तापत्रयचिकित्सितम् ।
यदीश्वरे भगवति कर्म ब्रह्मणि भावितम् ॥
आमयो यश्च भूतानाञ्जायते येन सुव्रत ।
तदेव ह्यामयन्द्रव्यन्न पुनाति, चिकित्सितम् ॥
एवन्नृणाङ्क्रियायोगास्सर्वे संसृतिहेतवः ।
त एवात्मविनाशाय कल्पन्ते कल्पिताः परे ॥
यदत्र क्रियते कर्म भगवत्परितोषणम् ।
ज्ञानय्यत्तदधीनं हि भक्तियोगसमन्वितम् ॥
कुर्वाणा यत्र कर्माणि भगवच्छ्रद्धयाऽसकृत् ।
गृणन्ति गुणनामानि कृष्णस्यानुस्मरन्ति च ॥
नमो भगवते तुभ्यं वासुदेवाय धीमहि ।
प्रद्युम्नायानिरुद्धाय नमस्सङ्कर्षणाय च ॥
इति मूर्त्यभिधानेन मन्त्रमूर्तिमूर्तिकम् ।
यजते यज्ञपुरुषं स सम्यग्दर्शनः पुमान् ॥

टीका

इमं स्वनिगमम्ब्रह्मन्नवेत्य मदनुष्ठितम् ।

अदान्मे ज्ञानमैश्वर्यं स्वस्मिन् भावश्च केशवः ॥

(श्री० भा० १ । ५ । २३—३९)

१ महत्सेवा द्विविधा—भगवद्भक्तसेवा साक्षाद्भगवत्सेवा
घ । तत्राद्या यथा—

महत्सेवान्द्वारमाहुर्विमुक्ते-

स्तमोद्वारँय्येषितां सङ्गिसङ्गम् ।

महान्तस्ते समचित्ताः प्रशान्ता

विमन्यवस्सुहृदस्साधवो ये ॥

ये वा मर्याशे कृतसौहृदार्था

जनेषु देहम्भरवार्तिकेषु ।

गृहेषु जायात्मजरातिमत्सु ।

न प्रीतियुक्ता यावदर्थ्याश्च लोके ॥

(श्री० भा० ५ । ५ । २—३)

तथा—

प्रसङ्गमजरम्पाशमात्मनः क्वयो विदुः ।

स पव साधुषु कृतो मोक्षद्वारमपावृतम् ॥

तितिक्षवः कारुणिकास्सुहृदस्सर्वदेहिनाम् ।

अजातशत्रवश्शान्तास्साधवस्साधुभूषणाः ॥

टिप्पणी

१ प्रथममहतां सेवेत्यादिमतया मूलगणिताम्भक्तिभूमिकां विवृणोति—
महत्सेवेत्यादिना । तत्रादौ भगवत्तद्भक्तभेदेन महद्द्वैविध्यात्महत्सेवाया
द्वैविध्यमाह । भक्तसेवाया अपि भगवत्सेवात्वात्तद्व्यावृत्तये साक्षादिति ।
अन्यप्रीत्यद्वारा भगवत्प्रीतिजनको व्यापार इति साक्षाद्भगवत्सेवेत्यस्यार्थः ।
तस्य तादृशार्थसुगमत्वायैव प्रथमतो भक्तसेवाप्रहणम् ।

टीका

मथ्यनन्येन भावेन भक्तिङ्कुर्वन्ति ये दृढाम् ।
 मत्कृते त्यक्तकर्माणस्त्यक्तस्वजनबान्धवाः ॥
 मदाश्रयाः कथा मृष्टाश्रुण्वन्ति कथयन्ति च ।
 तपन्ति विविधास्तापा नैतान् मद्गतचेतसः ॥
 त एते साधवस्साधिव सर्वसङ्गविवर्जिताः ।
 सङ्गस्तेष्वथ ते प्रार्थ्यस्सङ्गदोषहरा हि ते ॥

(श्री० भा० ३ । २५ । २०—२४)

तथा—

यत्पादसंश्रयास्सूत मुनयः प्रशमायनाः ।
 सद्यः पुनन्त्युपस्पृष्टास्स्वर्धुन्यापोऽनुसेवया ॥

(श्री० भा० १ । १ । १५)

तुलयाम लवेनापि न स्वर्गन्नापुनर्भवम् ।
 भगवत्सङ्गिसङ्गस्य मर्त्यानाङ्घ्रिमुताशिषः ॥

(श्री० भा० १ । १८ । १३)

(श्री० भा० ४ । ३० । ३४)

तथा—

दुर्लभो मानुषो देहो देहिनाङ्गणभङ्गुरः ।
 तत्रापि दुर्लभम्मन्ये वैकुण्ठप्रियदर्शनम् ॥
 अत आत्यन्तिकह्वेमस्पृच्छामो भवतोऽनघाः ।
 संसारेऽस्मिन् क्षणार्धोऽपि सत्सङ्गशेषवधिर्नृणाम् ॥

(श्री० भा० ११ । २ । २९—३०)

तथा—

न रोधयति माँय्योगो न साङ्ख्यन्धर्म एव च ।
 न स्वाध्यायस्तपस्त्यागो नेष्टापूतंज दक्षिणा ॥

टीका

व्रतानि यज्ञशृङ्खन्दांसि तीर्थानि नियमा यमाः ।
 यथाऽवरुन्धे सत्सङ्गसर्वसङ्गापहो हि माम् ॥
 सत्सङ्गेन हि दैतेया यातुधाना मृगाः खगाः ।
 गन्धर्वाप्सरसो नागास्त्रिद्वारणगुह्यकाः ॥
 विद्याधरा, मनुष्येषु वैश्याश्शूद्रास्त्रियोऽन्त्यजाः ।
 रजस्तमःप्रकृतयस्तस्मिस्तस्मिन् युगेऽनघ ।
 बहवो मत्पदम्प्राप्तास्त्वापूकायाध्रवादयः ॥

साक्षाद्भगवत्सेवा यथा—

वृषपर्वा वलिवाणो मयश्चाथ विभीषणः ।
 सुग्रीवो हनुमानृशो गजो गृध्रो वणिकपथः ॥
 व्याधः कुब्जा व्रजे गोप्यो यज्ञपत्न्यस्तथा परे ।
 ते नाधोतश्रुतिगणा नोपासितमहत्तमाः ।
 अवतातसतपसो^१ मत्सङ्गान्मासुपागताः ॥
 केवलेन हि भावेन गोप्यो गावो नगा मृगाः ।
 येऽन्ये मूढधियो नागास्त्रिद्वारणा मामीयुरञ्जला ॥

टिप्पणी

१ सत्सङ्गादित्यस्य बालबोधिण्यादिपरिकल्पितस्य बहुषु पुस्तकेष्वा-
 पतितत्वेऽपि मत्सङ्गादित्येव स्वामिश्रीचरणानाम्पाठ इति भावार्थदीपिकाया-
 मेतत्पाठस्य सत्सङ्गप्रकरणगतस्य लिखोपपादितत्वादवगम्यते । अस्ति च
 हस्तलिखितपुस्तकेषु केरळगतेष्वयमेव पाठो, भावार्थदीपिकायामपि तत्पु-
 स्तकस्थायां “मत्सङ्गादिती”त्येवानुवादो न पुनरुदीच्यपुस्तकवत् “सत्सङ्गा-
 दिती”ति । नारायणीयस्तोत्रेऽपि प्रकृतस्थले “त्वत्सङ्गेने”त्येव चतुर्नवति-
 तमदशकस्य चरमपद्ये विद्यते, न तु सत्सङ्गेनेति ।

टीका

यन्न योगेन साङ्गधेन दानव्रततपोध्वरैः ।
व्याख्यास्वाध्यायसंन्यासैः प्राप्नुयाद्यत्नवानपि ॥
(श्री० भा० ११ । १२ । १—२)

मत्कामा रमणञ्जारमस्वरूपविदोऽवलाः ।
ब्रह्म माम्परमम्प्रापुस्सङ्गाच्छ्रुतसहस्रशः ॥
तस्मात्त्वमुद्धवोत्सृज्य चोदनाम्प्रतिचोदनाम् ।
प्रवृत्तञ्च निवृत्तञ्च श्रोतव्यं श्रुतमेव च ॥
मामेकमेव शरणमात्मानं सर्वदेहिनाम् ।
याहि सर्वात्मभावेन मया स्या ह्यकुतोभयः ॥

(श्री० भा० ११ । १२ । १३—१५)

^१ तदयमत्र निष्कर्षः—^२ भगवत्सङ्गं वा भगवत्सङ्गिसङ्गं
वा यथायोग्यमन्तरेण न भगवति भक्तिरुदेति । एतावांस्तु
विशेषः—भगवत्सङ्गिनाङ्कृतार्थत्वान्नान्यसङ्गापेक्षा । भगवत्स-
ङ्गिसङ्गिनान्तु विद्यत एव फलतया भगवत्सङ्गापेक्षेति व्याख्या-
ता द्विविधा महत्सेवा ।

टिप्पणी

१ उक्तप्रकारस्य महत्सेवाविभागस्य प्रयोजको यो भगवत्तद्भक्तसङ्गयो-
र्भगवद्भक्त्युपयोगिनोर्विशेषस्तद्रूपलिष्कर्षम्भाषमाणो द्विविधमहत्सेवाविवरण-
मुपसंहरति—तदयमित्यादि । तदित्यव्ययस्य तथासति = द्विविधाया
अपि महत्सेवायाश्चास्त्रीयत्वे सतीत्यर्थः । यद्वा तदयमित्येकम्पदम् ।
स चासावयञ्चेति विग्रहात् सोऽयमित्यर्थः । शास्त्रप्रसिद्धोऽयलिष्कर्षोऽत्र
वर्तत इति वाक्यार्थः । २ X साक्षाद्भगवत्सङ्गमित्यर्थः । एवमग्रेऽपि ।

X साक्षाद्यो भगवत्सङ्गस्तमित्यर्थः ।

टीका

तदयापात्रता ततः । तेषाम् = महतान्दया ^१ स्वविषया
स्वकीयैस्सुशीलतादिगुणैर्भवति । ते च गुणा भगवतोक्ताः—

कृपालुरकृतद्रोहस्तितिक्षुस्सर्वदेहिनाम् ।

सत्यसारोऽनवद्यात्मा समस्सर्वोपकारकः ॥

कामैरहतधीर्दान्तो मृदुश्शुचिरकिञ्चनः ।

अनीहो मितभुक् शान्तस्थिरो मञ्जरणो मुनिः ॥

अप्रमत्तो गभीरात्मा धृतिमाञ्जितपङ्कजः ।

अमानी मानदः कल्पो मैत्रः कारुणिकः कविः ॥

(श्री० भा० ११ । ११ । २९—३१)

तथा—

मदभिज्ञङ्गुं शान्तमुपासीत मदात्मकम् ।

अमान्यमत्सरो दक्षो निर्ममो दृढसौहृदः ॥

असत्वरोऽर्थजिज्ञासुरनसूयुरमोघवाक् ।

जायापत्यगृहक्षेत्रस्वजनद्रविणादिषु ॥

उदासीनस्समम्पश्यन् सर्वेष्वर्थमिवात्मनः ॥

(श्री० भा० ११ । १० । ५—७)

इत्यादि । उदाहरणम्प्रह्लादः । यथा—

तस्य दैत्यपतेः पुत्राश्चत्वारः परमाद्भुताः ।

प्रह्लादोऽभून्महांस्तेषाङ्गुणैर्महदुपासकः ॥

ब्रह्मण्यश्शीलसम्पन्नस्सत्यसन्धो जितेन्द्रियः ।

आत्मवत् सर्वभूतानामेकः प्रियसुहृत्तमः ॥

टिप्पणी

१ स्वः = साधकः ।

टीका

दासवत् सन्नतार्याङ्घ्रिः पितृवद्दीनवत्सलः ।
 भ्रातृवत् सदृशे स्निग्धो गुरुर्ष्वीश्वरभावनः ।
 विद्यार्थरूपजन्माढयो मानस्तम्भविवर्जितः ॥
 नोद्विग्नचित्तो व्यसनेषु निस्पृह-
 श्श्रुतेषु दृष्टेषु गुरोर्ष्ववस्तुद्रक् ।
 दान्तेन्द्रियप्राणशरीरधीस्सदा
 प्रशान्तकामो रहिताऽऽसुरोऽसुरः ॥

(श्री० भा० ७ । ४ । ३०—३३)

एतादृशशिष्यगुणाभावे तु जातोऽपि महत्तमसङ्गो^१ नि-
 रर्थक इति तद्दयापात्रता भवति द्वितीया भूमिका । सापि
 द्विविधा—^२ स्वप्रयत्नानपेक्षा तत्सापेक्षा च । तत्राद्या यथा—
 तत्सहेमनिकायाभं शितिकण्ठन्त्रिलोचनम् ।
 प्रसादसुमुखं वीक्ष्य प्रणेमुर्जातकौतुकाः ॥
 स तान् प्रपन्नार्तिहरो भगवान्धर्मवत्सलः ।
 धर्मज्ञाञ्छीलसम्पन्नान् प्रीतान् प्रीत उवाच ह ॥

श्रीरुद्र उवाच—

यूयं वेदिषदः पुत्रा विदितं वञ्चिकीर्षितम् ।
 अनुग्रहाय भद्रं व एवम्मे दर्शनङ्कृतम् ॥

टिप्पणी

१ निरर्थक इति । महद्दयापात्रत्वासम्भवेन महद्दर्मश्रद्धायसम्भवा-
 निष्फल इत्यर्थः । २ यद्यपि स्वप्रयत्नस्यापेक्षायाः प्रतियोगिविधया प्रथमो-
 पस्थितिरिति तत्सहितैवादावुपादातुं^३युक्ततया भाति न तु तद्रहिता, तथापि
 निरतिष्यपुण्यसाध्यायास्त्वप्रयत्ननिरपेक्षाया एव महद्दयापात्रताया अन्या-
 पेक्षया मुख्यत्वात् सैवादावुपातेत्यवगमनीयम् ।

टीका

यः परं रंहसस्साश्नात्त्रिगुणाज्जीवसम्भितात् ।
 भगवन्तं वासुदेवम्प्रपन्नस्स प्रियो हि मे ॥
 स्वधर्मनिष्ठशतजन्मभिः पुमान्
 विरिञ्चतामेति ततः परं हि माम् ।
 अव्याकृतम्भागवतोऽथ वैष्णव-
 म्पदं च्यथाऽहं विबुधाः कलात्यये ॥
 अथ भागवता यूयम्प्रियास्थ भगवान् यथा ।
 न मद्भागवतानाञ्च प्रेयानन्योऽस्ति कर्हिचित् ॥
 इदं विविक्तज्ञप्तव्यम्पवित्रम्मङ्गलम्परम् ।
 निश्रेयसकरञ्चापि श्रयतान्तद्वदामि वः ॥
 इत्यनुक्रोशहृदयो भगवानाह ताञ्छिवः ।
 वद्धाञ्जलीत्राजपुत्रान्नारायणपरो वचः ॥

(श्री० भा० ४ । २४ । २५—३२)

इत्यादौ ^१ रुद्रप्रचेतस्संवादे । यथा वा—
 ते मय्यपेताखिलचापलेऽर्भक इत्यत्र ।

(श्री० भा० १ । ५ । २४)

^२ स्वप्रयत्नापेक्षा यथा ध्रुवनारदसंवादे—
 ध्रुवः—सोऽयं शमो भगवता सुखदुःखहतात्मनाम् ।
 दर्शितः कृपया पुंसान्दुर्दर्शोऽस्मद्विधैस्तु यः ॥
 अथापि मेऽविनीतस्य क्षात्रह्नोरमुपेयुषः ।
 सुरुच्या दुर्वचोवाणैर्न भिन्ने श्रयते हृदि ॥

टिप्पणी

१ रुद्रश्च प्रचेतसश्च रुद्रप्रचेतसः तेषां संवादे । संवादस्तु प्रचेतसा-
 मुक्त्यभावान्न मुख्य इति बोध्यम् । २ स्वप्रयत्नमपेक्षत इति स्वप्रयत्ना-
 पेक्षेति णप्रत्ययघटित उपपदसमासः ।

टीका

पदन्त्रिभुवनोत्कृष्टजिगीषोस्साधुवर्त्म मे ।

ब्रह्मस्मत्पितृभिर्ब्रह्मन्नन्यैरप्यनधिष्ठितम् ॥

नूनम्भवान् भगवतो योऽङ्गजः परमेष्ठिनः ।

वितुदन्नटते वीणां हिताय जगतोऽर्कवत् ॥

मैत्रेयः—इत्युदीरितमाकर्ण्य भगवान्नारदस्तदा ।

प्रीतः प्रत्याह तम्बालं सद्वाक्यमनुकम्पया ॥

श्रीनारदः—जनन्याऽभिहितः पन्थास्स वै निश्रेयसस्य ते ।

भगवान् वासुदेवस्तम्भज तत्प्रवणात्मना ॥

धर्मार्थकाममोक्षाख्यंय्य इच्छेच्छ्रेय आत्मनः ।

एकमेव हरेस्तत्र कारणम्पादसेवनम् ॥

तत्तात गच्छ भद्रन्ते यमुनायास्तटं शुचि ।

पुरयम्मधुवनंथ्यत्र सान्निध्यन्नित्यदा हरेः ॥ इत्यादि ।

(श्री० भा० ४ । ८ । ३५—४२)

श्रद्धाऽथ तेषान्धर्मेषु ।^१ पूर्वोक्तगुणसम्पन्नस्य महत्तमान्

सेवमानस्यैतादृशधर्मानुष्ठानादहमपि कृतार्थो भवेयमिति

वचिविशेषरूपा श्रद्धा तद्धर्मेषु भवति । तदुक्तम्—

यदनुध्याऽसिना युक्ताः कर्म ग्रन्थिनिवन्धनम् ।

छिन्दन्ति कोविदा,स्तस्य को न कुर्यात् कथारतिम् ॥

शुश्रूषोश्श्रद्धानस्य वासुदेवकथारुचिः ।

स्यान्महत्सेवया विप्राः पुरयतीर्थनिषेवणात् ॥

(श्री० भा० १ । २ । १५—१६)

टिप्पणी

१ पूर्वोक्तगुणैर्द्वितीयभूमिकाहेतुभूतैस्सम्पन्नस्य = समृद्धस्य सतो महत्तमान् सेवमानस्य तद्धर्मेषु = तेषान्धर्मेषु भागवताभिधेषु श्रद्धा भवति । तस्यास्वरूपमाहैतादृशधर्मैत्यादि ।

टीका

ज्ञानैय्यदा प्रतिनिवृत्तगुणोर्मिचक्र-
मात्मप्रसाद उत यत्र गुणेष्वसङ्गः ।
कैवल्यसम्मत्पथस्त्वथ भक्तियोगः
को निर्वृतो ^१ हरिकथासु रतित्र कुर्यात् ॥

(श्री० भा० २ । ३ । १२)

इत्यादि । हरिकथापदमन्येषामपि भागवतधर्माणामुप-
लक्षणम् । यथाऽऽह ब्रह्मा—

तदस्तु मे नाथ स भूरिभागो
भवेऽत्र वाऽन्यत्र तु वा तिरश्चाम् ।
येनाहमेकोऽपि भवज्जनानां
भूत्वा निषेवे तव पादपल्लवम् ॥

(श्री० भा० १० । १४ । ३०)

इत्यत्र ^२ पादसेवनम् । एवमन्यदप्युह्यम् । इयञ्च श्रद्धा

टिप्पणी

१ हरिकथासु श्रूयमाणासु कीर्त्यमानासु स्मर्यमाणासु च । अन्येषाम-
पीति । श्रवणकीर्तनस्मरणेभ्योऽन्येषाम्पादसेवनादिरूपाणामपीत्यर्थः । २ पा-
दसेवनमिति । आहेति पूर्वेणान्वयः । ३ इयञ्च श्रद्धा निरुक्तरुचिवि-
शेषरूपा पुरुषं भगवद्धर्माचरणैकजीवनं सन्तमापादयति = हठादादधाति ।
जीवत्यनेनेति जीवनम् । भगवद्धर्माचरणमेवैकजीवनं यस्य स तथा तम् ।
क्रीदशी सती तादृशं सन्तमापादयति ? ऐहिकेषु सकृच्चन्दनवनितादिष्वा-
मुष्मिकेषु चामृताप्सरःप्रभृतिषु सर्वेषु विषयेष्वरुचिम् उप = आधिक्येन
जनयन्ती सती । क्रीदशी सती, तादृशी सती तादृशं सन्तमापादयति ?
साधनपरिपाकेण हेतुभूतेन वर्धमाना सती । का क्रीदृशं सन्तमिवेयन्तादृशं
सन्तमापादयति ? बुभुक्षा भक्ष्यमात्रैकशरणं सन्तमिव । तथा चैवमन्वय-
वाक्यम्—इयञ्च श्रद्धा साधनपरिपाकेण वर्धमानैहिकामुष्मिकसर्वविषया-

टीका

साधनपरिपाकेण वर्धमानैहिकामुष्मिकसर्वविषयारुचिमुपजनयन्ती वुमुक्षेव भक्ष्यमात्रैकशरणं भगवद्धर्माचरणैकजीवनं पुरुषमापादयति । यथा परीक्षितः—

नैषाऽतिदुस्सहा क्षुन्मान्यक्तोदमपि बाधते ।

पिवन्तन्वन्मुखाम्भोजच्युतं हरिकथामृतम् ॥

(श्री० भा० १० । १ । १३)

इत्यादिभ्यः । यथा वा शौनकादीनाम्—

आयुर्हरति वै पुंसामुद्यन्नस्तञ्च यन्नसौ ।

तस्यते यत् क्षणो नीत उत्तमश्लोकवार्तया ॥

(श्री० भा० २ । ३ । १७)

विले वतोरुक्रमविक्रमान् ये

न शृण्वतः कर्णपुटे नरस्य ।

टिप्पणी

रुचिमुपजनयन्ती पुरुषं वुमुक्षा भक्ष्यमात्रैकशरणमिव भगवद्धर्माचरणैकजीवनमापादयतीति । इयमिति न वक्ष्यमाणत्वादिना श्रद्धां विशेषयति, अपितु प्रस्तुतविधयेत्यत्रत्यचकारो द्योतयति । १ नशब्दस्य शृण्वच्छब्देन “मुप्सुपे”ति समासो नान्तरीयकवत् । ततः परं षष्ठी । यद्वाऽत्र व्यस्तमेव पदद्वयम् । उभयथाऽपि शृण्वद्वयतिरिक्तत्वं नरविशेषणम् । द्वितीयकल्पेऽपि नरपदासमानाधिकरणादपि शृण्वत्पदात् साधुत्वार्था षष्ठी । शृणुत इत्यर्थे शृण्वत इत्यार्थमिति तु न, गत्यन्तरविरहे सत्येवार्षत्वकल्पनस्य क्वचन सहायत्वात् । कथमित्तरथा शब्दस्यार्थव्यवस्थितिः । अत एव समासं व्यासं वाऽभिसन्धाय स्वामिश्रीचरणानां “मशृण्वत” इति नरविशेषणतया विवृतिः । आर्षत्वकल्पनाया अगतिकगतिकत्वादेवैकादश-षष्ठषट्चत्वारिंशादिस्थलेष्वपि “हि = निश्चितज्ञयेमे”त्यादिव्याख्यानन्तेषाम् ।

टीका

जिह्वाऽसती दादुंरिकेव सूत
 न चोपगायत्युरुगायगाथाः ॥
 भारः परम्पट्टकिरीटजुष्ट-
 मप्युत्तमाङ्गन्न नमेन्मुकुन्दम् ।
 शावौ करौ नो कुरुतस्सपर्यां
 हरेर्लसत्काञ्चनकङ्कणौ वा ॥
 'वर्हायिते ते नयने नराणां
 लिङ्गानि विष्णोर्न निरीक्षतो ये ।
 पादौ नृणान्तौ द्रुमजन्मभाजौ
 क्षेत्राणि नानुव्रजतो हरेर्यौ ॥
 जीवञ्छ्रवो भागवताङ्घ्रिरेणू-
 न्न जातु मर्त्योऽभिलभेत यस्तु ।
 श्रीविष्णुपद्या मनुजस्तुळस्या-
 श्रवसञ्छ्रवो यस्तु न वेद गन्धम् ॥
 तदश्मसारं हृदयम्वतेदं-
 य्यद्गृह्यमाणैर्हरिनामधेयैः ।
 न विक्रियेताथ यदा विकारो
 नेत्रे जलङ्गात्ररुहेषु हर्षः ॥

(श्री० भा० २ । ३ । २०—२४)

इत्यादि । श्रद्धाविहीनास्तु केचिद्विषयभोगपराः । केचि-

टिप्पणी

१ यथा पटैकदेशदाहे पटो दग्ध इति व्यवहारस्तद्वदिहाप्यवय-
 विवाचकबर्हपदेनावयवग्रहणाच्चन्द्रको विवक्षितः । तस्य च "पीलिकृष्ण्"
 इति कैरळी भाषा ।

टीका

त् पाण्डित्यादिगर्वेण भगवद्भक्तनिन्दापरास्सन्तो^१ निरयेऽपि निन्दनीया एव भवन्ति । तत्र^२ प्रथमे यथा—

यन्न ब्रजन्त्यघभिदो रचनानुवादा-
च्छ्रवन्ति येऽन्यविषयाः कुकथा मतिघ्नीः ।
यास्तु श्रुता हतभगैर्नृभिरात्तसारा-
स्तांस्तान् क्षिपन्त्यशरणेषु तमस्सु हन्त ॥
(श्री० भा० ३ । १५ । २३)

तरवः किन्न जीवन्ति भस्त्राः किन्न श्वसन्त्युत ।
न खादन्ति न मेहन्ति किङ्ग्रामपशवोऽपरे ॥
श्व-विड्वराहो-घृ-खरैस्संस्तुतः पुरुषः पशुः
न यत्कर्णपथोपेतञ्जातु नाम गदाभृतः ॥

(श्री० भा० २ । ३ । १८—१९)

इत्यादि । भगवद्भक्तनिन्दापरा यथा—

मुखबाहूरुपादेभ्यः पुरुषस्याश्रमैस्सह ।
चत्वारो जङ्घिरे वर्णा गुणैर्विप्रादयः पृथक् ॥
य एषाम्पुरुषं साक्षादात्मप्रभवमीश्वरम् ।
न भजन्त्यवजानन्ति स्थानाद्भ्रष्टाः पतन्त्यधः ॥

टिप्पणी

१ यातनाकालेऽपीत्यर्थः । २ प्रथमे = प्रथमाः । ३ न यत्कर्णपथो-
पेतमित्यादिरेष दाक्षिणात्यः पाठो भावार्थदीपिकायामपि तादृश्यां “नागत”-
मित्येवज्जुंसकमेव, न तु नागत इति । पाठान्तरे तु दृश्यमाने “नाम
गदाप्रज” इति भागस्य “गदाप्रज इति प्रसिद्धश्रीकृष्ण” इत्येवं
विशेष्याद्याहारेण बालबोधिण्यादौ व्याख्यानमवलोक्यते । न च तथा
स्वामिश्रीचरणानां विवृतिरस्तीति नामधेयपरनामपदघटितो दाक्षिणात्यपाठ
एव रुचिरः ।

टीका

दूरे हरिकथाः केचिद्दूरेचाच्युतकीर्तनाः ।
स्त्रियशूद्रादयश्चैव तेऽनुकम्प्या भवादृशाम् ॥
(श्री० भा० ११ । ५ । २—४)

रजसा घोरसङ्कल्पाः कामुका अहिमन्यवः ।
दाम्भिका मानिनः पापा विहसन्त्यच्युतप्रियान् ॥

वदन्ति तेऽन्योन्यमुपासितस्त्रियो
गृहेषु मैथुन्यपरेषु चाशिषः ।
यजन्त्यसृष्टान्नविधानदक्षिणं
वृत्त्यै परङ्गन्ति पशूनतद्विदः ॥
श्रिया विभूत्याऽभिजनेन विद्यया
त्यागेन रूपेण बलेन कर्मणा ।
जातस्मयेनान्धधियस्सहेश्वरान्
सतोऽवमन्यन्ति हरिप्रियान् खलाः ॥
सर्वेषु शश्वत्तनुभृत्स्ववस्थित-
यथा खमात्मानमभीष्टमीश्वरम् ।
वेदोपगीतश्च न शृण्वतेऽबुधा
मनोरथानाम्प्रवदन्ति वार्तया ॥

(श्री० भा० ११ । ५ । ७—१०)

हित्वाऽत्यायासरचिता गृहापत्यसुहृच्छ्रियः ।
तमो विशन्त्यनिच्छन्तो वासुदेवपराङ्मुखाः ॥

(श्री० भा० ११ । ५ । १८)

न भजति कुमनीषिणां स इज्यां
हरिरधनात्मधनप्रियो रसज्ञः ।

टीका

श्रुतधनकुलकर्मणाम्मदैर्ये
विदधति पापमकिञ्चनेषु सत्सु ॥

(श्री० भा० ४ ! ३१ । २१)

एवमन्यदप्युहनीयम् । ^१ तस्माद्भगवद्धर्मश्रद्धा भवति तृ-
तीया भूमिका । ततो हरिगुणश्रुतिः । यथा—

इत्थम्परस्य निजधर्मरिरक्षयात्त-
लीलातनोस्तदनु रूपविडम्बनानि ।
कर्माणि कर्मकषणानि यदूत्तमस्य
श्रूयादमुष्य पदयोरनुवृत्तिमिच्छन् ॥
मर्त्यस्तयाऽनुसवमेधितया मुकुन्द-
श्रीमत्कथाश्रवणकीर्तनचिन्तयैति ।
तद्धाम दुस्तरकृतान्तजवापवर्ग-
ङ्ग्रामाद्भनङ्घ्रितिभुजोऽपि ययुर्यदर्थाः ॥

(श्री० भा० १० । १० । ४९—५०)

संसारसिन्धुमतिदुस्तरमुत्तितीर्षो-
र्नान्यः स्रवो भगवतः पुरुषोत्तमस्य ।
लीलाकथारसनिषेवणमन्तरेण
पुंसो भवेद्विविधदुःखदवार्दितस्य ॥

(श्री० भा० १२ । ४ । ४०)

निवृत्ततर्षैरुपगीयमाना-
द्भवौषधाच्छ्रोत्रमनोभिरामात्

टिप्पणी

१ तस्मात् = भगवद्धर्मश्रद्धाविहीनानामुक्तविधत्वात् ।

टीका

क उत्तमश्लोकगुणानुवादात्
पुमान् विरज्येत विना पशुघ्नात् ॥

(श्रीः० भा० १० । १ । ४)

हरिगुणश्रुतिरिति ^१ कृत्स्नभागवतधर्मोपलक्षणम् ।

टिप्पणी

१ कृत्स्नेति । कीर्तनादीनां श्रवणसमशीलत्वादेव श्रूयन्ते—

तमुं स्तोतारः पूर्व्वर्घ्यँथा' द्विद

कृतस्य गर्भ'ञ्जनुषा' पिपर्तन ।

आऽस्यं जानन्तो नामं चिद्विवक्तन

महस्ते' विष्णो सुमतिम्भंजामहे ॥

(उत्तरार्धमत्र श्रीमत्सहस्रनामभाष्यकृद्भिरुदाहृतमस्ति) इत्येवमादय-
स्तेषामपि कर्तव्यत्वसमर्पका बहवो मन्त्राः । व्याचक्षणश्च सङ्क्षेपेणैतान्
कांश्चन भगवन्तं श्रीगुरुमरुत्पुर X कल्पतरुं स्तौति नारायणीये—

हे स्तोतारः कवीन्द्रास्तमिह खलु यथा चेतयध्वे तथैव

व्यक्तं वेदस्य सारमप्रणुवत जननोपात्तलीलाकथाभिः ।

जानन्तश्चास्य नामान्यखिलसुखकराणीति सङ्कीर्तयध्वं

हे विष्णो कीर्तनाद्यैस्तव खलु महतस्तत्त्वबोधम्भजेयम् ॥

इत्यादिना । श्रुतावत् च तत्पदं पूर्व्वप्रस्तुतविष्णुपरामर्शकम् । हे
जानन्तः । अखिलसुखकराणीति हेतोः । सम्यक् = देशादिनियमनिरपेक्ष-
ङ्कीर्तयध्वम् । श्रुतौ तस्मिन्त्युकार एवकारार्थे । तृतीयपादे चिदिति । चि-
द्रूपमित्यर्थः । अमो लोपश्छान्दसः । उदाहरिष्यते च—

निखिलनिगमवह्नीसत्फलञ्चित्स्वरूपम् । इति ।

टिप्पणी

आविवक्तनेत्यस्य सर्वत्रापि सर्वदाऽपि सर्वथाऽपि च कीर्तयतेत्यर्थः । भगवन्नामकीर्तनस्य देशविशेष, कालविशेष, जातिविशेष, शुचित्व, आचार, श्रद्धा-भक्ति, ज्ञानादिनिरपेक्षत्वादेव × “सर्वश्रुतिरहस्यज्ञोप्यन्तच्छृणु, भगवत आदि-पुरुषस्य नारायणस्य नामोच्चारणमात्रेण निर्धूतकलिर्भवति, नातः परतरो-पायस्सर्ववेदेषु दृश्यते, कोऽस्य विधिः ? नास्य विधिः, सर्वदा शुचिर-शुचिर्वा पठन् ब्रह्मणस्सलोकतां समीपतां सरूपतां सायुज्यतामेति”

“यत्र कुत्र स्थितो वाऽपि कृष्ण कृष्णेति कीर्तयेत् ।

सर्वपापविशुद्धात्मा स गच्छेत् परमाङ्गतिम् ॥”

“तापत्रयानलज्वालाज्वालिते देहमन्दिरे ।

विष्णुनामरसैशान्तिज्ञानन् कः कालमीक्षते ॥”

“कालक्षेपो न कर्तव्यः, क्षीणमायुः क्षणे क्षणे, ।

यमस्य कदना नास्ति, कर्तव्यं हरिकीर्तनम्* ॥”

“सा हानिस्तन्महच्छिद्रं सा चान्धजळमूकता ।

यन्मुहूर्तङ्गणं वाऽपि हरिनाम न कीर्तयेत् ॥”

“कालोऽस्ति यज्ञे, कालोऽस्ति दाने, कालोऽस्ति सज्जपे, ।

सर्वेशकीर्तने कालमीक्षमाणस्तु वञ्चकः ॥”

“ब्राह्मणाः क्षत्रिया वैश्यास्त्रियश्शूद्रान्त्यजातयः ।

नामसङ्कीर्तनङ्कत्वा यान्ति विष्णोः परम्पदम् ॥”

“सर्वकर्मबहिर्भूतस्सर्वपापयुतस्तथा ।

मुच्यते नात्र सन्देहो विष्णोर्नामानुकीर्तनात् ॥”

× श्रुतिस्मृतिकोटयः इत्यग्रिमेणान्वयः । श्रुतौ नामोच्चारणमात्रेणे-
ति कर्तरि तृतीया । निर्धूतः नितरामाकम्प्य विनाशितः कलयति
स्वस्थत्वशून्यीकरोति जीवानिति कलिस्संसारो यस्य स तथा । विधि-
रिति । इतिकर्तव्यतेत्यर्थः । सायुज्यतामित्यत्र तलू ष्यञ् वा स्वाथे ।
* नामकीर्तनङ्कणकीर्तनञ्चेति कीर्तनन्द्द्विविधमित्यवधेयम् ।

टिप्पणी

- “ अयं हि कृतनिर्वेशो जन्मकोट्यंहसामपि ।
यद्ब्रथाजहार विवधो नाम स्वस्त्ययनं हरेः ॥ ”
- “ विष्टजति हृदयत्र यस्य साक्षा-
द्धरिखशाभिहितोऽप्यघौघनाशः ।
प्रणयरघनया धृताङ्घ्रिपद्म-
स्स भवति भागवतप्रधान उक्तः ॥ ”
- “ सर्वजन्मसु यत् पापम्ज्ञानाज्ञानकृतम्भवेत् ।
सर्वन्दहति रामस्य कीर्तनत्र विचारयेत् ॥ ”
- “ अज्ञानादथवा ज्ञानादुत्तमश्लोकनाम यत् ।
सङ्कीर्तितमघम्पुंसान्दहत्येधो यथाऽनलः ॥ ”
- “ कृष्णेति मङ्गलनाम यस्य वाचि प्रवर्तते ।
भस्मीभवन्ति तस्याशु × महापातककोटयः ॥ ”

× महापातककोटय इति । अप्रारब्धान्यगणितमहापातकान्यपीत्यर्थः, अप्रारब्धानामेव पापानां भस्मीभवनस्याऽऽशुभावनियमात् ।

यद्ब्रह्मसाक्षात्कृतिनिष्ठयाऽपि
विनाशमायाति विना न भोगैः ।
अपैति नाम स्फुरणेन तत्ते
प्रारब्धकर्मैति विरौति वेदः ॥

इति भगवन्नामश्रवणकीर्तनाद्यन्यतमेन सत्यपि प्रारब्धानामपि भस्मी-
भावे, तत्र तु विषये तस्यावघातन्यायेनाऽऽवृत्तिरावश्यकी ।
विनिवृत्तश्च हन्ताहमसाध्यातङ्गगौरवात् ।
पूर्वमब्दाष्टकान्नामश्रवणावृत्तिवैभवात् ॥

(अत्रातङ्कपदेन रोगस्सन्तापो मरणासत्तिशङ्का चोच्यन्ते । रुक्ताप-
शङ्कास्वातङ्क इत्यमरः) महदनुगृहीतस्यतु पुरुषस्य प्रारब्धानामपि विनाशे

टिप्पणी

“ X यद्व्यक्षरक्षाम गिरेरितञ्जुणां
सकृत् प्रसङ्गादघमाशु हन्ति तत् ।
पवित्रकीर्तिन्तमलङ्घ्यशासन-
म्भवानहो द्वेष्टि शिवं शिवेतरः ॥ ”

“ हत्यायुतम्पानसहस्रमुग्र-
ज्जुर्वङ्गनाकोटिनिषेवणञ्च ।
स्तेयान्यसङ्गथानि हरेः प्रियेष
गोविन्दनाम्ना निहतानि सद्यः ॥ ”

“ एतेनैव ह्यघोनोऽस्य कृतं स्यादघनिष्कृतम् ।
यदा नारायणाऽऽयेति जगाद चतुरक्षरम् ॥ ”

“ + जिह्वा न वक्ति भगवद्गुणनामधेय-
श्चेतश्च न स्मरति तच्चरणारविन्दम् ।

सा नैवोपयुज्यते । अत एव कदाचन सुरमुनिमुख्यश्रीनारदपादानामनुग्रहेण
भगवदभिधानमुपशृण्वतामशेषाणामपि तदातननरकिनिकराणां सद्य एव
समुद्भूतिरशास्त्रविदामप्यविवादपदम् । एवमन्यदा “वेदराशि”रिति विश्रुत-
धरणिस्ुरमुनिमणिचरणकरणयाऽपि । इत्थमनेकशास्त्राणि श्रोत्रयोरमृतमभि-
पिच्छन्ति । यानि त्वभ्यस्तस्य, स्वसेदकमहत्स्पृहायाम्पुनरभ्यस्तस्यैव
भगवन्नामधेयस्य प्रारब्धसमुच्छेदकताम्प्रतिपादयन्ति । प्रारब्धस्य भोगै-
कविनाश्यत्वम्पुनरपवादवशात् प्रायिकमेव, प्राणिनामर्हिस्यत्वादिवत् ।
X यत् = यस्य द्व्यक्षरक्षाम “शिवे”ति, शिवमित्यद्रिमपदस्वारस्यात् ।
एवंल्लिखिते कश्चित् पृष्टवान्—किमरित नामिभेद इति । तम्प्रत्युक्तम्—नहि
नहि । किन्तु शिवहरस्पृहादेवादीनि हरिकृष्णनारायणप्रभृतीनि च नामान्ये-
कमेवाद्वितीयम्भगवन्तम्भजन्ते । इदमेव निवेदयितुं “शिवस्थाणु”रित्यत्र
“शिवादिनामभिर्हरिरेव स्तूयत” इति सर्वविदाग्भाष्यकृतानुक्तिश्श्रुति-
साक्षिकमवतिष्ठत इति । + यत् = येषाञ्जिह्वैकदाऽपि भगवद्गुणनाम-

टिप्पणी

- कृष्णाय नो नमति यच्छिर एकदाऽपि,
तानानयध्वमसतोऽकृतविष्णुकृत्यान् ॥ ”
- “ यस्य स्मृत्या च नामोक्त्या तपोयज्ञक्रियादिषु ।
न्यूनं सम्पूर्णतौघ्याति सद्यो, वन्दे तमच्युतम् ॥ ”
- “ नारायणाक्षरम्पुण्यन्न कदाऽप्युच्चरन्ति ये ।
वल्मीकं वदनगतेषामाहुर्जिह्वाच्च पन्नगीम् ॥ ”
- “ सकृन्नारायणेत्युक्त्वा पुमान् कल्पशतलयम् ।
गङ्गादिसर्वतीर्थेषु स्नातो भवति पुत्रक ॥ ”
- “ गोकोटिदानङ्ग्रहणादिकाले
प्रयागगङ्गायुतकल्पवासः ।
यज्ञायुतम्मेरुसुवर्णदान-
ज्ञोविन्दनाम्ना न समं शतांशे ॥ ”
- “ × सकृदुच्चरितैष्येन हरिरित्यक्षरद्वयम् ।
बद्धः परिकरस्तेन मोक्षाय गमनम्प्रति ॥ ”

धेयन्न वक्तव्यनेनाश्वनाऽन्वयः । × सकृदित्यादि । सञ्चितसकलदुरित-
मिकरनिराकरणमेव मोक्षाय गमनम्प्रति परिकरबन्धः = प्रगाढगात्रबन्ध-
स्समारम्भो वा । कीर्तनात् पापक्षयस्तदावृत्त्या तद्विषयाणां वासनानां
प्रचयोऽपचयश्च पापवासनानाम्, ततो भगवज्जनसेवासातत्यम्, ततस्तदुपव-
र्णितमहिमनि भगवति पुण्यश्लोकश्लेखरे नैष्ठिकी भक्तिः, ततः कामादीना-
मत्यन्तोच्छेदः, ततस्सत्त्वस्य परमोत्कर्षः, ततस्तत्त्वसाक्षात्कारः, ततो
मुक्तिरिति क्रमो भगवन्नामकौमुद्यान्तृतीयपरिच्छेदे

यस्य नामान्यधीयानैशुकैरपि शुकायितम् ।

विनेयैर्वह्वस्त्रीणां स कृष्णः कुरुतात् कृपाम् ॥

इति श्लोकेन तिलकितमुखे प्रबलप्रमाणमुपवर्णितः ।

टिप्पणी

- “ धर्माणामुत्तमो धर्मो नामसङ्कीर्तनं हरेः ।
 अनपायितया सर्वदेशकालाधिकारतः ॥ ”
- “ अवशेनापि यन्नामि कीर्तिते सर्वपातकैः ।
 पुमान् विमुच्यते सद्यस्सिंहत्रस्तैर्भृगैर्(धृक्)रिव ॥ ”
- “ × मधुरमधुरमेतन्मङ्गलमङ्गलाना-
 निखिलनिगमवल्लीसत्फलञ्चित्स्वरूपम् ।
 सकृदपि परिगीतं श्रद्धया हेळया वा
 भृगुवर नरमात्रन्तारयेत् कृष्णनाम ॥ ”
- “ साङ्केत्यम्पारिहास्यं वा स्तोभं हेळनमेव वा ।
 वैकुण्ठनामग्रहणमशेषाघहरं विदुः ॥ ”
- “ सर्वैश्वर्यप्रदम्मन्त्रमभवाग्नेस्तम्भनन्तथा ।
 हास्यात् कृष्णेति यो ब्रूया, + इद्यादस्मै ततोऽभयम् ॥ ”
- “ आचारहीनोऽपि मुनिप्रवीर
 भक्त्या विहीनोऽपि विनिन्दितोऽपि ।

× मधुरमधुरमिति । अत एव

मृद्वीका रसिता, सिता समशिता, स्फीतन्निपीतम्पय,-
 स्स्वयंतेन सुधाऽप्यघायि, कतिधा रम्भाधरः खण्डितः ? ।
 सत्यम्ब्रूहि मदीयजीव भवता भूयो भवे भ्राम्यता
 कृष्णेत्यक्षरयोरयम्मधुरिमोद्गारः क्वचिदक्षितः ? ॥

इति जगत्प्रसिद्धश्रीजगन्नाथपण्डितपादाः । लक्षितः किमिति काकु-
 सिद्धम् । सकृदपीति । अनावृत्तनाम्नो मोक्षवीजत्वप्रकारोऽधुनैव “कीर्त-
 नात् पापक्षयस्तदावृत्त्या तद्विषयाणां वासनानाम्प्रचयोऽपचयश्च पापवास-
 नाना”मित्यादिना दर्शितः । + स मन्त्रः अस्मै जनाय ततः = भवाग्ने-
 स्सकाशादभयन्दद्यात् ।

टिप्पणी

किन्तस्य, नारायणशब्दमात्रतो
विमुक्तपापो विशतेऽच्युताङ्गतिम् ॥ ”

“ पुल्लसोऽप्यथ चण्डाल आशौची च रजस्वला ।
पतितोऽप्यथ गृह्णन्ति नारायण इति प्रभो ॥ ”

“ + यन्नामधेयश्रवणानुकीर्तना-
द्यत्प्रहृणाद्यत्स्मरणादपि क्वचित् ।
श्वादोऽपि सद्यस्सवनाय कल्पते,
कुतः पुनस्ते भगवन्नु दर्शनात् ॥

अहो बत श्वपचोऽतो गरीयान्
यज्जिह्वाग्रे वर्तते नाम तुभ्यम् ।
तेपुस्तपस्ते जुहुवुस्सस्नुरार्या
ब्रह्मानूचुर्नाम गृणन्ति ये ते ॥ ”

+ अत्रेयम्भावार्थदीपिका—यन्नामधेयस्य श्रवणमनुकीर्तनञ्च तस्मा-
त् । क्वचित् = कदाचिदपि । श्वानमत्तीति श्वादः = श्वपचः सोऽपि
सवनाय = सोमयागाय कल्पते = योग्यो भवति । अनेन पूज्यत्वं लक्ष्यते ।
तदुपपादयति—अहो बतेत्याश्रयं । यस्य जिह्वाग्रे तुभ्यम् = तव नाम वर्तते
स श्वपचोऽप्यतोऽस्मादेव हेतोर्गरीयान् । यत् = यस्माद्वर्ततेऽत इति वा ।
कुत इत्यत आह—त एव तपस्तेपुः = कृतवन्तः । जुहुवुः = होमङ्कृतवन्तः,
सस्नुः = तीर्थेषु स्नाताः । आर्याः = त एव सदाचाराः । ब्रह्म = वेदम् ।
अनूचुः = अधीतवन्तः । त्वन्नामकीर्तने तपोहोमादिकमन्तर्भूतमतस्ते पु-
ण्यतमा इत्यर्थः । यद्वा जन्मान्तरे तैस्तपआदि सर्वङ्कृतमिति त्वन्नाम-
कीर्तनमहाभाग्योदयादवगम्यत इत्यर्थ इति । भावार्थदीपिकायामवगम्यत
इति । अनुमीयत इत्यर्थः ।

टिप्पणी

“ पतितः कितवः किरातको वा
श्वपचो वा हरिनाम यस्य वाचि ।
सकृदप्यवशाद्विनिर्गतञ्चेत्
कुलदैवम्मम तस्य पादधूलिः ॥ ”

“ आर्ता विषण्णारिशयिलाश्च भीता
घोरेषु च व्याधिषु वर्तमानाः ।
सङ्कीर्त्य नारायणशब्दमात्रं
विमुक्तदुःखास्तुखिनो भवन्ति ॥ ”

“ न गुरुर्नोपदेशश्च न दीक्षा न च दक्षिणा ।
न देशकालनियमो नाममन्त्रजपे हरेः ॥ ”

“ गोवधं स्त्रीवधं स्तेयम्पापम्ब्रह्मवधादिकम् ।
गोविन्दकीर्तनादेव शतधा याति नारद ॥ ”

“ हरिरिति सकृदुच्चरित-
न्दस्यु × छलेनापि यैर्मनुजैः ।
जननीमार्गम्मुक्त्वा
मम पदवीन्निविशते मर्त्याः ॥ ”

“ न हि भगवन्नघटितमिद-
न्त्वदर्शनाञ्जृणामखिलपापक्षयः ।
यन्नामसकृच्छ्रवणात्
पुल्कसकोऽपि विमुच्यते संसारात् ॥ ”

“ विष्णोर्नामैव पुंसश्शमलमपनुदत् पुण्यमुत्पादयच्च
ब्रह्मादिस्थानभोगेष्वरतिमथ गुरोश्श्रीपदद्वन्द्वभक्तिम् ।

× “छ्छ” इति प्रयोक्तव्ये छन्दोऽनुसारी चकारविरह आर्षः ।
निविशत इत्येकवचनञ्च ।

टिप्पणी

तत्त्वज्ञानञ्च विष्णोरिह मृतिजननम्भ्रान्तिबीजञ्च दग्ध्वा
पूर्णानन्दैकबोधे महति च पुरुषं स्थापयित्वा निवृत्तम् ॥ ”

“ अर्थवादं हरेर्नाम्नि सम्भावयति यो नरः ।

स पापिष्ठो मनुष्याणाञ्चरके पतति स्फुटम् ॥ ”

“ मन्नामकीर्तनफलं विविधन्निशम्य

न श्रद्धधाति मनुते यदुतार्थवादम् ।

यो मानुषस्तमिह दुःखचये क्षिपामि

संसारघोरविविधार्तिनिपीडिताङ्गम् ॥ ”

इत्येवमायाश्रुतिस्मृतिकोटयः । एवञ्चिरङ्गत्वे सुसिद्धे ×

“ + प्र तत्ते' अद्य शिंपिविष्ट नामार्यशं'सामि वयुना'नि विद्वान् ।”

“ त्वेषं ह्यंस्य स्थविरस्य नामं ”

“ यस्य नामस्मृतौ भक्तिस्तस्य भक्तिर्दृढा हरौ । ”

“ तदस्मसारं हृदयम्बतेद-

ध्यद्गृह्यमाणैर्हरिनामधेयैः ।

न विक्रियेताथ यदा विकारो

नेत्रे जलङ्गात्ररुहेषु हर्षः ॥ ”

“ नामैव शीलयन्तो हि संसिद्धास्सनकादयः । ”

“ अहर्निशं स्मरन्नाम कृष्णम्पश्यति चक्षुषा ॥ ”

× द्रष्टव्यानीत्युपरितनेनान्वयः । + शिपयः = पशवः = जीवाः

तेष्वन्तर्यामितया प्रविष्ट हे विष्णो त्वत्प्रसादादद्य वयुनानि विद्वान् = ज्ञे-
यानि जानन्नर्योऽहन्तत् = स्वातन्त्र्येण निखिलानर्थविनिवर्तकतया सकल्प-
मर्थप्रवर्षितया च प्रसिद्धन्ते नाम प्र = सर्वोत्कृष्टतया शंसामि = स्तौमि ।
त्वेषमिति । स्थविरस्यानादेरस्य विष्णोर्नाम त्वेषं हि = प्रज्वलमेव ।
अविद्यातत्कार्यदाहकमानन्दप्रकाशकञ्चेत्यर्थः ।

टिप्पणी

- “ मन्त्रतस्तन्त्रतश्छिद्रन्देश, काल, हर्षवस्तुतः ।
सर्वङ्करोति निश्छिद्रन्नामसङ्कीर्तनन्तव ॥ ”
- “ सर्वरोगोपशमनं सर्वोपद्रवनाशनम् ।
शान्तिर्द सर्वरिष्टानां हरेर्नामानुकीर्तनम् ॥ ”
- “ नामसङ्कीर्तनाज्जातम्पुण्यज्ञोपचयन्ति ये ।
महाव्याधिसमायुक्ताः क्लेशभाजो भवन्ति ते ॥ ”
- “ राज्यम्भोगांश्च विपुलान् पुत्रानिच्छसि सम्पदः ।
तदायत्तेन मनसा कुरु गोविन्दकीर्तनम् ॥ ”
- “ स्तेनस्सुरापो मित्रभृग्ब्रह्महा गुरुतल्पगः ।
स्त्रीराजपितृगोहन्ता ये च पातकिनोऽपरे ॥
सर्वेषामप्यधवतामिदमेव सुनिष्कृतम् ।
नामव्याहरणं विष्णोर्यतस्तद्विषया मतिः ॥ ”
- “ यत्कृत्यन्तत्र कृत-
य्यदकृत्यङ्कृत्यवत्तदाचरितम् ।
उभयोः प्रायश्चित्तं
शिवनामाक्षरद्वयोच्चरितम् ॥”
- “ जगन्नाथेति नाम्ना माङ्कीर्तयिष्यन्ति ये नराः ।
अपराधशतन्तेषाङ्गमिष्ये नात्र संशयः ॥ ”
- “ x दुष्टसर्पेण दद्यानाङ्गाढन्दुरितरूपिणाम् ।
औषधम्परमम्पुंसामाहुः केशवकीर्तनम् ॥ ”
- “ विमुखा ये हरेः + कीर्तौ तेषां हि यमकिङ्कराः ।
अनालोक्य मुखङ्कुर्धन्त्यहो नरकयातनाः ॥ ”

x दुष्टो दुर्जन एव सर्पस्तेन । दुरितरूपिणाम् = दुरितात्मकविष-
व्यासानाम् । + कीर्तौ = कीर्तने ।

टिप्पणी

“ नारायणेति मन्त्रोऽस्ति वागस्ति वशवर्तिनी ।
तथाऽपि नरके घोरे पतन्तीत्येतदद्भुतम् ॥ ”

“ नाम्नोऽस्ति यावती शक्तिः पापनिर्हरणे हरेः ।
तावत् कर्तुञ्ज शक्नोति पातकम्पातकी जनः ॥ ”

“ × न निष्कृतैरुदितैर्ब्रह्मवादिभिः ।

स्तथा विशुध्यत्यघवान्त्रतादिभिः ।

यथा हरेर्नामपदैरुदाहृतै-

स्तदुत्तमश्लोकगुणोपलम्भकम् ॥”

“वसन्ति यानि सर्वाणि पावनानि महीतले ।
न तानि तुल्यतांय्यान्ति कृष्णनाम्नस्तु कीर्तने ॥”

“नारायणेति कल्याणी वाणी यस्य मुखाम्बुजे ।
स धन्यः पावयत्यन्यान् + स्वदृष्टिपथगोचारान् ॥”

“क नाकपृष्ठगमनम्पुनरावृत्तिलक्षणम् ।

क जपो वासुदेवेति मुक्तिबीजमनुत्तमम् ॥”

“गोविन्देति समुच्चार्य पदङ्घ्रितकल्मषः ।

क्षत्रबन्धुर्विशुद्धात्मा गोविन्दत्वमुपेयिवान् ॥”

× नेत्यादि ।

श्रुतिस्मृतिभ्यां विहिता व्रतादयः

पुनन्ति पापन्न लुनन्ति वासनाम् ।

अनन्तसेवा तु निकृन्तति द्वयी-

भिति प्रभो त्वत्पुरुषा बभापिरे ॥

इति नारायणीये । वासनाम् = सजातीयकर्मोत्पादकं संस्कारम् ।

अनन्तस्य = भगवतः सेवा श्रवणकीर्तनादिना । + स्वो दृष्टिपथगोचरो
येषामित्यपि विग्रहो बोध्यः ।

टिप्पणी

- “संसारसर्पसन्दष्टनष्टचेष्टैकभेषजम् ।
कृष्णेति वैष्णवम्मन्त्रमुक्त्वा मुक्तो भवेन्नरः ॥”
- “तापत्रयाभितप्तानान्तृष्णयाऽभिहतात्मनाम् ।
नारायणेति मन्त्रोऽयं संसारार्णवतारकः ॥”
- “जिह्वां लब्ध्वापि यः कृष्णङ्कीर्तनीयञ्च कीर्तयेत् ।
लब्ध्वापि मोक्षनिश्रेणिं स नाऽऽरोहति दुर्मतिः ॥”
- “अपहाय हरेर्नाम घोरसंसारभेषजम् ।
आत्मनो लभते मुक्चिङ्केनोपायेन पण्डितः ॥”
- “संसारचक्रे परिवर्तमान-
स्समस्तदुःखामयभीतिमार्गे ।
उपास्य भक्त्या हरिमीशितारं
ब्रजेद्विमुक्तिं हरिनामतो वा ॥”
- “नातः परङ्कर्मनिबन्धकृन्तन-
म्मुमुक्षतान्तीर्थपदानुकीर्तनात् ।
न यत् पुनः कर्मसु सज्जते मनो
रजस्तमोभ्यां × क्लिलन्ततोऽन्यथा ॥”
- “ + औत्तानपाद भगवांस्तव शार्ङ्गधन्वा
देवः क्षिणोत्ववनतार्तिहरो विपक्षान् ।
यन्नामधेयमभिधाय निशम्य चाद्धा*
† लोकोऽञ्जसा‡ तरति दुस्तरमङ्ग मृत्युम् ॥”

× क्लिलम् = मलिनम् । + “औत्तानपादे” इत्यकेरळपाठः । स चापत्यार्थकप्रत्ययान्तोऽपि भ्रम्रच्छन्दस्कः । * अद्धा = साक्षात् । जन्मान्तरव्यवधानमन्तरेत्यर्थः । † लोकः = प्राणिमात्रम् । अस्ति हि काक-कुक्कुरप्रभृतीनामपि श्रीगुरुमरुत्सदनादिसन्निहितानां भगवन्नामधेयश्रवणसौ-त्तम्यम् । ‡ अञ्जसा = सुखेनैव । साधनचतुष्टयसाधनपूर्वकवेदान्तश्रवण-

टिप्पणी

- “परदाररतो वाऽपि परापकृतिकारकः ।
 स शुद्धो मुक्तिमाप्नोति कृष्णनामानुकीर्तनात् ॥”
- “वासुदेवेति सङ्कीर्त्य सुरापो व्याधितोऽपि वा ।
 मुक्तो जायेत नियतम्महाविष्णुः प्रसीदति ॥”
- “यस्य नाम्नि स्मृते मर्त्यस्समुत्क्रान्तेरनन्तरम् ।
 प्राप्नोति शाश्वतं स्थानन्ततः पूज्यतरो हि कः ॥”
- “जन्ममृत्युप्रशमनम्मूलाविद्याविनाशनम् ।
 कृष्णसङ्कीर्तनं विद्धि × यतो नान्यद्ब्रह्महम् ॥”
- “महादेव महादेव महादेवेत्ययन्ध्वनिः ।
 मोक्षलक्ष्मीगृहद्वारकवाटोद्घाटनध्वनिः ॥”
- “कबळे कबळे चैव कुर्याद्गोविन्दकीर्तनम् ।
 नित्योपवासी स नरो मुक्तसङ्गो न संशयः ॥”
- “विसृज्य लज्जाँय्योऽधीते मन्त्रामानि निरन्तरम् ।
 कुलकोटिसमायुक्तो लभते मामकम्पदम् ॥”
- “अहो चित्रमहो चित्रमहो चित्रं हि पाण्डव ।
 हरिनाम्नि स्थिते लोकस्संसारे वर्तते पुनः ॥”
- “क चाहङ्कितवः पापो ब्रह्मघ्नो निरपत्रपः ।
 क च नारायणेत्येतद्भगवन्नाम मङ्गलम् ॥”
- “रामेति कीर्तनं राजन् सर्वरोगनिवारणम् ।
 प्रायश्चित्तं हि पापानाम्मुक्तिर्दं सर्वदेहिनाम् ॥”

मननादिक्लेशान् विनैवेत्यर्थः । उपरपीपदच्चेदं भगवन्नामकौमुद्यान्तृतीयपरि-
 च्छेदे, श्रुतश्रुतिशिरस्समयानामपि कथञ्चन जाततत्त्वज्ञानानामपि निमी-
 लिततत्त्वज्ञानानान्तत्त्वज्ञानोन्मीलनविरोधिविघ्नविघातकतया भगवन्नामा-
 श्रयणावश्यकत्वमुपदर्शय तदनन्तरं श्रुतिप्रामाण्येन । × यतः = कृष्ण-
 सङ्कीर्तनात् अन्यत् साधनमहन्न वदामि ।

टिप्पणी

- “असारभूतसंसारसागरोत्तारकनृणाम् ।
व्यसनोत्तारकश्चैव हरिरित्यक्षरद्वयम् ॥”
- “महाव्याधिसमाच्छन्नो राजबाधोपपीडितः ।
नारायणेति सङ्कीर्त्य निरातङ्को भवेन्नरः ॥”
- “ईशोऽहं सर्वजगतांनाम्नां विष्णोर्हि जापकः ।
सत्यं सत्यं वदाम्येव हरेर्नाम गतिर्नृणाम् ॥”
- “हित्वा सकलपापानि लब्ध्वा सुकृतसञ्चयम् ।
स पूतो जायते धीमान् मुरजिन्नामकीर्तनात् ॥”
- “महतस्तपसो मूलम्प्रसवम्पुण्यसन्ततेः ।
धर्मार्थकाममोक्षार्थङ्कुर गोविन्दकीर्तनम् ॥”
- “स्वर्गापवर्गयोः पुंसाङ्कारणम्भुवि सम्पदाम् ।
सर्वासामपि सिद्धीनाम्मूलन्तञ्जामकीर्तनम् ॥”
- “सर्ववेदेषु यत् पुण्यं सर्वतीर्थेषु यत् फलम् ।
तत् फलं समवाप्नोति कीर्तयित्वा जनार्दनम् ॥”
- “नारायणाक्षरम्पुण्यजिह्वाग्रे यस्य वर्तते ।
नारायणस्तमन्वेति वत्सङ्गौरिव वत्सला ॥”
- “स स्नातस्सर्वतीर्थेषु सर्वयज्ञेषु दीक्षितः ।
स च दानफलम्प्राप्तो यस्तु सङ्कीर्तयेद्भरिम् ॥”
- “स गङ्गा स गया सेतुस्स काशी स च पुष्करम् ।
जिह्वाग्रे वर्तते यस्य हरिरित्यक्षरद्वयम् ॥”
- “किन्तीर्थैः किं हि गोदानैः किंय्यज्ञैर्युक्तदक्षिणैः ।
अहन्यहनि गोविन्दकीर्तनङ्कुर्वताञ्जणाम् ॥”
- “किन्दानैः किन्तपोभिर्वा किंय्यज्ञैर्युक्तदक्षिणैः ।
अहन्यहनि गोविन्दकीर्तनम्परिऽऽण्वताम् ॥”

टिप्पणी

- “न यज्ञैर्नापि विज्ञानैर्न प्रणामैर्न चार्चनैः ।
 न च योगैस्तथा तुष्येद्यथा सङ्कीर्तनाद्धरिः ॥”
- “न दानैर्विधिवद्दत्तैर्न पुष्पैर्नानुलेपनैः ।
 तोषमेति महाद्युद्धे यथा × कीर्त्या जगत्पतिः ॥”
- “इदमेव हि माङ्गल्यमिदमेव धनार्जनम् ।
 जीवितस्य फलञ्चैतद्यद्दामोदरकीर्तनम् ॥”
- “महिम्नस्तु हरेर्नाम्नः पारङ्गन्तुज होश्वराः ।
 मनवोऽपि मुनीन्द्राश्च, कथन्तत् क्षुल्लको व्रजेत् ॥”
- “तत्कीर्तनं स्वल्पफलं हि मत्वा
 त्यजेति नूनङ्कथितम्भवद्भिः ।
 तस्मिन् फलं श्रावयितुन्नित्रनेत्र-
 श्रोतुञ्च तत् पद्मभवोऽधिकारी ॥”
- “एतदेव परम्ज्ञानमेतदेव परन्तपः ।
 एष एव परो धर्मो वासुदेवस्य कीर्तनम् ॥”
- “म ऋचम्मा यजुस्तात मा साम पठ किञ्चन ।
 गोविन्देति हरेर्नाम गेयज्ञायस्व नित्यशः ॥”
- “किन्तात वेदागमशास्त्रविस्तरै-
 स्तीर्थैरनेकैरपि किम्प्रयोजनम् ।
 यर्ह्यात्मनो वाञ्छसि मोक्षकारण-
 ङ्गोविन्द गोविन्द इति स्फुटं वद ॥”
- “न वेदैर्न तपोभिर्वा सुतप्तैर्विधिवद्धरिः ।
 सन्तुष्टिं घ्याति विश्वेशो यथा सङ्कीर्तनाङ्गमुने ॥”
- “सर्वतीर्थाभिगमनं सर्वाश्रमनिषेवणम् ।
 न तथा पापविच्छिद्यै हरेर्नामामृतं यथा ॥”

टिप्पणी

- “ऋग्वेदोऽथ यजुर्वेदस्सामवेदो ह्यथर्वणः ।
अधीतास्तेन, येनोक्तं हरिरित्यक्षरद्वयम् ॥”
“ x भवन्ति सर्वशास्त्राणि कृष्णनाम्नि स्थितान्यहो ।
एतत्तत्त्वज्ञं जानाति राजा वाऽपि भवानपि ॥”
“मानवो विष्णुनामानि पठन्नित्यमतन्द्रितः ।
यँय्यङ्काममभिध्यायेत्तन्माप्रोत्यसंशयम् ॥”
“नामापराधयुक्तानामान्येव हरन्त्यघम् ।
अविश्रान्तिप्रयुक्तानि तान्येवार्थकराणि च ॥”
“उचितम्पापिनाम्पुंसांमुपेक्षा हरिकीर्तने ।
खादन्ति मुक्ता माकन्दन्निम्बपत्रङ्कमेळकाः ॥”
“सर्वार्थशक्तियुक्तस्य देवदेवस्य चक्रिणः ।
यद्वाऽभिरोचते नाम तत् सर्वार्थेषु कीर्तयेत् ॥”

इत्येवम्प्रमुखान्यप्यसङ्ख्यवचनानि द्रष्टव्यानि । सुस्थितेऽपीत्यमहो
अपामरतया प्रतीयमाना अपि केचन कर्मजडा (कर्मश्रद्धाभराकान्तमन्द-
मतयः) नेह श्रद्दधते । अत एवोक्तम्—

प्रायेण वेद तदिदञ्च महाजनोऽय-
न्देव्या विमोहितमतिर्वत्त माययाऽलम् ।
प्रय्याञ्जहीकृतमतिर्मधुपुष्पितायां
वैतानिके महति कर्मणि युज्यमानः ॥

(श्री० भा० ६ । ३ । २५)

इत्यादि । प्रत्युतं श्रद्दधत एव मुग्धतया बुध्यमाना अपि केपि धन्वधु-
रीणा इति कोपि भगवदनुग्रह एव भक्तिमार्गं जनान् प्रवर्तयतीत्यलम् ।

x सर्वशास्त्राणि वेदवेदाङ्गादीनि कृष्णनाम्नि स्थितानि = तत्रैव
व्यापारभेदेन पर्यवसितानि भवन्ति । अत एवोदाहृतम्प्राक्—

निखिलमिगमवह्नीसत्फलाच्चित्स्वरूपम् । इति ।

टीका

तथा च—

को नु राजन्निन्द्रियवान् मुकुन्दचरणाम्बुजम् ।
न भजेत् सर्वतोमृत्युरूपास्यममरोत्तमैः ॥

(श्री० भा० ११।२।२)

तच्च भजनं विवृतम्—

श्रवणङ्गीर्तनं विष्णोस्स्मरणम्पादसेवनम् ।
अर्चनं वन्दनन्दास्यं सख्यमात्मनिवेदनम् ॥
इति पुंसाऽर्पिता विष्णौ भक्तिश्चेन्नवलक्षणा ।
क्रियते भगवत्यद्धा तन्मन्येऽधीतमुत्तमम् ॥

(श्री० भा० ७।५।२३—२४)

तदेवं सङ्क्षिप्तम्—

तस्मान्द्धारत सर्वात्मा भगवान् हरिरीश्वरः ।
श्रोतव्यः कीर्तितव्यश्च स्मर्तव्यश्चेच्छ्रुताऽभयम् ॥

(श्री० भा० २।१।५)

क्रमेणोदाहरणम्—

टिप्पणी

धाम्नो गुरुमरुद्धामधाम्नो नाम्नोऽपरजनाः ।

नास्ति तत्कोपरूपाघरोगविध्वंसनौषधम् ॥

१ भागवतधर्मत्वरूपसामान्यधर्मस्यैव लक्ष्यतावच्छेदकत्वात्तद्गीत्यो-
दाहरति—तथा चेत्यादि । इन्द्रियवान् = भजनोपकरणभूतश्रोत्रवागादि-
मान् । एकादशस्कन्धवचनोदाहरणमिदमादिमकारिकाविवृतिविरति × विर-
चितटिप्पण्युदाहृतंश्रुत्यादेरप्युपलक्षणम् । २ तत् = श्रवणकीर्तनादिभजन-
नवकम् एवम् = वक्ष्यमाणप्रकारेण सङ्क्षिप्तम् ।

× विरत्यन्तस्य विरचितेत्यनेन सप्तमीसमासः ।

टीका

सङ्कीर्त्यमानो भगवाननन्त-
श्रुतानुभावो व्यसनं हि पुंसाम् ।
प्रविश्य चित्तं विधुनोत्यशेष-
यथा तमोऽर्कोऽभ्रमिवातिवातः ॥

मृषागिरस्ता ह्यसतीरसत्कथा
न कथ्यते यद्भगवानधोक्षजः ।
तदेव सत्यन्तदु हैव मङ्गल-
न्तदेव पुण्यम्भगवद्गुणोदयम् ॥

तदेव रभ्यं रुचिरन्नवन्नव-
न्तदेव शश्वन्मनसो महोत्सवम् ।
तदेव शोकार्णवशोषणन्ना-
थ्यदुत्तमश्लोकयशोऽनुर्गीयते ॥

न यद्वचश्चित्रपदं हरेर्यशो
जगत्पवित्रम्प्रगृणीत कर्हिचित् ।
तद्वाङ्क्षतीर्थन्न तु हंससेवित-
यत्राच्युतस्तत्र हि साधवोऽमलाः ॥

टिप्पणी

१ चित्रपदमपि यद्वचो जगत्पवित्रं हरेर्यशः कर्हिचिदपि न प्रगृणीत,
तद्वाङ्क्षतीर्थमित्यादिरन्वयः ।

न यद्वचश्चित्रपदं हरेर्यशो
जगत्पवित्तम्प्रगृणीत कर्हिचित् ।
तद्वायसन्तीर्थमुशन्ति मानसा
न यत्र हंसा निरमन्त्युषिकक्षयाः ॥

इति प्रथमस्कन्धे पञ्चमाध्याये दशमम्पद्यम् । तद्वदिहापि यद्वच इति
दाक्षिणात्य एव समीचीनः पाठो न तु तद्वच इति वैदेशिक इति विशादम् ।

टीका

१ स वाग्विसर्गो जनताघसम्भवो
यस्मिन् प्रतिश्लोकमबद्धवत्यपि ।
नामान्यनन्तस्य यशोङ्कितानि य-
च्छृण्वन्ति गायन्ति गृणन्ति साधवः ॥

(श्री० भा० १२ । १२ । ४७-५१)

यशश्श्रयामेव परिश्रमः परो
वर्णाश्रमाचारतपश्श्रुतादिषु ।
अविस्मृतिश्श्रीधरपादपद्मयो-
र्गुणानुवादश्रवणादिभिर्हरेः ॥
अविस्मृतिः कृष्णपदारविन्दयोः
क्षिणोत्यभद्राणि शमन्तनोति च ।
सत्त्वस्य शुद्धिम्परमात्मभक्ति-
म्ज्ञानञ्च विज्ञानविरागयुक्तम् ॥

(श्री० भा० १२ । १२ । ५२-५४)

स्मरतः पादकमलमात्मानमपि यच्छ्रुति ।
किञ्चवर्थकामान् भजतो नात्यभीष्टाङ्गद्वगुरुः ॥

(श्री० भा० १० । ८० । ११)

दूष्टन्तवाङ्घ्रियुगळज्जनतापवर्ग-
म्ब्रह्मादिभिर्हृदि विचिन्त्यमगाधबोधैः ।
संसारकूपपतितोत्तरणावलम्ब-
न्ध्यायंश्चराम्यनुगृहाण यथा स्मृतिस्स्यात् ॥

(श्री० भा० १० । ६९ । १८)

टिप्पणी

१ सद्वाग्विसर्गो जनताघविल्लव इति प्रथमपञ्चमैकादशस्य प्रथमः
पादः । अवशिष्टस्तु समानमेव ।

टीका

तन्नस्समादिशोपायैद्येन ते चरणाब्जयोः ।
स्मृतिर्यथा न विरमेदपि संसरतामिह ॥

(श्री० भा० १० । ७३ । १५)

तस्माद्रजोरागविषादमन्यु-
मानस्पृहाभयदैन्याधिमूलम् ।
हित्वा गृहं संसृतिचक्रवाळ-
नृसिंहपादम्भजताकुतोभयम् ॥ इति ।

(श्री० भा० ५ । १८ । १४)

अहो अमीषाङ्किमकारि शोभन-
म्प्रसन्न एषां स्विदुत स्वयं हरिः ।
यैर्जन्म लब्धन्नृषु भारताजिरे
मुकुन्दसेवौपर्यिकं स्पृहा हि नः ॥

(श्री० भा० ५ । १९ । २१)

यास्सम्पर्यचरन् प्रेम्णा पादसंवाहनादिभिः ।
जगद्गुरुम्भर्तृवुध्या तासाङ्किं वर्यते तपः ॥

(श्री० भा० १० । ९० । २७)

वैदिकस्तान्त्रिको मिश्र इति मे त्रिविधो मखः ।
त्रयाणामीप्सितेनैव विधिना मां समर्चयेत् ॥

(श्री० भा० ११ । २७ । ७)

एवङ्क्रियायोगपथैः पुमान् वैदिकतान्त्रिकैः ।
अर्चन्नुभयतस्सिद्धिम्मत्तो विन्दत्यमीप्सिताम् ॥

(श्री० भा० ११ । २७ । ४९)

यत्पादयोरशठधीस्सलिलम्प्रदाय
दूर्वाङ्कुरैरपि विधाय सतीं सपर्याम् ।

टीका

अप्युत्तमाङ्गतिमसौ भजते त्रिलोकी-
न्दाश्वानविक्रवमनाः कथमार्तिमृच्छेत् ॥

(श्री० भा० ८ । २२ । २३)

अहो प्रणामाय कृतस्समुद्यमः
प्रपन्नभक्तार्थविधौ समाहितः ।
यल्लोकपालैस्त्वदनुग्रहोऽमरै-
रलब्धपूर्वोपसदेऽसुरेऽर्पितः ।

(श्री० भा० ८ । २३ । २)

तत्तेऽनुकम्पां सुसमीक्षमाणे
भुञ्जान एवात्मकृतं विपाकम् ।
हृद्वाग्वपुर्भिर्विदधन्नमस्ते
जीवेत यो मुक्तिपदे स दायभाक् ॥

(श्री० भा० १० । १४ । ८)

ममाद्यामङ्गलन्नष्टम्फलवांश्चैव मे भवः ।
यन्नमस्ये भगवतो योगिध्येयाङ्घ्रिपङ्कजम् ॥

(श्री० भा० १० । ३८ । ६)

पतितस्वलितो ^१वाऽऽर्तः क्षुत्वा वा विवशो ब्रुवन् ।
हरये नम इत्युच्चैर्मुच्यते सर्वपातकात् ॥

(श्री० भा० ११ । १२ । ४६)

नतास्म ते नाथ पदारविन्द-
म्वुद्धीन्द्रियप्राणमनोवचोभिः ।

टिप्पणी

१ वाकार एव दाक्षिणात्यः । औत्तरदेशिकेऽपि पूर्वम्मुद्रिते प्रस्तुत-
पुस्तके भक्तिरसायननामके तत्पाठ एवानुसृतो दृश्यते न चकारः ।

टीका

यश्चिन्त्यतेऽन्तर्हृदि भावयुक्तै-
र्मुमुक्षुभिः कर्ममयोरुपाशात् ॥

(श्री० भा० ११ । ६ । ७)

श्रीमद्भगवद्गीतासु च—

मन्मना भव मद्भक्तो मद्याजी मान्त्रमस्कुरु ।
मामेवैष्यसि सत्यन्ते प्रतिजाने प्रियोऽसि मे ॥

(अ० १८ । श्लो० ६५)

यन्नामश्रुतिमात्रेण पुमान् भवति निर्मलः ।
तस्य तीर्थपदः किं वा दासानामवशिष्यते ॥

(श्री० भा० ९ । ५ । १६)

किञ्चित्रमच्युत तवैतदशेषबन्धो
दासेष्वनन्यशरणेषु यदात्मसात्त्वम् ।
योऽरोचयत् सह मृगैस्त्वयमीश्वराणां
श्रीमत्किरीटतटपीडितपादपीठः ॥

(श्री० भा० ११ । २९ । ४)

कायेन वाचा मनसेन्द्रियैर्वा
बुद्ध्याऽऽत्मना वाऽनुसृतस्वभावात् ।
करोति यद्यत्, सकलम्परस्मै
नारायणायेति समर्पयेत्तत् ॥

(श्री० भा० ११ । २ । ३६)

अहो भाग्यमहो भाग्यन्नन्दगोपव्रजौकसाम् ।
यन्मित्रम्परमानन्दम्पूर्णम्ब्रह्म सनातनम् ॥

(श्री० भा० १० । १४ । ३२)

इत्थं सताम्ब्रह्मसुखानुभूत्या
दास्यङ्गतानाम्परदैवतेन ।

टीका

मायाश्रितानान्नरदारकेण
साकं विजहुः कृतपुरणपुञ्जाः ॥

(श्री० भा० १० । १२ । ११)

मर्त्यो यदा त्यक्तसमस्तकर्मा
निवेदितात्मा विचिकीर्षितो मे ।
तदाऽमृतत्वम्प्रतिपद्यमानो
मयाऽऽत्मभूयाय च कल्पते वै ॥

(श्री० भा० ११ । २९ । ३४)

धर्मार्थकाम इति योऽभिहितस्त्रिवर्ग
ईक्षा त्रयी नयदमौ विविधा च वार्ता ।
मन्ये तदेतदखिलन्निगमस्य सत्यं
स्वात्मार्षणं स्वसुहृदः परमस्य पुंसः ॥

(श्री० भा० ७ । ६ । २६)

देवर्षिभूतास्रनृणाऽम्पितृणा-
न्न किङ्करो नायमृणी च राजन् ।
सर्वात्मना यश्शरणं शरण्य-
ङ्गतो मुकुन्दम्परिहृत्य कर्तम् ॥

(श्री० भा० ११ । ५ । ४१)

तस्मादेवंरूपेण यथाशक्ति भागवतधर्मानुष्ठानं भवति चतु-
र्थी भूमिका । एतच्चतुष्टयं साधनमेव ।

ततो रत्यङ्कुरोत्पत्तिः । रतिर्नाम भक्तिरसस्थायिभावो
द्रुतचित्तप्रविष्टभगवदाकारतारूपस्संस्कारविशेष इति वक्ष्यते ।
स एवाङ्कुरो भागवतधर्मानुष्ठानात्मकबीजस्य । तदुक्तम्—

टिप्पणी

१ स एवाङ्कुर इति । सूक्ष्मतया विद्यमानत्वे सति, परिपाकविशेषेण
स्थूलतामासाद्य बहुलफलशालितया भावित्वादिति भावः । कस्य बीजस्याङ्कुर

टीका

सताम्प्रसङ्गान्मम वीर्यसंघिदो
भवन्ति हृत्कर्णरसायनाः कथाः ।
तज्जीषणादाश्वपवर्गवर्त्मनि
श्रद्धा रतिर्भक्तिरनुक्रमिष्यति ॥

(श्री० भा० ३ । २५ । २५)

श्रद्धा भक्तिरसानुभवे, ततो रतिः स्थायिभावः, ततस्स
एव भक्तिरसताम्प्राप्तोऽनुक्रमेण भविष्यतीत्यर्थः ।

एवम्मनः कर्मवशम्प्रयुङ्क्ते
ह्यविद्ययाऽऽत्मन्युपधीयमाने ।
प्रीतिर्न यावन्मयि वासुदेवे
न मुच्यते देहयोगेन तावत् ॥

(श्री० भा० ५ । ५ । ६)

भवापवर्गो भ्रमतो यदा भवे-
जनस्य तर्ह्यच्युत सत्समागमः ।
सत्सङ्गमो यर्हि तदैव सद्गतौ
परावरेषे त्वयि जायते मतिः ॥

(श्री० भा० १० । ५१ । ५४)

त्वयि मेऽनन्यविषया मतिर्मधुपतेऽसकृत् ।
रतिमुद्रहतादद्धा गङ्गेवौघमुदन्वति ॥

(श्री० भा० १ । ८ । ४२)

टिप्पणी

इत्यपेक्षायामत्राङ्कुरस्वारोपात् पूर्वभूमिकायां बीजत्वारोपम्मूलसूचितमभि-
सन्धायाह— भागवतधर्मेति । १ हिशब्दसहितोऽयन्दाक्षिणात्यः पाठः ।

टीका

कर्मभिर्भ्रांश्यमाणानाँय्यत्र कापीश्वरेच्छ्रया ।

मङ्गलाचरितैर्दानैरतिर्नः कृष्ण ईश्वरे ॥

(श्री० भा० १० । ४७ । ६७)

इयञ्च पञ्चमी भूमिका भक्तेस्स्वरूपम् ।^१ एतस्या एव परि-
पाकविशेषादन्याष्वड्भूमिकाः फलभूताः ।

स्वरूपाधिगतिस्ततः । प्रत्यगात्मस्वरूपस्य स्थूलसूक्ष्म-
देहद्वयातिरिक्तत्वेन साक्षात्कारषष्ठी भूमिका ।^२ अन्यथा
^३ देहेन्द्रियादिविक्षेपेण जाताया अपि रतेरनिर्वाहात् ।
^४ तदुक्तम्—

ज्ञानन्निश्रेयसार्थाय पुरुषस्यात्मदर्शनम् ।

यदाहुर्वर्णये तत्ते हृदयग्रन्थिभेदनम् ॥

टिप्पणी

१ एतस्या एवेत्यादि । सश्रद्धभागवतधर्मानुष्ठानात्मकबीजस्याङ्कुर-
भावमापन्नायां भगवद्भक्तिकल्पलतिकायामङ्कुरावस्थामतिक्रम्य किञ्चित्
परिपाकं प्राप्तायां सत्यां स्वरूपाधिगत्याख्यं फलं, ततोऽधिकं तं प्राप्ताया-
मनुपमानन्द्यात्मकभगवत्प्रेमवृद्धिरूपन्तदित्यनया सरण्या भक्तिकल्पलतायां
षट् फलानि विलसन्तीत्यर्थः । २ स्वरूपाधिगतेः प्रतिबन्धकनिरसनमुखेन
प्रकृतोपयोगन्दर्शयत्यन्यथेत्यादि । वक्ष्यति “चैतादृशतत्त्वज्ञाने सति
वैराग्यदार्ढ्याद्भगवति प्रेम्णोवृद्धिर्भवती”ति । ३ देहेन्द्रियादिष्वहम्म-
माभिमानेनेत्यर्थः । प्रथमकारिकाविवरणभणितरीत्या पुनरष्टाङ्गयोगानुष्ठानेन
तैलधारारवद्विच्छिन्नभगवदेकाकारप्रत्ययपरम्परात्मकचित्तैकाग्रयोग्यतास-
म्पादनादेव विक्षेपाभाव इति तत्रैव स्फुटम् । अनिर्वाहात् = कार्याक्ष-
मत्वात् । ४ तत् स्वरूपाधिगतेः कृत्यमुक्तमित्यर्थः ।

टीका

अनादिरात्मा पुरुषो निर्गुणः प्रकृतेः परः ।
 प्रत्यग्धामा स्वयञ्ज्योतिर्विश्वंय्येन समन्वितम् ॥
 स एष प्रकृतिं सूक्ष्मान्दैवीङ्गुणमयीं विभुः ।
 यद्द्रुच्छ्रयैवोपगतामभ्यपद्यत लीलया ॥
 गुणैर्विचित्रास्सृजतीं सरूपाः प्रकृतिम्प्रजाः ।
 विलोक्य मुमुहे सद्यस्स इह ज्ञानगूहया ॥
 एवम्पराभिध्यानेन कर्तृत्वं प्रकृतेः पुमान् ।
 कर्मसु क्रियमाणेषु गुणैरात्मनि मन्यते ॥
 तदस्य संसृतिर्बन्धः पारतन्व्यञ्च तत्कृतम् ।
 भवत्यकर्तुरीशस्य साक्षिणो निर्वृतात्मनः ॥

(श्री० भा० ३ । २६ । २-७)

तथा—

आत्मा नित्योऽव्ययश्शुद्ध एकः क्षेत्रज्ञ आश्रयः ।
 अविक्रियस्स्वद्गुणेतुर्व्यापकोऽसङ्ग्यनावृतः ॥
 एतैर्द्वादशभिर्विद्वानात्मनो लक्षणैः परैः ।
 अहम्ममेत्यसद्भावन्देहादौ मोहजन्त्यजेत् ॥

(श्री० भा० ७ । ७ । १९-२०)

एवं शुद्धे त्वम्पदलक्ष्येऽवगते तत्पदलक्ष्येण सहाभेदज्ञान-
 म्भवति । एतदप्युक्तम्—

कृष्णामेनमवेहि त्वमात्मानमखिलात्मनाम् ।
 जगद्धिताय सोऽप्यत्र देहीवाभाति मायया ॥

(श्री० भा० १० । १४ । ५५)

इत्यादि । एतादृशज्ञानस्य च भक्त्युत्तरकालत्वन्दर्शितम्—

वासुदेवे भगवति भक्तियोगः प्रयोजितः ।

जनयत्याशु वैराग्यम्ज्ञानञ्च, यदहैतुकम् ॥

(श्री० भा० १ । २ । ७)

टीका

श्रेयस्स्रु(स्स्रु)तिम्भक्तिमुदस्य ते विभो
 क्लिश्यन्ति ये केवलबोधलब्धये ।
 तेषामसौ क्लेशल एव शिष्यते
 नान्य, यथा स्थूलतुषावघातिनाम् ॥ इत्यादि ।

(श्री० भा० १० । १४ । ४)

एतादृशतत्त्वज्ञाने सति वैराग्यदाढ्याद्भगवति प्रेम्णो
 वृद्धिर्भवतीति सप्तमी भूमिका । यथा—

न्यस्तक्रीडनको वालो जलवत्तन्मनस्तथा ।
 कृष्णग्रहगृहीतात्मा न वेद जगदीदृशम् ॥
 आसीनः पर्यटन्नश्चञ्चयानः प्रपिबन् ब्रुवन् ।
 नानुसन्धत्त एतानि गोविन्दपरिरम्भितः ॥

टिप्पणी

१ एतादृशेत्यादि । अत एव “वासुदेवातिरिक्तं सर्वं सत्यनास्ति
 मायिकत्वात्, वासुदेव एवात्मत्वात् प्रियतमस्सत्यः” इति ज्ञानस्य श्रीर्गा-
 तोपनिषदुपदिष्टस्य मोक्षपर्यन्तसकलफलनिरपेक्षत्वलिङ्गकपरवैराग्यद्वारा
 कृतकृत्यताहेतुभूतभगवत्प्रेमप्रकर्षसम्पादकत्वन्द्वात्रिंशकारिकाटीकायाम्प्रति-
 पादितम् ।

वासुदेवपद “न्तत्त्वमसी”त्यत्रत्यतत्पदम् ।

“कृष्णमेनमवेहि त्वमात्मानमखिलात्मनाम् ।”

अत्र कृष्णपदश्चैव किल पर्यायताङ्गतम् ॥

× बर्हिबर्हकृतोत्तंसविग्रहस्य तदर्धता ।

अन्ते समर्पणश्लोकविलोके + विशदीभवेत् ॥

× बर्हिबर्हेण कृत उत्तंसो यस्य स चासौ विग्रहश्च तस्य । + विशेषेण = टिप्पण्या सह दर्शने सति । लोक्—दर्शने ।

टीका

कचिद्रुदति वैकुण्ठचिन्ताशबलचेतनः ।
 कचिद्धसति तच्चिन्ताह्लाद उद्गायति कचित् ॥
 नदति कचिदुत्कण्ठो विलज्जो नृत्यति कचित् ।
 कचित्तद्भावनायुक्तस्तन्मयोऽनुचकार ह ॥
 कचिदुत्पुलकस्तूष्णीमास्ते संस्पर्शनिर्वृतः ।
 अस्पन्दप्रणयानन्दसलिलामीलितेश्चणः ॥

स उत्तमश्लोकपदारविन्दयो-

निषेवयाऽकिञ्चनसङ्गलब्धया ।

तन्वन् परान्निर्वृतिमात्मनो मुहु-

र्तुस्सङ्गदीनान्यमनश्शमं व्यधात् ॥

(श्री० भा० ७ । ४ । ३७—४२)

स प्रह्लादः । तथा—

एवन्निर्जितषड्वर्गैः क्रियते भक्तिरीश्वरे ।

वासुदेवे भगवति यथा संलभते रतिम् ॥

निशम्य कर्माणि गुणानतुल्यान्

वीर्याणि लीलातनुभिः कृतानि ।

यदाऽतिहर्षोत्पुलकाश्रुगद्गद-

म्प्रोत्कण्ठ उद्गायति रैति नृत्यति ॥

यदा ग्रहग्रस्त इव कचिद्धस-

त्याक्रन्दते ध्यायति वन्दते जनम् ।

मुहुश्श्वसन् वक्ति हरे जगत्पते

नारायणेत्यात्ममतिर्गतप्रपः ॥

तदा पुमान् मुक्तसमस्तबन्धन-

स्तद्भावभावानुकृताशयाकृतिः ।

निर्दग्धवीजानुशयो महीयसा

भक्तिप्रयोगेण समेत्यधोक्षजम् ॥

टीका

अधोक्षजालम्भ(म्ब)मिहाशुभात्मन-
 शशरीरिणस्संसृतिचक्रशातनम् ।
 तद्ब्रह्म निर्वाणसुखं विदुर्वुधा-
 स्ततो भजन्वं हृदये हृदीश्वरम् ॥

(श्री० भा० ७ । ७ । ३३--३७)

एवमन्यदप्यूहनीयम् । एतादृशसप्तमीपर्यन्त एव साधना-
 भ्यासः । अतः परन्तु भूमिकाचतुष्टयमयत्नसाध्यम् ।

तस्याथ स्फुरणम् । ^१ तस्य प्रेमास्पदीभूतस्य भगवतस्सा-
 क्षात्कारः प्रेमातिशयहेतुकोऽष्टमी भूमिका । तदुक्तम्--

नैकात्मताम्भे स्पृहयन्ति केचि-
 न्मत्पादसेवाभिरता मदीहाः ।
 येऽन्योन्यतो भागवताः प्रसज्य
 सभाजयन्ते मम पौरुषाणि ॥

^२ पश्यन्ति मे रुचिराण्यम्ब सन्तः

प्रसन्नवक्त्रारुणलोचनानि ।

रूपाणि दिव्यानि वरप्रदानि

साकं वाचं स्पृहणीयां वदन्ति ॥

टिप्पणी

१ सगुणन्निर्गुणञ्चेति भगवतो द्वे रूपे । तत्रार्थं रूपन्तत्पदस्य वा-
 च्यम् । द्वितीयं लक्ष्यम् । तस्य साक्षात्कारेष्वष्ट्यां भूमिकायान्वम्पद-
 लक्ष्यप्रत्यक्षलक्षणायामन्तर्भूतत्वेन पूर्वन्दर्शितः । × प्रथमस्य पुनरगणित-
 गुणगणपरिपूर्णतनुनोऽष्टमी सेति विवृणोति—तस्येत्यादि । २ एवमेव
 दाक्षिणात्यपुस्तकेषु पाठः । औत्तरेयेषु तु “पश्यन्ति ते मे” इति ।

टीका

तैर्दर्शनीयावयवैरुदार-
विलासहासेक्षितवामसूक्तैः ।
हृतात्मनो हृतप्राणांश्च भक्ति-
रनिच्छतो, मे गतिमग्नीम्प्रयुङ्क्तैः ॥

(श्री० भा० ३ । २५ । ३५—३६)

एवमन्यदप्यूह्यम् ।

ततः भगवद्भर्मनिष्ठा । यथा श्रीविष्णुपुराणे—

‘साळग्रामे महाभागो भगवन्व्यस्तमानसः ।
उवास सुचिरङ्कालम्मैत्रेय पृथिवीपतिः ॥
अर्हिसादिष्वशेषेषु गुणेषु गुणिनां वरः ।
अवाप परमाङ्गाप्राम्मनसश्चापि संन्यमे ॥
यज्ञेशच्युत गोविन्द माधवानन्त केशव ।
कृष्ण विष्णो हृषीकेशेत्याह राजा स केवलम् ॥
नान्यज्जगाद मैत्रेय किञ्चित् स्वप्रान्तरेष्वपि ।
एतत्परन्तदर्थश्च विना नान्यदचिन्तयत् ॥
समित्पुष्पकुशादानञ्चक्रे देवक्रियाकृते ।
नान्यानि चक्रे कर्माणि निस्सङ्को योगतापसः ॥

पृथिवीपतिर्भरतः । श्रीमद्भागवते च—

अम्बरीषो महाभागस्सप्तद्वीपवतीम्महीम् ।
अव्ययाञ्च श्रियं लब्ध्वा विभवश्चातुलम्भुवि ॥
मेनेऽतिदुर्लभम्पुंसां सर्वन्तत् स्वप्नसंस्तुतम् ।
विद्वान् विभवनिर्वाणन्तमो विशति यत् पुमान् ॥

टिप्पणी

१ साळग्रामे = तदवच्छेदेन भगवति न्यस्तं मानसैव्येन सः ।

टीका

वासुदेवे भगवति तद्भक्तेषु च साधुषु ।
प्राप्तो भावम्परं विश्वं च्येनेदं लोष्टवत् स्मृतम् ॥

स वै मनः कृष्णपदारविन्दयो-
र्वचांसि वैकुण्ठगुणानुवर्णने ।
करौ हरेर्मन्दिरमार्जनादिषु
श्रुतिञ्चकारान्युतसत्कथोदये ॥

मुकुन्दलिङ्गालयदर्शने दृशौ
तद्भृत्यगात्रस्पर्शोऽङ्गसङ्गमम् ।
घ्राणञ्च तत्पादसरोजसौरभे
श्रीमत्तुळस्या रसनान्तदर्पिते ॥

पादौ हरेः जेत्नपदानुसर्पणे
शिरो हर्षकेशपदाभिवन्दने ।
कामञ्च दास्ये न तु कामकाम्यया
यथोत्तमश्लोकजनाश्रया रतिः ॥

एवं सदा कर्मकलापमात्मनः
परेऽधियज्ञे भगवत्यधोक्षजे ।
सर्वात्मभावं विदध्रन्महीमिमा-
न्तन्निष्ठविप्राभिहितश्शशास ह ॥

(श्री० भा० ९ । ४ । १५—२१)

यथा वा—

तस्मोपयातम्प्रतियन्तु विप्रा
गङ्गा च देवी धृतचित्तमीशे ।
द्विजोपसृष्टः कुहकस्तक्षको वा
दशत्वलङ्गायत विष्णुगाथाः ॥

टीका

पुनश्च भूयाद्भगवत्यनन्ते
 रतिः प्रसङ्गश्च तदाश्रयेषु ।
 महत्सु याँय्यामुपयामि सृष्टि-
 म्मैत्र्यस्तु सर्वत्र नमो द्विजेभ्यः ॥
 इति स्म राजाऽध्यवसाययुक्तः
 प्राचीनमूलेषु कुशेषु धीरः ।
 उदङ्मुखो दक्षिणकूल आस्ते
 समुद्रपत्न्यास्स्वसुतन्यस्तभारः ॥

राजा परीक्षित् ।

एवञ्च तस्मिन्नरदेवदेवे
 प्रायोपविष्टे दिधि देवसङ्घाः ।
 प्रशस्य भूमौ व्यकिरन् प्रसूनै-
 मुँदा मुहुर्दुन्दुभयश्च नेदुः ॥

(श्री० भा० १ । १९ । १५—१८)

यथा वा—

वयन्त्वह महायोगिन् भ्रमन्तः कर्मवर्त्मसु ।
 त्वद्दार्तया तरिष्यामस्तावकैर्दुस्तरन्तमः ॥

(श्री० भा० ११ । ६ । ४८)

त्वयोपभुक्तस्त्रगन्धवासोलङ्कारचर्चिताः ।

उच्छिष्टभोजिनो दासास्तव मायाञ्जयेम हि ॥

(श्री० भा० ११ । ६ । ४६)

एवमन्यदप्यूहनीयम् । भगवद्धर्मनिष्ठा प्रयत्नपूर्विका सा-
 धनम् । स्वतस्सिद्धा तु भगवद्धर्मनिष्ठा भवति फलभूता
 नवमी भूमिका ।

टीका

अतस्स्वस्मिंस्तद्गुणशालिता । यथा—

अथो विभूतिम्मम ^१ मायया चिता-
मैश्वर्यमष्टाङ्गमनुप्रवृत्तम् ।

श्रियम्भागवतीं वा ^२ ऽस्पृहयन्ति भद्रा-
म्परस्य मे तेऽश्रुवते तु लोके ॥

न कर्हिचिन्मत्पराशशान्तरूपे
नङ्गयन्ति नो मेऽनिमिषो लेढि हेतिः ।
येषामहम्प्रिय आत्मा सुतश्च
सखा गुरुस्सुहृदो दैवमिष्टम् ॥

(श्री० भा० ३ । २५ । ३७--३८)

एवमविनश्वरभगवत्तुल्यगुणाविर्भावो भवति दशमी भू-
मिका ।

प्रेम्णोऽथ परमा काष्ठा ^३ प्राणपरित्यागावधिविरहासहि-
ष्णुतारूपा । यथा—

टिप्पणी

१ मायाविनस्तामित्येवमौत्तरदेशिकपुस्तकेषु दर्शनेऽप्यौत्तरेये प्रस्तुत-
पुस्तके भक्तिरसायनसम्ज्ञके प्राक्प्रकाशितेऽयमस्मदीयपाठ एवाऽऽदत्ततये-
क्ष्यते । २ अकारो नञर्थे । अभावे नह्य नो नापीत्यमरः । ३ प्राणाना-
म्परित्याग एवावधिर्नान्यः कश्चिदपि यस्यास्तादृशी या विरहासहिष्णुता,
तद्रूपा । अत्र विरहो वियोगः वियुक्तोऽस्मीत्याकारकमनोवृत्तिरूपः तत्स-
हिष्णुता = तत्सहनशीलत्वम् । तत्सहनशक्तिरिति यावत् । तदभावो
विरहासहिष्णुता । यद्वाऽनेन विरहो मया सोढुन्न शक्यत इत्याकारक-
धोविशेष एव सा ।

टीका

गोपीनाम्परमानन्द आसीद्गोविन्ददर्शने ।
क्षयंयुगशतमिव यासाँय्येन विनाऽभवत् ॥

(श्री० भा० १० । १९ । १६)

अटति यद्भवान्हि कानन-
न्वुटि 'युगायते त्वामपश्यताम् ।

कुटिलकुन्तलं श्रीमुखञ्च ते
जड उदीक्षताम्पद्मकृदृशाम् ॥

(श्री० भा० १० । ३१ । १५)

यर्हाम्बुजाक्षापससार भो भवान्
कुरुन् मधून् वाऽथ सुहृद्द्विद्वक्षया ।

टिप्पणी

१ छन्दोभङ्गस्य दुस्सहत्वा "द्रतिरात्मन् यतो भवे"दित्यादौ ङ्यादिव-
दत्र रेफलोपः । एवं

हरिरिति सकृदुच्चरित-
न्दस्युच्छलेनापि यैर्मनुजैः ।

जननीमार्गम्मुक्त्वा

मम पदवीन्निविशते मर्त्याः ॥

इति श्लोके छकारस्य चकारपूर्वकत्वाभावो, निविशत इत्येकवचनञ्च-
च्छन्द एव परिपालयति । इत्थमपत्रापि । लोकेऽपि तद्भङ्गभयात्
"पातयाम्प्रथममासे"त्यादिकमेव, न तु प्रथमम्पातयामासेत्यादि । अत एव
अपि भाष्यमषड्कुर्याच्छन्दोभङ्गञ्च कारयेत् ।

इतिच्छन्दोविदः । अपि च--प्रथमषष्ठपञ्चमस्य भाषार्थदीपिकायां
"रेफषकारयोर्विश्लेषश्छन्दोनुरोधेने"ति स्थितम् । परिदृश्यते चेह रेफरहित
एवच्छन्दोऽनुरोधी केरळेषु लिखितपुस्तकपाठः ।

लक्षणम्भगवद्भक्तेस्साधनं सोपपत्तिकम् ।

सभूमिकं स्वरूपञ्च यथाबुद्धीह वर्णितम् ॥३७॥

इति श्रीपरमहंसपरिव्राजकाचार्यवर्य-^१ विश्वविश्रुतसर्वतन्त्र-
स्वतन्त्रताक-श्रीमधुसूदनसरस्वतीयतिवरविरचिते श्रीभग-
वद्भक्तिरसायने भक्तिसामान्यनिरूपणनाम प्रथम उल्लासः ।

टीका

तत्राब्दकोटिप्रतिमः क्षणो भवे-

द्रविं विनाऽक्षणोरिव नस्तवाच्युत ॥

(श्री० भा० १ । ११ । ९)

अन्तर्गृहगताः काश्चिद्गोप्योऽलब्धविनिर्गमाः ।

कृष्णन्तद्भावनायुक्ता दध्युर्मीलितलोचनाः ॥

दुस्सहप्रेष्टविरहतीव्रतापधुताशुभाः ।

ध्यानप्राप्ताच्युताश्लेषनिर्वृत्या क्षीणमङ्गलाः ॥

तमेव परमात्मानञ्जारवुध्याऽपि सङ्गताः ।

जहुर्गुणमयन्देहं सद्यः प्रक्षीणबन्धनाः ॥

(श्री० भा० १० । २९ । ९-११)

टिप्पणी

१ विश्वविश्रुतेति । अत एव

मिथिलायां समायाते मधुसूदनपण्डिते ।

चकम्पे तर्कवागीशो भीतिम्प्राप गदाधरः ॥

इत्यादि × लोकप्रसिद्धिः ।

× ननु नैतावन्मात्रम्प्रकृतार्थमुपष्टम्भितुमलमित्यत आहादीति ।
तदर्थः पुनरनन्तरोह्लासद्विपदितमकारिकाविवरणप्रक्रमे स्फुटीभविष्यति ।

टीका

इत्यादि । दिङ्मात्रमिहोदाहृतम् । ^१अनन्तरोल्लासे पुन-
रेतत् सप्रपञ्चमुदाहरिष्यते प्रेमेत्युपरिष्यते ॥ ३४ ॥ ३५ ॥
॥ ३६ ॥ ३७ ॥

इति श्रीपरमहंसपरिव्राजकाचार्यवर्य-विश्वविश्रुतसर्व-
तन्त्रस्वतन्त्रताक-श्रीमधुसूदनसरस्वतीयतिवरवृत्तश्रीभगवद्भ-
क्तिरसायनप्रथमोल्लासस्य तादृशयतिवरैरेव विरचिता टीका-
मतल्लिका ।

टिप्पणी

१ अनन्तरोल्लासे पुनरेतत्प्रेम (परमकाष्ठामधिरूढम्भगवत्प्रेम) सप्र-
पञ्चमुदाहरिष्यत इति योजना ।

उपरितनावुल्लासौ

सविवरणौ कर्तुमुद्यमोऽनेन ।

प्रकटतरो ग्रन्थकृतां,

× वरविवृतिर्हन्त तादृशी कुत्र ? ॥

× वरेत्यादि । उपरितनावुल्लासौ यत्सहितौ कर्तुं ग्रन्थकृतामुद्यमोऽनेन
वाक्येन विशदतरसा वरविवृतिः कुत्र भवति ? कष्टम् इत्यर्थः । पूर्वमपि
तैस्तैटीकावाक्यैश्चित्तुरैरुत्तरोल्लासविवृतिः प्रसज्यत इति वेदितव्यम् ।

कळायकुतुमश्यामङ्कळवेणुकराम्बुजम् ।

करुणामृतपाथोधिङ्कलये हृदये महः ॥

॥ श्रीकृष्णार्पणमस्तु ॥



अथ द्वितीय उल्लासः ।

द्रुते चित्ते प्रविष्टा या गोविन्दाकारता स्थिरा ।
सा भक्तिरित्यभिहिता, विशेषस्त्वधुनोच्यते ॥१॥

किञ्चिद्व्याख्या

गुरुवायुपुराधीशपररूपपदाम्युजान् ।
१ शरणङ्कुरुते हन्त गुरुदेवतरूनयम् ॥
२ भागतः प्रथमोल्लासटीके व्याकृत्य यत्नतः ।
अपरोल्लासयोरेया किञ्चिद्व्याख्या वितन्यते ॥

तत्र खलु भक्तिसामान्यपरे भक्तिरसायनस्य पारमहंस-
स्य प्रथमोल्लासे प्रथमकारिकाप्रसक्ताम्भक्तेरसरूपतया पुमर्थतां
विवरितुम्प्रथमतो “द्रुतस्ये”त्यादितृतीयकारिकयोक्त “ञ्चित्त-
द्रव्यं ही”त्यारभ्य समर्थितञ्च यत् “भक्तिसामान्य-

टिप्पणी

१ शरणतया करणञ्च—भो भो अपारनिरुपाधिककृपासुधाजलधयोऽ-
लभवन्तो भवन्तोऽस्य वराकवरस्य शरणम्भवन्त्वित्याकारकं शरणतया
भवनस्य प्रार्थनम् । वस्तुतः पुनरत्र शरणत्वस्य मुख्यस्य तादृशजलधि-
त्वसहचरस्य स्वतस्सिद्धतया निष्पादनायोगाच्छरणताबुद्धिविषयत्वरूपमेव
तद्विवक्षितमतस्ताञ्छरणङ्कुरुत इत्यस्य तेषु शरणताबुद्धिङ्कुरुत इत्यर्थः ।
यद्वा भजत इति कुरुत इत्यस्यार्थः । क्रियासामान्यवाचिनः कृञः “कुरु
काष्ठ”मित्यादावाहरणादिक्रियाविशेषेऽपि प्रयोगदर्शनाद्भजनपरत्वम् । य-
था श्रीमन्नामसहस्रान्तर्गतं शिष्टकृन्नामधेयम्भाष्ये विवृतमस्ति—शिष्टान्
करोति पालयतीति शिष्टकृदिति । २ भागतः = भागेषु । ३ भक्तीति ।
भगवद्भक्तीत्यर्थः । इत्थमग्रेऽपि । ४ भक्तिरसत्वयोग्यतदयोग्यसाधारणी
या सर्वविधा भक्तिस्तत्सामान्यलक्षणमित्यर्थः । द्वेषभक्तेर्भक्तिरसत्वानर्ह-
स्वमग्रे दर्शयिष्यति ।

किञ्चिद्व्याख्या

लक्षणम्, तदनुवादपुरस्कारेण प्रथमोल्लासानन्तरन्दिती-
 योल्लासप्रवृत्तौ^१ सङ्गतिन्दर्शयन् भक्तिविशेषोक्तिप्रतिज्ञाञ्च
 विदधानो द्वितीयोल्लासमुपक्रमते - द्रुते चित्ते प्रविष्टेति ।
 गोविन्दस्य श्रीनन्दभूतलभूपणभूतस्याकारो यस्मिंस्तद्गोविन्दा-
 कारम् । तस्य भावस्तत्ता = गोविन्दस्याकारः । स^२ च स्वरूपेण
 गोविन्द एवेति प्रथमोल्लासदशमकारिकाविवरणे सयुक्तिक-
 म्प्रकटितम् । आलम्बनविभावस्थायिभावयोरैक्यशङ्कानिरस-
 नमपि तत्र कृतम् । द्रुतस्य मनसस्सर्वेशे वृत्तिरिति भागस्यो-
 पदर्शिततृतीयकारिकागतस्यार्थोऽत्र गोविन्दाकारतेत्यन्तेनानू-
 दितः । धारावाहिकताङ्गतेति विशेषणलब्धार्थस्यानुवादकेन
 स्थिरेत्यनेन निरुक्ताकारतायास्थायिभावत्वन्द्योतितम् । तदपि
 स्थायिभावगिराऽतेऽसौ वस्त्वाकारोऽभिधीयते ।

इत्यनेन कथितचरम् । भक्तिरित्यभिहितेति । शास्त्रवि-
 द्विर्भक्तिशब्दार्थतयाऽभिधीयमानत्वेनास्माभिः पूर्वमभिहित-
 त्वादर्थतो भक्तिशब्दार्थत्वेनास्माभिरभिहितेत्यर्थः । विशेष इति ।

टिप्पणी

गोप्यः कामा, द्भयात् कंसो, द्वेषाच्चैद्यादयो नृपाः, ।

सम्बन्धादृष्णय, स्तेनहाद्यूय, म्भक्त्या वयं विभो ॥

(श्री० भा० ७ । १ । ३०)

इत्यत्र तु भक्तिपदमेतदुल्लासीयत्रयोदशकारिकाकथयिष्यमाणशुद्धभ-
 क्तिपरम् । १ सङ्गतिपदार्थान्वयि प्रयोजकत्वं सप्तम्यर्थः । २ अप्रस्तुतेऽप्यर्थं
 तदिदमादेस्तत्र तत्र प्रयोगदर्शनात् स इति तत्पदस्यार्थम्प्रस्तुतं स्फुटयितु-
 मिह चकारः ।

चित्तद्रुतेः कारणानाम्भेदाद्भक्तिस्तु भिद्यते ।

तान्युक्तानि तु सङ्केपाद्व्याख्यायन्तेऽधुना स्फुटम् ॥२॥

किञ्चिद्व्याख्या

भक्तेर्विशेष इत्यर्थः । अधुना = भक्तिसामान्यनिरूपणोत्तरकाले । द्वितीयोल्लास इति यावत् । द्रुते चित्ते प्रविष्टा स्थिरा या गोविन्दाकारता साऽस्माभिर्भक्तिरित्यभिहिता, विशेषस्तु अधुनेत्युच्यते इत्यन्वयः । यद्वाऽधुना तु विशेष उच्यते इति सम्बन्धः । एवञ्चोक्तवक्तव्ययोः प्रथमद्वितीयोल्लासार्थयोस्सामान्यविशेषभावेऽभिहित इति स्फुटा प्रसङ्गादिसङ्गतिः । केचित्तु, सप्तत्रिंशत्कारिकाभिर्भक्तिसामान्यनिरूपणेन प्रथमोल्लासं समाप्य तदन्ते प्रतिज्ञातम्भक्तिविशेषनिरूपणमारभते द्रुत इत्यादिनेत्येवमवातारयन् । प्रथमोल्लासान्ते तु भक्तिविशेषनिरूपणस्याप्रतिज्ञातत्वादेवात्र तस्य प्रतिज्ञा दृश्यते ।

अथापि भगवद्भक्तिरसायनविसारणात्^१ ।

भवन्ति गुरवस्ते मे विवादोऽत्र न विद्यते ॥ १ ॥

भक्तिविशेष उच्यमाने चित्तद्रुतिकारणानां विवेचनस्यावश्यकतान्दर्शयंस्तद्विवेचनरूपमेव पूर्वोद्दिष्टानाञ्चित्तद्रावककामक्रोधप्रभृतीनां स्फुटतया विवरणम्प्रतिजानीते—चित्तद्रुतेरिति । भक्तेरुक्तरूपाया विशेषो न द्रव्यगुणादीनामिव स्वातन्त्र्येण, अपितु चित्तद्रुतिकारणानां विशेषादेवेति पूर्वार्थस्यार्थः । तु-शब्द एवकारार्थः । यद्वा भक्तेस्तूक्तलक्षणाया विशेषो न तेषामिव स्वतन्त्रतया, किन्तु चित्तद्रुतिकारणानां विशेषादिति ।

टिप्पणी

१ विसारणात् = प्रसारणात् प्रसिद्धीकरणरूपात् । ततश्च स्वहस्त-स्थीकरणद्वारा निजगुरुत्वन्तेषामसन्दिग्धमिति भावः ।

किञ्चिद्व्याख्या

अत्र तु कल्पे तुकारो विशेषद्योतकः । तु स्याद्भेदेऽवधारण इत्य-
मरः । भक्तिरपीति समुच्चयपरतया तु तुकारविवरणङ्केषाञ्चि-
दन्येभ्यो न रोचत^१ इति भाति । तथा सति हि मूल एकस्या-
ङ्कारिकायान्तुशब्दद्वयमनन्तर्भाव्य भक्तिस्त्वित्यस्य स्थाने भक्ति-
श्चेत्येव पठेत् ।^२ समुच्चयस्यापि तुशब्दार्थताया मेदिन्यामुक्त-
त्वेऽप्यमरसिंहादिभिरनभिहितत्वेनाप्रसिद्धत्वात् । अत एव समु-
च्चयविविक्ततया विशेषरूपमर्थमवगमयितुम् “चस्त्वर्थे” इति
चशब्दविवृतिस्तत्र तत्र गन्थकृतां सङ्गच्छते । कानि तानीत्यत
आह—तानीति । उक्तानीति ।

कामक्रोधभयस्नेहहर्षशोकदयादयः ।

तापकाश्चित्तजतुनस्तच्छ्रान्तो कठिनन्तु तत् ॥

टिप्पणी

१ इति भातीति । तेषामुक्तीत्या स्वाचार्यत्वान्नेह स्वस्य निश्चय-
शक्तिरिति भावः । पठेदित्यादावप्येतदनुवर्तते । २ नन्वेककारिकान्तर्गत-
योऽपि तयोर्भिन्नवाक्यगतत्वादर्थभेदाच्च न दोष इति चेत्तत्राह—समुच्चय-
स्यापि तुशब्दार्थताया इत्यादि । न चासमानाधिकरणवादत्रादिमपदेन
सप्तम्यन्ततयैव भाव्यन्न षष्ठ्यन्ततयेति शङ्क्यम्, अभियुक्तसहसतिरस्कृति-
प्रसङ्गात् । इहैव हि पूर्वोऽज्ञासटीकायां भक्तियोगस्य पुरुषार्थत्वव्यवस्थाप-
नाद्यवसरेषु बहुषु “भक्तस्य संसारमोक्षस्यावश्यकत्वा”दित्यादिक्र०मुदितमव-
लोक्यते । एतेन, तुशब्दार्थतयेति तृतीयान्तमेव साम्प्रतन्न षष्ठ्यन्त-
मित्यपि प्रत्युक्तम् ।

× उक्तम्भाषितमुदित-

अलिपितभाख्यातमभिहितं लिपितम् ।

इति पर्यायेऽमरः ।

कामशरीरसम्बन्धविशेषस्पृहयालुता ।

सन्निधानासन्निधानभेदेन स भवेद्द्विधा ॥३॥

किञ्चिद्व्याख्या

इत्यनया कारि ऋयेत्यादिः । सङ्गेषात् = सङ्गेषमवलम्ब्य ।
 अस्फुटतयेत्यर्थः । उद्देशमात्रेणैव हि पूर्वमुक्तानि न लक्ष-
 णाद्युक्त्यापि । त्यच्छोपे पञ्चमी । सङ्गेषात्त्विति सम्बन्धः ।
 तुरेवार्थे । यद्वा भक्तिविशेष इव सर्वथा पूर्वमनुक्तत्वन्तेषु
 प्रसक्तम्, न विस्तरेणानुक्तत्वमेवेत्यतो भक्तिविशेषाद्विशेषस्य
 द्योतकन्तुशब्दमादाय तानि त्वित्येव योज्यम् । यद्वा तानी-
 त्यनेन व्यवहितेन तुकारयोजनायाः क्लिष्टत्वादाद्यकल्प एव
 ज्यायान्, तान्युक्तानीत्युदिते जातामवक्तव्यत्वशङ्कामपनेतुं,
 सङ्गेषादेवोक्तानि न विस्तरेण, अतो विस्तरेण वक्तव्यान्वेत्ये-
 र्थस्य बोधयितव्यत्वात् । अथवोक्तानि त्विति यथा-
 स्थित एव सम्बन्धो न पुनस्तुशब्दस्य केनचन योजना
 कल्प्यते यथा भक्तिविशेष ईषदपि पूर्वोक्तः, न तथा तानि,
 किन्तु सङ्गेषेणोक्तान्येवेत्यर्थः । द्वितीयादिचरणगतयोस्तुशब्द-
 योरर्थभेदान्न कथितपदत्वनामकः काव्यदोषः । तान्युक्तानित्वि-
 त्यादर्शपुस्तकगततुशब्दस्य चाऽऽवधारणिकस्य स्थाने तादृश-
 हिशब्देऽभिषिच्यते । हि हेताववधारण इत्यमरः । भक्तिस्तु =
 द्रुतचित्तप्रविष्टस्थिरगोविन्दाकारता तु चित्तद्रुतेः कारणाना-
 म्भेदाद्भिद्यते, तान्यस्माभिः कामक्रोधेत्यादिकारिकया सङ्गेषादु-
 क्तानि हि, अधुना तानि स्फुटं व्याख्यायन्त इत्यन्वयः, ता-
 नीत्यस्य द्वितीयवाक्यगतस्य तृतीयेऽप्यनुपज्ञात् । सङ्गेषा-
 दुक्तत्वमनुवादकोटौ चेत् प्रवेष्टुमर्हति तदा तु, सङ्गेषादुक्तानि
 हि तान्यधुनेतिरीत्या चरमार्धमेकान्वयम्भविष्यति ॥ २ ॥

प्रतिज्ञातरोत्या कामक्रोधादीनि विवेचयंश्चित्तद्रुतिद्वारा

किञ्चिद्व्याख्या

यथासम्भवन्तकार्यभूता भक्तौ, रतीतो ल्लासैकौ न त्रिंशकारिको-
दीरितदिशा भक्तिव्यतिरिक्तानामपि स्थायिभावानां विवेच-
नीयत्वात्तांश्च विवेचयति—काम इत्याद्याभिर्द्वाविंशत्या कारि-
कामिः । तत्रोद्देशक्रममनुसृत्य प्रथमया कामत्रिरूपयति—
शरीरस्य सम्बन्धविशेषः =^१ विशिष्टस्सम्बन्धः, कृदभिहित
इत्यादिन्यायात् । स च सुरतरूपः तस्मिन् स्पृहयालुता =
स्पृहयितुं शीलमस्येतीत्यम्भूतता । तथा च सुरतगोचरेच्छा-
शीलत्वङ्कामपदार्थं इत्यर्थः । तद्विषयकोत्कटेच्छेति यावत् ।
अनुत्कटा तु सुरतेच्छा न चित्तन्द्रावयति अपितु केवलं
शिथिलयति । अथ कथं “कमु कान्तौ, कान्तिरिच्छे”त्यतो
निर्वृत्तस्य कामशब्दस्य विशिष्य सुरतेच्छाऽर्थ इति चेन्न,
तस्यामपि तस्य शक्तेर्निरुद्धलक्षणाया वा सत्त्वात् । सुरतेच्छा-
जनकतैव हि कामदेवस्य कामता, कामयन्ते सुरतमिच्छन्ति
जना अनेन हेतुभूतेनेति, काम्यन्ते सुरतमेप्यन्ते जनाः प्रयोज्या
अनेन प्रयोजकेनेति वा कामपदव्युत्पत्तेः । कामुकादीन्यपि
पदानि तदिच्छयैव जीवन्ति न सामान्येच्छयेत्यविवादम् ।
यथाश्रुतघञन्तमेव वा कारिकान्तर्गतमिव कञ्जशरोपस्थापक-
मपि कामपदम्, कार्यकारणयोरभेदोपचारात् । भूयान् काम-
स्सुरतेच्छाऽस्या अस्तीति कामिनीपदव्युत्पत्तिः । तस्मा, दित-
रेच्छाया अद्रावकत्वाच्च विशेषग्रहणोपपत्तिः । शरीरसम्ब-
न्धविशेषः स्पृहयालुतेति पदद्वयतया कारिकापाठस्तद्व्याख्या-
टिप्पणी

१ विशिष्टः = प्रकृष्टसुखजनकत्वात् प्रकृष्टः । तादृशस्यैव हि शरीर-
सम्बन्धस्योत्कटेच्छाविषयत्वसम्भवः । २ इतरेति । सुरतादितरैत्यर्थः ।
परदुःखप्रहाणादित इत्यपि द्रष्टव्यम् ।

किञ्चिद्व्याख्या

नञ्च केषाञ्चिद्“दवद्धम्पठित्वा कुसृष्टिङ्कुरुत” इति न्यायोदाहरण-
तया भाति । एवमुपरिष्ठादपि बहुषु स्थलेषु स्वयमवसे-
यम्, न तु मया दर्शयिष्यते ग्रन्थविस्तरभयात् । स च कामो
द्विविधः— आलम्बनसन्निधानकालावच्छिन्नस्तदसन्निधानका-
लावच्छिन्नश्च । सन्निधानासन्निधाने = सन्निकर्षविप्रकर्षौ । तौ
चात्र मानसौ न तु शारीरौ, रसगङ्गाधरोक्तयुक्तैः । इत्यञ्च
सन्निकृष्टोऽस्मीति श्रीस्सन्निकर्षो विप्रकृष्टोऽस्मीति विप्रकर्षः ।
तदाह—सन्निधानेति । शरीरसम्बन्धविशेषस्पृहयालुता कामो
भवेत्, स सन्निधानासन्निधानभेदेन द्विधा भवेदिति कारिका-
न्वयः । विधेयसमर्पकस्यापि कामपदस्यादौ प्रयोगो मूले
कामनिरूपणप्रक्रमस्य झटित्यवगमनाय । एवमग्रेऽपि । घटः
कलश इति घटपदविवरणस्थलेपि योजनयैव बोधः—कलशो
घटपदवाच्य इति । तर्कसङ्ग्रहादौ तु बालानां सुखबोधाय प्रवृत्ते
योजनाभयात् “गन्धवती पृथिवी” = या गन्धवती सा पृथिवी,
“शीतस्पर्शवत्य आपः,” “उष्णस्पर्शवत्तेज” इत्येवरीत्या स्थि-
तम् । गन्धवत्त्वं पृथिव्या लक्षणं, शीतस्पर्शवत्त्वमपामित्याद्य-
र्थतात्पर्यकत्वात्तद्वाक्येषु लक्षणवाक्यत्वव्यवहारः । रूप-
वती पृथिवी, घटः पृथिवीत्यादेस्तु लक्षणपरत्वविरहान्न तत्र

टिप्पणी

१ भात्यभिप्रायोऽनुपदमुदितो न विस्मर्तव्यः । २ बहुषु स्थलेषु
विशादिकारिकान्तर्गतेषु

देहेन्द्रियादिदुःखे त्वविचारणपुरस्सर ।

इत्येवमादिरूपेषु । ३ तदिति । स च कामो द्विविध इत्यात्भ्योक्तं
कामद्वैविध्यमित्यर्थः ।

तज्जन्यायान्द्रुतौ चित्ते या या श्रीकृष्णनिष्ठता ।

सम्भोगविप्रलम्भाख्या रतिस्सा सा क्रमाद्भवेत् ॥ ४ ॥

किञ्चिद्व्याख्या

तद्व्यवहारः । “न तावदव्यभिचरित्वं”मित्यत्राव्यभिचरित्वं व्याप्तिर्नैत्येवोद्देश्यविधेयभावो न तु व्याप्तिरव्यभिचरित्वन्नेतीति गादाधर्या स्फुटम् । तत्र युक्तिरप्यभिहिता भवति कृष्णभट्टीये—व्याप्तेः पृष्टतयेति । अत्र पृष्टतापदेन जिज्ञासित्वनियतमज्ञातत्वन्दर्शितम् । प्रवदन्ति च “ज्ञातमुद्देश्य, मज्ञातं विधेय”मित्यभियुक्ताः । अत एव कृष्णश्चार्जुनश्च कृष्णार्जुनौ, पीताम्बररयस्य स पीताम्बरः, घटश्च घटश्च घटौ, माता च पिता च पितराविति द्वन्द्वादिविवरणमवलोक्यते न तु कृष्णार्जुनौ कृष्णश्चार्जुनश्चेत्यादि । विग्रहवृत्त्यर्थो हि क्रमेण ज्ञाताज्ञातौ । तस्मात् प्रकृते शरीरेत्यादिकमुद्देश्यं, काम इति विधेयमतस्तद्वीत्यैव लिखितम् । भवेदिति सम्भावनायां लिङ् । स चेह प्रयोक्तृविनयद्योतकः । इत्थमुत्तरत्रापि ॥ ३ ॥

“शृङ्गाररससर्वस्वं शिखिपिञ्छविभूषणम् ।

अङ्गीकृतनराकारमाश्रये भुवनाश्रयम् ॥”

चित्तद्रुतिद्वारा सन्निधानकालावच्छिन्नकामजामसन्निधानकालावच्छिन्नकामजाश्च ^१शृङ्गारमिळितभक्तिरसस्थायिभूत-भक्तिन्दर्शयति—तज्जन्यायामिति । चित्ते ^२तज्जन्यायान्द्रुतौ

टिप्पणी

१ शृङ्गारमिळितत्वञ्च भक्तिरसस्य तत्तादात्म्यरूपम् । अत एवाग्रे शृङ्गारादिभिर्नवभिः पदैर्नवानाम्भक्तिरसाना “नवरसमिळितं वे”ति प्रक्रम-प्रोक्तानामुक्तिः । २ तेन = द्विविधकामेन जन्या तज्जन्या तस्याम् । तथा च सन्निधानकालावच्छिन्नकामजन्यायान्द्रुतौ सत्यय्या श्रीकृष्णनिष्ठताऽसन्निधानकालावच्छिन्नकामजन्यायान्द्रुतौ सत्यय्या श्रीकृष्णनिष्ठता चेति फलति ।

किञ्चिद्व्याख्या

सत्याँय्या श्रीकृष्णनिष्ठता या श्रीकृष्णनिष्ठता च विद्यते,
सा सा च क्रमात् = क्रममनुसृत्य सम्भोगविप्रलम्भाख्या
रतिर्भवेदित्यन्वयः । अत एवोक्तम्—

स्थायी भावोऽत्र स प्रोक्तश्श्रीकृष्णविषया रतिः ।

इति । अत्र = भक्तिरसे = भक्तिरससामान्ये । श्रीकृष्णविष-
या रतिर्नाम रत्याख्या श्रीकृष्णाकारतैव । अर्थसिद्धं समुच्चयं
स्फुटयितुमन्वयवाक्ये चशब्दोपादानम् । न च निरुक्त-
लक्षणः काम एव “सम्भोगविषय इच्छाविशेषो रति”-
रित्यालङ्कारिकवचनवलाद्रतिपदार्थोऽस्तु, किन्तु अन्यद्रुति-
विशिष्टचित्तगतविषयनिष्ठतापर्यन्तानुधावनेनेति वाच्यम्,
रतेस्थायिभावत्वा, दाशुविनाशिनश्च कामभावस्य स्थायिपद-
मुख्यार्थत्वायोगात्, अपितु कथाञ्च देव = केवलपरिभाषयैव
तत्पदार्थत्वसम्भवः । श्रीकृष्णे निष्ठा यस्य, श्रीकृष्णस्य वा
निष्ठा यस्मिंस्तस्य भावश्श्रीकृष्णनिष्ठता । स्थिरा श्रीकृष्णा-
कारतेत्यर्थः ; कामजा या लौकिक^१ कान्तादिरतिः प्राकृत-
रसस्थायिनी, ततो भक्तिरसस्थायिनी कामजरतिं भक्तिभूतां
विविच्य दर्शयितुं सामान्यतः कान्तादिनिष्ठतेत्यप्रतिपाद्य
श्रीकृष्णनिष्ठतेत्यभिहितम् । कामजायाश्चित्तद्रावकान्तरजायाश्च
सकलविधायी अपि श्रीकृष्णरतेर्भक्तिरसस्थायित्वमुपरि दर्श-
यिष्यति । यदि रसस्यैव सम्भोगादिसम्झा न स्थायिनस्तर्हि

टिप्पणी

१ कान्तापदोत्तरादिपदेन कान्तो गृह्यते । पञ्चसप्ततितमकारिकायान्तु
विशेष्यस्थानपदेनैव हासादिग्राहकेण विशेषणगतादिपदार्थस्सुलभः । कान्ता
च कान्तश्च कान्ताविति विरूपैकशेषो द्वि तत्र कान्तशब्दः ।

किञ्चिद्व्याख्या

सम्भोगविप्रलम्भाख्येत्यस्य तदाख्यरसस्थायिनीत्यर्थः । वि-
भावादिसँख्योगदशायामिति शेषो वा । रसाद्युदाहरणानि तु
परमरमणीयानि प्रचुरप्रकाराणि श्रीदशमस्कन्धेऽतिसुलभानी-
ति तत एव तानि समधिगन्तव्यानि, ग्रन्थ^१ गौरवगौरवभ-
याच्चाहमुत्सहे तेषां विवेचनाय मनोरमतमायापीति ।

“^२ माधुर्यवारिधिमदान्धतरङ्गभङ्गी-
शृङ्गारसङ्कलितशीतकिशोरवेषम् ।
श्रामन्दहासलळिताननचन्द्रबिम्ब-
मानन्दसम्प्लवमनुप्लवताम्मनो मे” ॥ ४ ॥

टिप्पणी

१ गौरवगौरवेति । गौरवादपि गौरवेत्यर्थः । २ मे मनः आनन्द-
सम्प्लवमनुप्लवतामित्यन्वयः । × अत्र रूपकातिशयोक्तिः । आनन्द
एव सम्प्लवः संसारसन्तापसागरसन्तारकत्वसाधर्म्यात् समीचीनप्लवत्वेना-
ध्यवसितश्रीकृष्ण इत्यर्थः । तथा च कथितसन्तारकत्वादानन्दरूपत्वेन
परमप्राप्यत्वाच्च श्रीकृष्णमनुसृत्य प्लवतामिति फलितम् । “वत्गतीति
हुतगतौ प्लवते शशति तय”मित्याख्यातचन्द्रिका । तस्य तथात्वादेवाह—
माधुर्येति । मधुरधुरन्धरत्वादेव तस्मिन्

मधुराद्वैतमुपास्महे महः ।

बालनीलममी वयम्मधुरिभस्वाराज्यमाराधुमः ।

इत्याद्यभियुक्तोक्तिश्च तमवलोक्यते । प्रकृतपद्ये माधुर्यवारिधितरङ्गाणाञ्चिर-
न्तरनिर्गळोद्गमनद्योतनाय मदान्धत्वकल्पनम् । तेषाम्भङ्गया = अतिमनोह-

× उपमापेक्षयोत्प्रेक्षास्थले, ततो रूपकस्थले, ततोऽपि रूपकातिश-
योक्तिस्थले सादृश्यस्याधिक्यानुभवादत्र तस्य सन्तारकत्वरूपस्याधिकत-
मत्वलाभ इति भावः ।

टिप्पणी

रेण कौटिल्यभेदेन रासक्रीडादावन्तर्धानाविर्भावादिरूपेण, शृङ्गारेण च सङ्कलितश्रीतश्च सन्तापसंहारकतया शीतलः किशोरवेषो यस्य तम् । शृङ्गार-
रसस्यानुभावमाह —आ समन्तान्मन्दहासललितमाननचन्द्रविम्बैर्ग्रस्य
तम् । यद्वाऽत नाऽऽब् किन्त्वा इति मन्दहासस्मरणे । शृङ्गारसङ्कलितत्वा-
देव किशोरवेषस्य नारायणीयचरमदशक्रे तारुण्यारम्भरम्यत्वमुक्तम् ।

सुव्यक्तकान्तिभरसौरभदिव्यगाल-

मव्यक्तयौवनपरीतकिशोरभावम् ।

इत्येवमादि चाभियुक्ताः ।

“+निसर्गमधुराधरन्निजदयार्द्रदिव्येक्षण-

म्मनोज्ञमुखपङ्कजम्मधुरसार्द्रमन्दस्मितम् ।

रसज्ञहृदयास्पदं रमितवल्लवीलोचन-

म्पुनःपुनरुपास्महे भुवनलोभनीयम्महः” ॥

+ परमभागवतानाम्प्रादुर्भवारित्रीत्यादिवचनं सङ्केपतो व्याख्याय
तेषामेव वचनान्तरेगोपाऽन्ते—निसर्गमधुरेति । निजेति । नितया = नित्य-
याऽसाधारण्या वा दययाऽऽर्द्रे दिव्ये = लोकोत्तरे चेक्षणे यस्य तत् । अहो
नहि यदीयहृदयास्पदमिदम्महत्स पुनररसिक पुत्रेति दर्शयन्नाह—रसज्ञ-
हृदयास्पदमिति ।

“देवः पायात् पयसि विमले यामुने भञ्जतीना-

य्याचन्तीनामनुनयपदैर्वञ्चितान्यंशुकानि ।

लज्जालोलैरत्नसविलसैरुन्मिषत्पञ्चबाणै-

गोपस्तीणान्नयनकुसुमैरर्चितः केशवो नः” ॥

क्रोध ईर्ष्यानिमित्तं हि चित्ताभिज्वलनम्भवेत् ।

तज्जन्यायान्द्रुतौ सा तु द्वेषशब्देन गृह्यते ॥ ५ ॥

किञ्चिद्व्याख्या

उद्देशक्रमेण प्राप्तङ्क्रोध^१ न्द्वेषापरपर्यायं लक्ष्यंश्चित्तद्रवण-
द्वारेण तज्जाम्भक्तिन्दर्शयति—क्रोध इति । ईर्ष्यानिमित्तं हि
चित्ताभिज्वलनं क्रोधो भवेत् । तज्जन्यायान्द्रुतौ सत्यां^२ विद्यमा-
ना सा=श्रीकृष्णनिष्ठता तु द्वेषशब्देन कर्तृभूतेन गृह्यते ।
ननु चित्तस्य कथञ्ज्वलनमित्याशङ्क्येर्ष्यैव तत्रेन्धनमित्युक्त-
मिहेर्ष्यानिमित्तं हीति भागेन । वस्तुतः पुनरीर्ष्यानिमित्तक-
मेव न तु भयनिमित्तकमपीति तदर्थः । तेन च, शुद्धक्रोध
एवात्र लक्ष्यः ईर्ष्यानिमित्तकचित्ताभिज्वलनरूपत्वं लक्षण-
मिति दर्शितम् । क्रोधो हि शुद्धो भयमिश्रितश्चेति द्विधा भ-
वति । तदभिप्रायेणैवात्र शुद्धरौद्र-रौद्रभयानकनामकौ रौद्ररस-
भेदावभिधास्यति । शुद्धत्वञ्च क्रोधस्य भयमिश्रितत्वाभावे
जातिविशेषो वा क्रोधत्वव्याप्यः । ग्रन्थसङ्क्षेपनिर्वन्धात्
सूचनमेव भयजक्रोधस्य कृतम् । इत्थमपीर्ष्याजक्रोधो
वक्ष्यमाणरीत्योपद्रावकप्रीत्यर्थचेतोव्याकुलत्वजनकरतिजनन-
द्वारा भक्तिरसास्वादसम्पादकत्वान्मुखत एव कथितः ।
एवं भयस्यापि भक्तिरसानुगुणस्यैव लक्षणङ्कणतः कथ-
यिष्यति । भयजक्रोधस्य सूचितस्य चित्तद्रावकत्व-
प्रकारस्तु भयलक्षणस्थले भयविशेषस्य चित्तद्रुतिद्वारा

टिप्पणी

१ द्वेषापरपर्यायमिति । अत एव तर्कसङ्गहे “क्रोधो द्वेष” इति । इहा-
प्येकवत्त्वारिष्यान्द्वेषपदाभ्यामेव क्रोधश्चित्तद्रावकं व्यपदेशयति । २ चित्ते
विद्यमानेत्यर्थः ।

अत्र चेतोव्याकुलत्वं सोपद्रावकदर्शनात् ।
उपद्रावकनाशार्थन्तत्प्रीत्यर्थञ्च तद्द्विधा ॥ ६ ॥

किञ्चिद्व्याख्या

द्वेषजनकतायास्सूचयिष्यमाणत्वादूह्यः । तुशब्देनैताद्दृ-
श्याश्श्रीकृष्णनिष्ठतायाः पूर्वोक्तश्रीकृष्णनिष्ठतातो विशेषो
द्वेषशब्दभाक्तप्रयोजको द्योत्यते । तस्य व्यवच्छेदार्थमव-
लम्ब्य तज्जन्यायान्त्विति योजनाकल्पनन्तु कैरपि कृतमश्रद्धेय-
मेव भाति । स्वरूपसतः क्रोधस्य यथोक्तरीत्या स्थायित्वायो-
गात्तज्जन्यद्रुतिकच्चित्तवृत्तेस्थायित्वानुसरणम् । इत्थमुपरि च ।
ईर्ष्या नाम पराभ्युदयासहनम् । तच्च प्रकृते शिशुपालादेर्भग-
वत्प्रकर्षासहनं, श्रीगोपिकादेर्भगवत्कर्तृकसपत्नीगमनरूपसप-
त्न्युत्कर्षासहनञ्च । कंसस्य तु यो भगवति द्वेषस्स नेर्ष्याजः
अपितु स्वहन्तृत्वबुद्धिनिमित्तकभयज इत्येतदष्टमकारिका-
यान्द्वेषाहेतुरिति स्वमन्तृत्ववैकल्यविशेषणेन सूचयिष्यति ।
अत एवैकोनतिशयां शिशुपालादेः कंसस्य च द्वेषा“वीर्ष्या-
जभयजद्वेषा”वित्यविशेषमनुवदिष्यति ॥ ५ ॥

द्वेषस्य बहुषु समयेषु चेतोव्याकुलत्वजनकत्वाच्चेतोव्या-
कुलत्वतामुपचरन् फलभेदेन द्वैविध्यन्दर्शयति—अत्रेति ।
अत्र = क्रोधजन्यचित्तद्रुतिदशायां विद्यमाना सा = श्रीकृष्ण-
निष्ठता चेतोव्याकुलत्वं भवति । कुतः ? उपद्रावकदर्शनात् =
उपद्रवकारिणश्श्रीकृष्णस्य दर्शनात् । लोके ह्युपद्रवकारिणि
दृश्यमाने चेतोऽस्वास्थ्यमनुभवसिद्धम् । तत् = चेतोव्याकु-
लत्वं उपद्रावकनाशार्थम् = उपद्रावकस्य नाशोऽर्थो यस्य
तादृशम् । तन्नाशेच्छया प्रवृत्तमित्यर्थः । तस्य = उपद्राव-
कस्य प्रीतिस्स्वविषया तदर्थञ्च सद्द्विधा ॥ ६ ॥

तत्राद्यन्द्वेष एव स्याद्द्वितीयं रतिशब्दभाक् ।

उपरिष्ठात्तदुभयममया स्पष्टीकरिष्यते ॥ ७ ॥

द्वेषाहेतुस्वमन्तूत्थं वैकृष्यश्चित्तगन्तु यत् ।

तज्जन्यायान्द्रुतौ याऽऽस्ते रतिस्सा भयमुच्यते ॥ ८ ॥

किञ्चिद्व्याख्या

उक्तयोश्चेतोव्याकुलत्वयोर्मध्ये प्रथमस्य भक्तिरसत्वानर्हता-
ञ्चरमस्य तदर्हताञ्च दर्शयति— तत्रैत्यर्थकारिकया । तत्राद्यम्
= उपद्रावकनाशार्थचेतोव्याकुलत्वं द्वेष एव स्यात् । एवेत्य-
नेन भक्तिरसत्वानर्हतानिरासः । अत्र यद्यपि चेतोव्याकुल-
त्वस्य भक्तिरसत्वयोग्यत्वमप्रसक्तम् तथापि चेतोव्याकुलत्वं
प्रति कारणोभूतस्य द्वेषस्य तदभेदेन पूर्वकारिकायामुपचरित-
त्वात्तत्प्रसक्तिरित्यभिप्रेत्य तन्निराकृतम् । द्वितीयम् = उपद्राव-
कप्रीत्यर्थचेतोव्याकुलत्वं रतिशब्दभाक् आगन्तुकक्रोध-
सहकारेण द्वेषपदव्यपदेशत्वेऽपि न तथा प्रसिद्धम् । अपितु
नैसर्गिककामसहकारेण रतिपदवाच्यतयैवेत्यर्थः । तथा चे-
ष्याहेतुकविप्रलम्भरसस्थायित्वादुक्तचरयोः कामजरत्यो-
र्मध्ये द्वितीयायाम्पञ्चविधायामन्तर्भवतीति भावः । ननु
श्रीकृष्णविषयकस्थायिभावत्वे तुल्ये कथमेकस्य भक्तिरसी-
भवनानर्हत्वमपरस्य तदर्हत्वञ्चेत्यत आह—उपरिष्ठादिति ।
तदुभयमिति ! श्रीकृष्णगोचरं भक्तिरसत्वानर्हतदर्हद्वेषरति-
द्वयमित्यर्थः । मया उपरिष्ठात् = एकोनत्रिंशदादौ स्पष्टी-
करिष्यते ॥ ७ ॥

उद्देशक्रमागतं भयं लक्ष्यंस्तन्निबन्धनाम्भक्तिन्दर्शयति—
द्वेषेति । न हेतुरहेतुः द्वेषस्याहेतुर्द्वेषाहेतुः स्वमन्तुना = स्वा-

स्नेहः पुत्रादिविषयः पाल्यपालकलक्षणः ।

सेव्यसेवकभावोऽन्यसोऽप्युक्तस्त्रिविधो बुधैः ॥ ६ ॥

किञ्चिद्व्याख्या

पराधेनेत्यमुत्पन्नं चित्तगं वैक्लव्यम् = व्याकुलीभावस्तु यत्, तद्भयमिति शेषः । तज्जन्यायाम् = तादृशभयजन्या-यान्द्रुतौ सत्याय्या रतिश्रीकृष्णविषयाऽऽस्ते, चित्तगमिति वैक्लव्यविशेषणाच्चित्त इत्यस्यात् लाभः । सा बुधैर्भयमुच्यते । एतत्स्थायिकम्भक्तिरसमग्रे प्रीतिभयानकपदेन निर्देक्ष्यति । बुधैरित्युत्तरकारिकात् आकर्षाञ्ज्यम् । द्वेषहेतुभूतचित्त-वैक्लव्यनिरसनार्थं वैक्लव्यस्य प्रथमं विशेषणम् । इष्टविच्छेद-हेतुकस्य शोकाख्यस्य तस्य निवारकद्वितीयम् । वस्तुतस्तु स्वहन्तृत्वादिवुद्धिजनमनो द्वेषजनकस्य तस्यावश्यनिवेश्य-स्वमन्तूत्थत्वाभावाद्द्वेषाहेतुरिति न लक्षणे प्रविशति किन्तु स्वमन्तूत्थं स्वापकारकत्वादिज्ञानोत्थञ्चेति भयद्विविधम् तत्राद्यञ्चित्तद्रुतिद्वारेण रतेः कारणमपरन्द्वेषस्येत्येतत्सूचकमेव । अत एव, भयजद्वेषमप्युपरि भयजरतिवदनुवदिष्यति । सूच्य-मानभयस्य द्वेषहेतुभूतचित्तद्रुतिजनकता तु न साक्षात् अपित्वीर्ष्याया इव क्रोधद्वारैवेति क्रोधलक्षणस्थले भयजक्रोध-स्य सूचितत्वात् सुगमम् । न च भयलक्षणस्य तादृश-भयेऽव्याप्तिरिति वाच्यम्, द्वेषाजनकभयत्वस्य तत्समनियत-वैजात्यस्य वाऽत्र लक्ष्यतावच्छेदकत्वात् ॥ ८ ॥

अस्मिन् स्निह्याभ्यस्मिन् स्निह्यामीत्यावालसिद्धस्नेहो द्विविधः—^१ पुत्रादिविषयत्वेन स्वाम्यादिविषयत्वेन च ।

टिप्पणी

१ पुत्रादिविषयत्वेन = पुत्रत्वादिविशिष्टविषयकत्वेन । पुत्रत्वादिप्र-कारकत्वेनेति यावत् । एवमग्रेऽपि ।

भगवद्दास्यसख्याभ्याम्मिश्रितञ्चापरज्जगुः ।

या कृष्णाकारता चित्ते तज्जन्यद्रुतिशालिनि ॥ १० ॥

पाल्यपालकभावेन, सा वत्सलरतिर्भवेत् ।

सेव्यसेवकभावेन, प्रेयोरतिरितीयते ॥ ११ ॥

किञ्चिद्व्याख्या

तत्र प्रथमं सकार्यन्दर्शयति—स्नेह इति कारिकाधेन ।
पाल्यान्तरग्राहकमादिपदम् । पाल्यपालकेति भावप्रधानम् ।
सम्बन्धीभूतपालनेत्यर्थः । तद्रूपत्वं स्नेहस्य कार्यकारणयोरभे-
दोपचारात् । यादृशस्नेहसत्त्वे नियमेन पाल्यपालकभावोऽस्ति
तादृशस्यैव चित्तद्रावकस्नेहस्य लाभ उपचारस्य फलम् ।
इत्थमुपर्यपि । चरमस्य कार्यन्दर्शयंस्तद्विभजते—चरमार्धेन ।
पाल्यपालकलक्षणस्नेहः पुत्रादिविषयः, सेव्यसेवकभावस्ने-
होऽन्यः । सोऽपि = सेव्यसेवकभावोऽपि बुधैस्त्रिविध उक्तो
भवतीति कारिकान्वयः । सम्बन्धीभूतपालनाभेदेन तादृशसे-
वनाभेदेन च स्नेहस्येहोपचरितत्वादेव पञ्चषष्टितम्यां षट्षष्टि-
तम्याञ्च सम्बन्धपदेन स्नेहग्रहणम् । अत्र पालनं रक्षणं, सेव-
नमाश्रयणम् । त्रैविध्यमेव दर्शयति—भगवदित्यर्धेन ।

पेश्वर्यस्य समग्रस्य धर्म(वीर्य)स्य यशसश्श्रयः ।

ज्ञानवैराग्ययोश्चैव षण्णाम्भग इतीङ्गना ॥

समग्रस्येति प्रत्येकं सम्बध्यते । इङ्गना = सम्ज्ञा । एतादृशं
समग्रमैश्वर्यादिकं नित्यमप्रतिबन्धेन यत्र वर्तते स भगवान् ।
नित्ययोगे मतुप् । तथा—

उत्पत्तिञ्च विनाशञ्च भूतानामागतिक्रमम् ।

वेत्ति विद्यामविद्याञ्च स वाक्यो भगवानिति ॥

किञ्चिद्व्याख्या

तत्र भूतानामित्यस्य प्रत्येकं सम्बन्धः । उत्पत्तिविनाशशब्दो
 तत्कारणस्याप्युपलक्षकौ । आगतिगती = आगामिन्यौ सम्पदा-
 पदौ । एतादृशो भगवच्छब्दार्थश्श्रीवासुदेव एव पर्यवसित
 इति ग्रन्थकृत एव श्रीभगवद्गीताव्याख्यायां दूढार्थं दीपिकाख्या-
 यामाख्यातवन्तः । नारायणीयेऽपि प्रथमदशके “भगवच्छब्द-
 मुख्याश्रयोऽसौ”ति । अन्येषु भगवच्छब्दस्य लाक्षणिको वृत्ति-
 रिति भावः । कारणमपि प्रतिपादितन्तत्रैव द्रष्टव्यम् । “वाल-
 लीलाविमोहितविधातरि करदीकृतपारिजातार्थपराजित-
 पुरन्दरे वाणयुद्धविजितशशाङ्कशेखरे सकलसुरासुरजेतरि
 विविधदिव्यलीलात्रिलासशाले वालतरणिकिरणोज्ज्वल-
 दिव्यपीताम्बरे निरुपमश्यामसुन्दरे” इत्येवमादीनि बहूनि
 विशेषणानि गूढार्थं दीपिकायामवलोक्यन्ते । भगवत्पादै-
 श्श्रीकृष्णस्य सर्वभ्योऽप्यधिकतमत्वं सहेतुकतया संस्था-
 पितमग्रे^१ दर्शयिष्यते । श्रीब्रह्मवैवर्तादौ पुनरतिप्रयश्चितम् ।
 दासस्य कर्म दास्यम् । सख्युः कर्म सख्यम् । मिश्रितमिति ।
 परस्परमिश्रितं भगवद्दास्यसख्योभयमित्यर्थः । जगुः = सेत्सा-
 हमुच्चैरुचुः । निस्संशयलेशमुक्तवन्तो भवन्तीति यावत् । द्वौ
 सेव्यसेवकभावौ भगवद्दास्यसख्याभ्यामपरं सेव्यसेवकभाव-
 म्मिश्रितञ्च बुधा जगुरित्यन्वयः । दास्यं सख्यम्मिश्रितञ्चेति
 भगवता सह सेव्यसेवकभावस्सम्बन्धीभूतसेवनरूपस्ति विध
 इत्यर्थः । तत्र दास्यं प्रह्लादहनुमदादौ प्रसिद्धम्, सख्यन्तु^२ श्रीदा-

टिप्पणी

१ अग्र इति । ब्रजेत्यादिसप्तकारिकाव्याख्योपक्रमस्थलीयटिप्प-
 ण्यामित्यर्थः । २ श्रीदामा च स्तोककृष्णश्वादी येषान्तेषु ।

किञ्चिद्व्याख्या

मस्तोककृष्णादिषु बहुषु पशुपवालकेषु ख्यातम्, मिश्रितमर्जुनो-
टिप्पणी

इत्थं सताम्ब्रह्मसुखानुभूत्या

दास्यङ्गतानाम्परदैवतेन ।

मायाश्रितानाञ्जरदारकेण

साकं विजहुः कृतपुण्यपुञ्जाः ॥

(श्री० भा० १० । १२ । ११)

बिभ्रद्रेणुञ्जठरपटयोऽशृङ्गवेले च कक्षे

वामे पाणौ मसृणकवळन्तत्फलान्यङ्गुलीषु ।

तिष्ठन् मध्ये स्वपरिसुहृदो हासयन्मभिस्त्वै-

स्स्वर्गे लोके मिषति वुभुजे यज्ञभुग्बालकेऽः ॥

(श्री० भा० १० । १३ । ११)

इत्येतादृशदिशा × श्रीशुकदिव्ययोगीन्द्रगीयमानेष्वित्यादिः । इत्थम्

= पूर्वोक्तविविधप्रकारैर्विजहुरिति सम्बन्धः । इमानेव सखीनादाय

सदातृप्ताऽन्नं षड्रसवदखिलव्यञ्जनयुतं

सुवर्णमन्त्रे गोघृतचषकयुक्ते स्थितमिदम् ।

यशोदासूनो तत् परमदययाऽऽशान सखिभिः

प्रसादं वाञ्छद्भिस्सह तदनु नीरम्पिव विभो ॥

इति भगवत्पूज्यपादाः । अनेनैतैस्सममेव भगवत्पूजनमनल्पफल-

× श्रीशुकदिव्ययोगीन्द्रेति । निगमगीतसाक्षाच्छ्रीशुकचरणेत्यर्थः ।

एत एव हि श्रीमद्भागवतप्रवक्तारः । छायाशुकः पुनरन्योऽस्ति । यमेव

किलैते पितृ पुत्रविरहभीरवे दत्तवन्तः । निरूपपदशुकवाद्रायण्यादिपदा-

नान्तूभयत्रापि प्रयोगसत्त्वादालोच्यैव तत्रतत्रार्थनिर्णयः कार्यः । सर्ववेदेति-

हासपुराणादिसारसारभूतश्रीमद्भागवते पुनरेत एव “यम्प्रवजन्त”मित्या-

दिना सङ्कीर्त्यन्ते न तत्रच्छायाशुकप्रसङ्गः ।

किञ्चिद्व्याख्या

द्ववसुग्रीवप्रभृतौ प्रथितम् । एवं सेव्यसेवकभावत्रैविध्यप्रतिपा-
दनात् 'स्वामिस्नेहस्सखिस्नेहस्स्वामिसखस्नेहश्चेति त्रैविध्यं

टिप्पणी

मिति जल्पितकल्पम् ।

“ × गोधूळिधूसरितकोमळगोपवेष-
ज्ञोपालवालकशतैरनुगम्यमानम् ।
सायन्तने प्रतिगृहम्पशुबन्धनार्थ-
ङ्गच्छन्तः मच्युतशिशुम्प्रणतोऽस्मि नित्यम्” ॥

१ स्वामिनि स्नेहस्स्वामिस्नेहः । सख्यौ स्नेहस्सखिस्नेहः । स्वामी

× गोधूळिधूसरितेति । अत एवोक्तमानन्दमन्दाकिन्याम्मूलकृद्धिरेव—
धूळीधूसरितम्मुखन्तत्र शरत्पूणंन्दुनिन्दावहं
व्यालोलाळककुण्डलद्युति चलन्नेलश्रिया प्रोहसत् ।
याऽऽलोक्यार्द्रविलोचना स्मितमुखी प्रत्यन्दमानस्तनी
पाणिभ्यामवलम्ब्य चुम्बितवती, तान्नन्दजायाम्भजे ॥ इति ।
विशिष्टान्वयवलान्नन्दजायाञ्च तदीयाम्भजे इत्यर्थः ।

स त्वन्नन्दसि यस्य मन्दिरगतो नन्दाय तस्मै नमः ।

इति नन्दवन्दनस्य पृथगनुष्ठितचरत्वेऽप्यत्नेत्थमेव युक्तं वक्तुम् ।
‡ प्रकटलीलारीत्या यद्यपि गतवन्तमिति वक्तव्यम् तथापि “वृन्दावनान्तर-
गतस्सदा क्रीडति माधव” इत्येतदादिस्कान्दादिदर्शितनित्यलीलाभिप्रायेण
कृतप्रयोगः । † शिशुत्वादेवोक्तम्—

वयंयशोदाशिशुबाललीला-

कथासुधासिन्धुषु लीलयाः । इत्यादि ।

यशोदाशिशोर्बाललीलाः = बाल्ये क्रियमाणाः क्रीडास्तासाङ्क-
थाः = ता वर्णयन्तो वाक्यविस्तरास्ता एव सुधासिन्धवस्तेषु बहुषु
लीलयामः = क्रीडाः कुर्मः ।

किञ्चिद्व्याख्या

सेव्यसेवकभावसम्पादकस्य भगवति स्नेहस्य ध्वनितम् ।
 एवं पुत्रादिस्नेहमन्यस्नेहश्च विविच्य चित्तद्रुतिद्वारा तत्कार्य-
 र्यभूते भक्ती सनामभेदन्दर्शयति—या कृष्णाकारतैति सार्ध-
 या । तज्जन्यया = द्विविधस्नेहजन्यया द्रुत्या भगवद्रोचरया
 शालितुं शोभितुं शीलमस्येत्यादृशि चित्ते पाल्यपालक-
 भावेन या कृष्णाकारताऽस्ति सा वत्सलरतिः = तदाख्या
 भवेत्, सेव्यसेवकभावेन या कृष्णाकारता विद्यते सा बुधैः
 प्रेयोरतिरिति रित्यर्थ इत्यन्वयः । पाल्यपालकभावत्वेनोपचरित-
 स्नेहजन्यद्रुतिशालिनि चित्ते या कृष्णाकारता प्रविष्टा या च
 कृष्णाकारता सेव्यसेवकभावत्वेनोपचरितस्नेहजन्यद्रुतिशालि-
 नि चित्ते निविष्टा, तद्बुभयङ्क्रमेण वत्सलरतिः प्रेयोरतिरिति
 चोच्यते इति तु निष्कर्षः । ताच्छीलिकणिनिप्रयोगात्
 कृष्णाकारतारूपचित्तवृत्तेस्थायित्वाहतालाभः । एवं स्थायि-
 भावद्वैविध्यप्रदर्शनेन वत्सलरसः प्रेयोरस इति स्नेहस्थले
 रसद्वैविध्यं सूचितम् । दास्यरतिस्सख्यरतिर्मिश्रितरतिश्चेति
 प्रेयोरति, दास्यरसस्सख्यरसो मिश्रितरसश्चेति प्रेयोरसश्च
 द्वेधेत्यपि बोध्यम् ॥ ९ ॥ १० ॥ ११ ॥

टिप्पणी

चासौ सखा च स्वामिसखः । स्वामी सखा च यस्स इत्यर्थः । स्वामिसखे
 स्नेहस्वामिसखस्नेहः । स्वामित्वप्रकारकस्नेह इत्यादिः क्रमेण त्रयाणाम्प-
 र्यवसितार्थः । १ अन्तर्गतस्यार्थस्य बहिःप्रकाशनरूपं बहिर्गमने
 प्रवर्तनमिहेरणमिति हेतोः पर्यवसितं वा, साक्षादेव वेर्यत इत्यस्यार्थमाहो-
 च्यत इति । २ कृष्णाकारतरूपेति । तद्विषयकचित्तवृत्तेश्चित्तप्रविष्टतदा-
 कारतारूपत्वमादिमोल्लासतृतीयकारिकाव्याख्यायां स्पष्टम् ।

हर्षश्चित्तसमुल्लासः कथ्यते स चतुर्विधः ।

एकः परानन्दमयश्रीशमाहात्म्यकारणः ॥ १२ ॥

किञ्चिद्व्याख्या

क्रमप्राप्तं हर्षन्निरूपयति—हर्ष इति । चित्तस्य समुल्लासः = सम्यगाह्लादो हर्षः । स शास्त्रविद्भिश्चतुर्विधः कथ्यते । विषादासंस्पर्शित्वमिहाह्लादस्य सम्यक्तम् । चतुर्विधहर्षस्य मध्ये प्रथमविधन्दर्शयति—एक इति । हर्ष इति स्थलचतुष्टयेऽप्यनुवर्तते । परानन्दमयस्य = परमानन्दरूपस्य, श्रीयते सर्वैरिति श्रीः = 'सर्वसेव्या महालक्ष्मीः । श्रिञ्ज् सेवायाम् । तस्या ईशश्रीकृष्णः, श्रीकृष्णः कमलानाथ इत्युक्तेः । लोकेऽपि

टिप्पणी

१ सर्वसेव्येति । अत एव

वाग्भूगौर्यादिभेदैर्विदुरिह मुनयो याँग्यदीयैश्च पुंसा-
ङ्कारुण्याद्रैः कटाक्षैस्सकृदपि पतितैस्सम्पदस्स्युस्समग्राः ।
कुन्देन्दुस्वच्छमन्दस्मितमधुरमुखाम्भोरुहां सुन्दराङ्गी
वन्दे वन्द्यामशेषैरपि मुरभिदुरोमन्दिरामिन्दिरान्ताम् ॥

इत्यन्तकालीन × भगवत्पादकृतभगवत्पादादिकेषान्तस्तोत्रे वर्तते ।

मुरभित् = मुरासुरभेत्ता श्रीकृष्णः ।

× अन्तकालीनेति कृतिक्रियाविशेषणम् । अन्तकाले भगवत्पाद-
कृतेत्यर्थः । तथा च नारायणीये—

त्वन्निष्ठमेव स हि नामसहस्रकादि

व्याख्य, ऋवत्स्तुतिपरश्च गतिङ्गतोऽन्ते । इति ।

आदिना श्रीमद्गीतादिपरिग्रहः ।

तज्जन्यायान्द्रुतौ शुद्धा रतिर्गोविन्दगोचरा ।
एतदन्तं हि शास्त्रेषु साधनाम्नानमिष्यते ॥ १३ ॥

किञ्चिद्व्याख्या

कळवेणुरवः कळायनीलः

कमलाचुम्बनलम्पटोऽतिरम्यः । इति ।

तस्य माहात्म्यं कारणं यस्य स तथा । तन्माहात्म्यश्रवणकीर्तनादिजन्य इत्यर्थः । तादृशो हर्षस्तत्रैकः । प्रथम इत्यर्थः । मुख्य इत्यपि ।

एतादृशहर्षोद्देशेनैव

कृष्णकथासंश्रवणे महोत्सवस्सत्यवादश्च ।

परयुवतौ द्रविणे वा परापवादे पराङ्मुखता ॥

ग्राभ्यकथासूद्वेगस्सुतीर्थगमनेषु तात्पर्यम् ।

यदुपतिकथावियोगे व्यर्थङ्गतमायुरिति चिन्ता ॥

इति प्रकरणग्रन्थे भगवत्पादोपदेशः ॥ १२ ॥

तत्फलभूतभक्तिन्दर्शयति—तज्जन्यायामित्यर्धेन । चित्ते तज्जन्यायाम् = प्रथमहर्षजन्यायां द्रुतौ सत्यां गोविन्दगोचरा या रतिरस्ति, सा शुद्धा = शुद्धपदाभिधेया । शुद्धसात्त्विकीति वा । अत एव

राजसी तामसी शुद्धसात्त्विकी मिश्रिता च सा ।

(कारिका ४१)

इति शुद्धसात्त्विकभक्तितया कलयिष्यमाणां प्रस्तुतरतिम्पुरस्कृत्य

शुद्धा व्यामिश्रिता चेति पुनरेषा द्विधा भवेत् ।

तत्रानुपाधिः शुद्धा स्यात् सोपाधिर्मिश्रितोदिता ॥

किञ्चिद्व्याख्या

अनुपाधिः परानन्दमहिमैकनिवन्धना ।

(कारिका ६३-६४)

इत्येवम्भगवद्रतिविभागो भविष्यति । शुद्धेत्युक्त्या प्राधान्यं सूचितम् । तदुपपादयति—एतदन्तं हीति । हि = यतः शास्त्रेष्विति विषयसप्तम्यन्तम् । शास्त्राध्यापकै- रित्यर्थः । साधनानामाज्ञानमुपदेशः एतदन्तमिष्यते । यद्वा शास्त्रेषु यत् साधनानामाज्ञानं तत् शास्त्रविद्भि- रेतदन्तमिष्यते = ज्ञायते । इष गतावित्यस्य रूपम् । गत्यर्था हि ज्ञानार्थाः । इयमेव रतिः प्रार्थिता नाराणीयद्वितीय- दशके—

त्वद्भक्तिस्तु कथारसामृतझरीनिर्मज्जनेन स्वयं सिध्यन्ती विमलप्रबोधपदवीमङ्गलेशतस्तन्वती । सद्यस्सिद्धिकरी जयत्ययि विभो सैवास्तु मे त्वत्पद- प्रेमप्रौढिरसार्द्रता द्रुततरं वातालयार्धीश्वर ॥ इति ।

त्वत्पदयोः = ' तव पादाम्बुजयोः

टिप्पणी

१ तव पादाम्बुजयोः

निखिलभुवनलक्ष्मीनित्यलीलास्पदाभ्या-

ङ्गमलविपिनवीथीगर्वसर्वङ्कषाभ्याम् ।

प्रणमदभयदानप्रौढिगाढोद्धताभ्या-

× द्विमपि बहुतु चेतः कृष्णपादाम्बुजाभ्याम् ॥

इति रीत्या विख्यातयोः ।

× मम चेतः कृष्णपादाम्बुजाभ्यां हेतुभ्याद्विमपि इषपरवशत्त्वन्दधा- त्वित्यर्थः । यद्वाऽत्र न तृतीया किन्तु चतुर्थी । कृष्णपादाम्बुजप्रार्थ्य-

त्रीळा विकृतवाग्बेषचेष्टादिजनितोऽपरः ।

तज्जन्यायान्द्रुतौ चेतोविकासो हास उच्यते ॥ १४ ॥

लोकोत्तरचमत्कारिवस्तुदर्शनजः परः ।

तज्जन्यायान्द्रुतौ चेतोविकासो विस्मयो मतः ॥ १५ ॥

किञ्चिद्दशाख्या

कष्टा ते सृष्टिचेष्टा बहुतरभवखेदावहा जीवभाजा-
मित्येवम्पूर्वमालोचितमजित मया, नैवमद्याभिजाने ।
नो चेर्जीवाः कथं वा मधुरतरमिदन्त्वद्वपुश्चिद्रसार्द्र-
त्रैश्श्रोत्रैश्च पीत्वा परमरससुधाम्भोधिपूरे रमेरन् ॥

इति प्रथमदशकप्रस्तुते त्वद्वपुर्षीति यावत् । प्रेम्णः
प्रौढिरतिशयः स एव रसः, आस्वादनीयत्वात्, तेनाऽऽर्द्रता
द्रवच्चित्तता तद्रूपा सैव द्रुततरमेव मेऽस्तु ॥ १३ ॥

द्वितीयतृतीयतुरीयविधहर्षा,स्तज्जाश्च भक्तीर्दर्शयति—
त्रीळेत्यादिकारिकात्रयेण । त्रीळया, विकृतैर्वाग्बेषचेष्टादि-
भिश्च दर्शनादिद्वारा जनितो हर्षः अपरः = प्रथमहर्षादन्यः ।
द्वितीय इत्यर्थः । तज्जन्यायान्द्रुतौ सत्याँय्यश्चेतसो विकासो
विस्तारः, स हास उच्यते ॥ १४ ॥

लोकादुत्तरमुपरितनं लोकोत्तरम् । लोकातीतमित्यर्थः ।
अत एव चमत्कारि = चमत्कारोऽतिशयेनास्य जनकतासं-

मिति तदन्तस्यार्थः । किमपि तत्पादाम्बुजयोस्सहर्षभरनिरन्तरस्मरणम् ।

“रागान्धगोपीजनवन्दिताभ्या-

ँय्योगीन्द्रभृङ्गेन्द्रनिपेविताभ्याम् ।

आताम्रपङ्केखविभ्रमाभ्यां

स्वामिन् पदाभ्यामयमञ्जलिस्ते” ॥

युद्धाभिपातजनितो वीराणाञ्जायते परः ।

ततश्चित्तस्य विस्तारो द्रुतस्योत्साह उच्यते ॥ १६ ॥

किञ्चिद्व्याख्या

सर्गेणास्तीत्येतादृशम् । अतिशयितचमत्कृतिजनकज्ञानगो-
चरीभूतमित्यर्थः । तादृशं यद्वस्तु तद्दर्शनजो हर्षः परः = उ-
क्तहर्षाभ्यामन्यः । तृतीय इत्यर्थः । अतिशायन इतिप्रत्ययः ।
यथोक्तं शब्दशास्त्रे—

भूमनिन्दाप्रशंसासु नित्ययोगेऽतिशायने ।

संसर्गेऽस्तिविवक्षायाम्भवन्ति मतुवादयः ॥ इति ।

अस्तीत्यर्थविवक्षायां विहिता मतुवादयो भूमाद्यर्थेषु
भवन्तीत्यर्थः । तज्जन्यायान्द्रुतौ सत्याँय्यश्चेतोविकासस्स
विदुषां विस्मयो मतोऽभिप्रेतः ॥ १५ ॥

युद्धाभिपातेन =^१ अभ्यागमाभ्यागमेन जनितो हर्षः
परः = उक्तहर्षेभ्योऽन्यः । चतुर्थ इत्यर्थः । ननु युद्धाभ्यागम-
नेन हर्षो नैव जन्यते, प्रत्युत भयमेवेत्यत आह—स तु
वीराणाम् = अर्थाद्युद्धवीराणाम्पुरुषाणाञ्जायते, न पुनरितरे-
षाम् । ततो द्रुतस्य चित्तस्य विस्तारः उत्साहः “चेद्वि”
इति केरळभाषायाह्लायातः उच्यते । स चार्थाद्युद्धोत्साहः ।
दयाद्युत्साहांस्तु^२ दयाप्रकरणे प्रतिपादयिष्यति । युद्धोत्सा-

टिप्पणी

१. अभ्यागमस्य सङ्ग्रामस्य योऽभ्यागम आभिमुख्येनाऽऽगमनम्
तेन ।

अभ्यामर्दसमाघातसङ्ग्रामाभ्यागमाहवाः । इत्यमरः ।

२. दयायाश्चित्तद्रावकत्वप्रकारो यत्नोच्यते, तद्दयाप्रकरणम् । इह तु
दयापदेन कृपारूपो रूढ्यर्थ इवान्यदपि योगार्थद्वयङ्गश्चन लक्ष्यार्थश्च
गृह्यते । तच्च दयाप्रकरणमष्टादशादिकारिकाषट्करूपम् ।

इष्टविच्छेदजनितो यश्चित्ते क्लिष्टतोदयः ।

तज्जन्यायान्द्रुतौ विष्टा रतता शोक उच्यते ॥ १७ ॥

किञ्चिद्व्याख्या

हजनकचित्तद्रुतेर्दययाऽसम्भवाद्युद्धाभ्यागमजनितहर्षेण त-
त्सम्भवाच्च तस्यैव तद्धेतुत्वमुक्तन्न तु दयायाः । न चैवमपि
दयोत्साहावहायामेव चित्तद्रुतौ दया कारणम्, न तु दान-
धर्मोत्साहसम्पादिकायामपीति तत्कारणयोरपरिगणनात्
“कामक्रोधे”त्यादिकारिकाया न्यूनतापात इति वाच्यम्,
दीयतेऽनयेति व्युत्पत्त्यौदार्यस्य, दीयते = रच्यते धर्मोऽनयेति
धर्मरक्षार्थप्रवृत्तेश्चापि^१ दयापदेन ग्रहणात् । दय—दानगति-
हिसारक्षणेषु । दीयते = हिंस्यतेऽनयेत्येवं युद्धाभ्यागम-
जनितहर्षे दयापदयोगसम्भवेऽपि रूढहर्षपदेनैव तस्य
सुग्रहत्वाद्धर्षप्रकरणेऽस्मिन्नेव तन्निबन्धनचित्तद्रुतिहेतुकयुद्धो-
त्साहो वर्णितः ॥ १६ ॥

क्रमप्रसक्तं शोकं लक्ष्यंस्तदधीनभक्तिन्दर्शयति—
इष्टविच्छेदेति । चित्ते इष्टस्य = प्रियस्य विच्छेदेन = वियोगेन
जनितो यः क्लिष्टतायाः = क्लेशस्योदयः = उन्नतिः । रुद-
भिहित इतिन्यायादुन्नतः क्लेश इत्यर्थः । अनुन्नतस्य तु तस्य
चित्तशिथिलीभावकत्वेऽपि तदद्रवीभावकत्वादुदयग्रहणम् ।
स शोक इति शेषः । तज्जन्यायाम् = शोकजन्यायान्द्रुतौ =
द्रवीभावे सति विष्टा = विश प्रवेशन इति स्मरणात् प्रविष्टा
रतता = रतिः । रतिमिश्रितशोक इत्यर्थः । रतिर्हि हासवि-

टिप्पणी

१ अपिना रूढ्यर्थभूता करुणा दयोत्साहसम्पादकचित्तद्रुतिकरी
समुच्चीयते ।

दया घृणा स्याद्विषयतुच्छत्वज्ञानपूर्विका ।

तया द्रुते तु मनसि जुगुप्सा जायते त्रिषा ॥१८॥

किञ्चिद्व्याख्या

स्मयादीनिव शोकमपेक्ष्य न्यूना भवति । अत एवैतत्स्थली-
यम्भक्तिरसन्निरूपपदकरणपदेन कथयिष्यति न तु केवल-
रत्युद्दोषकपदेन प्रीतिकरूपपदेन वा । स च शोक उच्यते ।
कुत्र विष्टेत्यपेक्षयाश्चित्त इति पूर्वार्थादनुषङ्गः । यद्वा द्रुति-
पदमर्थाश्चित्तद्रुतिपरमधिकरणसप्तभ्यन्तम् ॥ १७ ॥

'भक्तावनुपयुक्तामपि दयान्तस्या अपि स्फुटतया व्या-
ख्यानस्य प्रतिज्ञातत्वात् प्रकरणशुद्ध्यर्थं लक्ष्यंश्चित्तद्रुतिद्वारा
तत्कार्यभूतं स्थायिभावं भगवद्गोचरतया भक्तिभिन्न-
मपि प्रथमोल्लासैकौनन्त्रियकारिकानुरोधान्निरूपयति—दयेति ।
पूर्विकेति पाठो न दीर्घिकेति, तस्य चार्पापर्यायत्वात् । कथ-
ञ्चिदादर्शपुस्तकरीत्या तत्पाठाभ्युपगमे तु दीर्घकालीनेत्यर्थं
इति बलवतीत्यर्थं तस्य तात्पर्यमङ्गीकार्यमतो घृणायाश्चित्तद्रा-
वणसामर्थ्यं लभ्यते । यद्वा कार्यतो दीर्घत्वं विवक्षितम्,
कार्यस्य च तथात्वङ्कालत इति जुगुप्सायास्थायित्वयोग्यता-
लाभः । विषयेषु = स्वगोचरेष्वनुपदमभिधास्यमानेषु पूतिव-
णादिप्रभृतिषु यत् तुच्छत्वस्य = हेयत्वस्य ज्ञानन्तेन दीर्घिका
तत्पूर्विका वा घृणा = मनस्सङ्कोचः दया = दयापदार्थ-
स्स्यात् ! तत्पदपर्यायपदवाच्यायान्तस्यान्तत्पदस्य लाक्ष-
णिकत्वादिति भावः । तत्पदशक्यार्थस्य^१ चित्तद्रावक-
टिप्पणी

१ भक्ताविति । एकस्य तु दयापदयोगार्थस्यौदार्यरूपस्य तस्यासु-
पयोगो विद्यत इति वेदितव्यम् । २ चित्तद्रावकत्वान्वय्याधेयत्वरूपस्स-
म्बन्धषष्ठ्यर्थः ।

पूतिव्रणादिविषये कथितोद्वेगिनी बुधैः ।

श्मशानोत्थपिशाचादिविषया क्षोभिणी भवेत् ॥१६॥

किञ्चिद्दद्याख्या

त्वप्रकारन्त्वनुपदमेव “या त्वि”त्यादिकारिकया वक्ष्यति ।
तया द्रुते मनसि तु जुगुप्सा जायते । सा च त्रिधेत्यन्वयः ।
घृणाजुगुप्साशब्दयोः कोशे पर्यायत्वेनोक्तत्वेऽपि तदर्थयोरीष-
द्वैलक्षण्यमभिसन्धाय कार्यकारणभावेनोक्तिः । यथा कोप-
क्रोधशब्दयोस्तादृशत्वेऽपि “क्रुधद्रुहे”त्यादिपाणिनिसूत्रव्या-
ख्यातृणान्तदर्थयोः कार्यकारणभाक्कथनमवलोक्यते । तत्र
हि कोपस्योत्कटतया परिणामः क्रोध इत्युक्तम् । तद्वदि-
हापि बोध्यम् ॥ १८ ॥

जुगुप्सायाह्रैविध्यमुद्वेगिनी क्षोभिणी शुद्धेति भेदादिति
सिद्धवत्कृत्याद्यान्तामुदाहरति—पूतीति । जुगुप्सेत्यनुकर्षः ।
पूतिव्रण आदिर्यस्य तस्मिन् विषये या जुगुप्सा सा बुधै-
रुद्वेगिनी कथिता भवतीत्यन्वयः । कृमिच्छर्द्यादिरादि-
पदार्थः । क्षोभिणीन्तामुदाहरति—श्मशानोत्थेति । कथिता
बुधैरित्यनुषङ्गः । श्मशाने = शवदाहस्थान उत्था आविर्भूता
ये पिशाचास्तदादिविषया जुगुप्सा बुधैः क्षोभिणी कथिता
भवेदित्यन्वयः । रुधिरादीनामपि ग्राहकमादिपदम् ।
अत एव

क्षोभात्मा रुधिरान्तादिदर्शनस्पर्शनादिजा ।

उद्वेगात्मा कृमिच्छर्दिपूतिविष्टादिजा भवेत् ॥

टिप्पणी

१ क्षोभस्यात्मा = कारणम् । यद्वा क्षोभात्मा = क्षोभरूपा, कार्य-

देहेन्द्रियादिदुःखत्वविचारणपुरस्सरा ।

या तु, शुद्धेति कविभिस्सा जुगुप्सा प्रकीर्तिता ॥२०॥

या तु शोच्यस्य रक्षार्थम्प्रवृत्तिरनुकम्पया ।

तथा द्रुते हि मनसि दयोत्साहस्मृतो बुधैः ॥ २१ ॥

किञ्चिद्भयाख्या

इति जुगुप्साद्वयमभिहितमभियुक्तैः । श्मशानोत्थत्वस्य पिशाचादिविशेषणत्वे तु तत्स्थलीयप्रेतवेताळप्रभृतय एवादि-पदेनोपादीयेरन् न स्थलान्तरस्थरुधिरादयोऽपीति न्यूनता स्यात् ॥ १९ ॥

अविवेकिनाजुगुप्से उदाहृत्य शुद्धजुगुप्सामुदाहरति— देहेन्द्रियादीति । देहेन्द्रियादीनान्दुःखत्वन्दुःखसाधनत्वात् । तद्विचारणपुरस्सरा तु या अर्थाद्देहेन्द्रियादिविषयैव, सा जुगुप्सा कविभिः = परिडतैः शुद्धेति प्रकर्षेण कीर्तिता भवति । परिडतः कविरित्यमरः ॥ २० ॥

दयापदलक्ष्यार्थस्य चित्तद्रावकत्वप्रकारमुक्त्वा तत्पद-मुख्यार्थस्य परदुःखप्रहाणेच्छारूपस्य प्रवृत्तिद्वारा तद्द्रावकतां सूचयंस्तन्निबन्धनं स्थायिभावमाह—या त्विति । आदौ मुख्यार्थस्य तद्द्रावकत्वप्रकारानुक्तिस्तूत्साहप्रसङ्गादुत्साह-द्वयमव्यवधानेन वक्तुमनिष्टगोचरत्वादिना परस्परसमे-^१ शोकजुगुप्से^२ तथा कथयितुञ्च । शोच्यस्यानुकम्प्यस्य रक्षार्थं

टिप्पणी

कारणयोरभेदोपचारात् । नियमेन क्षोभजनिकेति यावत् । एवमग्रेऽपि । कृमीत्यादि । कृम्यादिदर्शनस्पर्शनादिजेत्यर्थः । १ शोकेति । समदश-कारिकायां “शोक उच्यते” इत्युक्त एव शोकोऽत्र गृह्यते । चित्तद्रावकस्य तु तत्सास्थायित्वाच्च जुगुप्सया साम्यम् । २ तथा = अव्यवधानेन ।

सर्वस्वमपि दास्यामि प्रार्थयेति च यो महान् ।

उद्यमो द्रुतचित्तस्य, दानोत्साहस्य उच्यते ॥२२॥

किञ्चिद्व्याख्या

अनुकम्पया = कृपया दयापरपर्यायया प्रवृत्तिस्तु या, तथा द्रुते मनसि^१ य उत्साहः स हि = स एव बुधैर्दयोत्साहस्मृतो भवति । तस्यैव प्रसिद्धदयापदार्थावलम्बित्वादिति भावः । प्रवृत्तिः = प्रयत्नः । स चेच्छाजन्यः कार्यजनको मनोधर्मः, तार्किकैरात्मधर्मत्वेनाभ्युपगतानां बुद्धिसुखदुःखेच्छादीनां मनोधर्मत्वस्यैवौपनिषदैरङ्गीकृतत्वात् दयायाम् = इष्टे पर-दुःखप्रहाणे उत्साहो दयोत्साहः । वस्तुतस्तु तृतीयातत्पुरुष एव दयोत्साहशब्द इति यथाश्रुतार्थपरमेव दयापदम् । प्रकटितञ्चेदम्मूल एवानुकम्पयेत्यनेन । युद्धदानधर्मोत्साह-शब्दानामपि तृतीयासमासत्वन्नासम्भवदुक्तिकम्, अध्ययनेन वसतीत्यादिप्रयोगदर्शनेन फलसाधारणस्यैव हेतुत्वस्य तृतीयार्थत्वात् । न च प्रस्तुतोत्साहस्य शोच्यपालनोत्साह इत्येव सम्ज्ञा न दयोत्साह इतीति शङ्क्यम्, स्मृतो बुधैरिति भागेनैव दत्तोत्तरत्वात् । अपिच स्थायिनस्तत्त्वम्भक्तत्वे शोच्यपालनवीर इत्येव रसस्य सम्ज्ञा समुचिता स्यान्न तु दयावीर इति । सुप्रथितो हि युद्धवीरो दयावीर इत्यादि-वीररसविभागः ॥ २१ ॥

दयापदस्य योऽनुकम्पारूपो^१ रूढ्यर्थस्तद्धेतुकं स्थायि-

टिप्पणी

१ मनसीत्यस्यान्वयन्दर्शयन्दयोत्साहस्मृत इत्यस्य विशेष्यमध्याह-रति—य उत्साहस्य इति । २ रूढिलभ्योऽर्थो रूढ्यर्थः । शाकपार्थि-वादित्वान्मध्यमपदलोपः । रूढीत्युपलक्षणम् । दयते = रक्षत्यनयेति

तथा स्वधर्मरक्षार्थं दया प्रवृत्तिः प्रयत्नतः ।

तथा चित्तस्य विस्तारो धर्मोत्साहो द्रुतौ भवेत् ॥२३॥

किञ्चिद्व्याख्या

भावमुक्त्वा योगार्थभूतौदार्यजं 'भक्तिभूतन्तन्दर्शयति—
सर्वस्वमपीति । तुभ्यमहं सर्वस्वमपि दास्यामि, प्रार्थय इति च
=इत्यपि द्रुतचित्तस्य महान् य उद्यम उत्साहः स दानो-
त्साह उच्यते । इतिपदस्येत्युक्तिसम्पादकत्वरूपमित्याकार-
कत्वमर्थः । अनुक्तसमुच्चायकचकारेणैतत्समशीलोत्तघन्तर-
सम्पादकत्वस्यापि लाभादित्याद्याकारकत्वमुद्यमे दर्शितम् ।
द्रुतचित्तस्येत्यस्यौदार्येणेत्यादिः । दानगोचरोत्कटेच्छ्रया
तज्जन्यप्रवृत्त्येति वा तदर्थः ॥ २२ ॥

स्वधर्मरक्षार्थप्रवृत्तिरूपयोगार्थान्तरजं स्थायिभावङ्कथ-
यति—तथेति । तथा स धर्मोत्साहो भवेदिति सम्बन्धः ।
स्वधर्मरक्षार्थं प्रयत्नतः=क्लेशं विषह्यापि या प्रवृत्तिर्भवति
तथा द्रुतौ सत्याञ्चित्तस्य यो विस्तार उत्साहाख्यः, स
धर्मोत्साहो भवेत् । वीररसस्थायिभावाभिधानस्यैतत्कारि-
कया समाप्तिरत्र तथापदेन द्योतिता । स्वधर्मपदेन पर-
साधारणोऽपि धर्मोऽहिंसादिरूपो गृह्यते, तस्यापि स्व-
सम्बन्धित्वात् । तथा च परकीयासाधारणधर्मनिरासक-
मत्र स्वपदम् । अस्ति हि वर्णाश्रमादिभेदेन धर्मभेदः ॥ २३ ॥

टिप्पणी

योगोऽपि द्रष्टव्य इति पङ्कजादिदयोगरूढमेव दयापदम् । योगार्थेति
पूर्ववत् समासः । १ दयापदयोगार्थजत्वसाम्येऽपि दानधर्मोत्साह-
रूपस्थायिभावयोरादौ दानोत्साहकथने बीजन्दर्शयन् स्थायिभावं
विशिनष्टि—भक्तिभूतमिति ।

वशीकाराख्यवैराग्यैयत् कामास्पृहतात्मकम् ।

तेन द्रुतस्य चित्तस्य प्रकाशश्शम उच्यते ॥२४॥

किञ्चिद्व्याख्या

चित्तद्रावकप्रतिपादिकाया “ङ्कामक्रोधे”त्यादिकारिकाया-
मादिपदेन गृहीतं वशीकारनामकवैराग्यं लक्षयंस्तदधीनं
स्थायिभावमभिदधाति—वशीकारेति । तस्यादिपदेनैव ग्रह-
णात्तत्कार्यभूतशमस्य भक्तिपदार्थत्वाभावो ध्वनितः । न
चैवन्दया कुतस्स्वशब्देनोपात्तेति शङ्क्यम्, तस्या भक्तावुप-
योगात् । १ किन्तु, वाच्यार्थो लक्ष्यार्थो योगार्थद्वयञ्चेत्येवञ्च-
तुर्विधस्य दयापदार्थस्य प्रायशस्तत्रानुपयोगाद्द्वन्द्वान्त्य-
तयैव तत्पदप्रयोगः । आदौ कामग्रहणस्य तु बीजं षट्त्रिं-
शकारिकया स्फुटीभविष्यति । अनन्तरं क्रोधगणना तु
क्रोधजभक्तेरुपद्रावकप्रीत्यर्थचेतोव्याकुलत्वजनिकायाः काम-
जरतित्वादिति कृतम् । काम्यन्त इति कामा विषयाः
तेष्वस्पृहता = स्पृहाशून्यत्वं तदात्मक्यत्वं वशीकाराख्य-
वैराग्यं तेन द्रुतस्य चित्तस्य प्रकाशो नैर्मल्यं शम उच्यते
इत्यन्वयः । घटे तदभावाभावत्वस्येव स्पृहाविरहत्वस्य
चित्तवृत्तिविशेष एव लाघवेन स्वीकारान्नार्थवाधः ॥ २४ ॥

टिप्पणी

१ ननु भगवतो दयनीयत्वाभावाद्योत्साहस्य तदविषयकत्वेन
भक्तित्वाभावात् कथन्तस्यास्तस्यामुपयोग इति शङ्कां, दयोत्साह-जुगुप्सा-
दानोत्साह-धर्मोत्साहानुगुणानाञ्चतुर्णान्दयापदार्थानामुक्तचरणामनुवादादा-
नोत्साहस्यापि दयाधीनस्य स्मारणेन परिहरन् परिहतशङ्कामलङ्करोति—
किन्निवति । २ क्रोधस्य परिहृसादिहेतुभूतस्य भयजनकत्वात्तृतीयतया
भयमुपात्तमित्यादिकमालोच्याहेतिकृतमिति ।

इतोऽन्यथा तु चित्तस्य न द्रुतिर्विद्यते क्वचित् ।
 तदभावात्तु भावो न निरुक्तान्योऽस्ति कश्चन ॥२५॥
 यावत्यो द्रुतयश्चित्ते भावास्तावन्त एव हि ।
 स्थायिनो रसताँय्यान्ति विभावादिसमाश्रयात् ॥२६॥

किञ्चिद्व्याख्या

यावद्वक्तव्याकथनकृतन्यूनतामपनुदन्, प्रकटयंश्च स्वप्रति-
 पादितस्थायिभावानां सयुक्तिकताङ्कामजरत्यादिशमान्तभि-
 न्नस्थायिभावासत्त्वमुपपादयति—इतोऽन्यथेति । इतोऽन्यथा
 = पूर्वोक्ताच्चित्तद्रुतिप्रकारादन्यप्रकारेण । निरुक्तकामक्रोधा-
 द्यष्टकान्यतमभिन्नाङ्गावादित्यर्थः । क्वचिदपि पुरुषे चित्तस्य
 द्रुतिः न तु = नैव विद्यते । तदभावात्तु = प्रकारान्तरेण
 चित्तद्रुतेरभावादेव निरुक्तेभ्यः कामक्रोधादिभ्योऽष्टभ्योऽन्यः
 कश्चन भावः = चित्तवृत्तिः चित्तवृत्तेस्थायित्वसम्पादको
 नास्ति । अतो नास्ति स्थायिभावान्तरमिति भावः ।
 यद्वा निरुक्तेभ्यस्थायभावोभ्योऽन्यः कश्चन भावः = स्थायि-
 भावो नास्ति । द्रुतिपूर्वकाणामेव भावानां स्थायित्वादिति
 भावः ॥ २५ ॥

तदेव स्फुटयति—यावत्यो द्रुतय इति । चित्ते 'याव-

टिप्पणी

१ यावत्यः = यावद्धर्मावच्छिन्नाः । यथाश्रुते त्वसर्वज्ञदुर्ज्ञेयत्व-
 मापद्येत । तथा च यःसङ्ख्याका इति विवरणपदस्य यत्सङ्ख्याकधर्मा-
 वच्छिन्ना इत्यर्थः । ते च धर्माः कामजद्रुतित्वक्रोधजद्रुतित्वादयः ।
 एवन्तावत्पदस्य तावद्धर्मावच्छिन्नपरत्वात्तद्विवरणस्य तत्सङ्ख्याकधर्मा-
 वच्छिन्ना इत्यर्थः । ते च धर्माः कामजद्रुतिपूर्वकभावत्व-क्रोधजद्रुति-

धर्मोत्साहो दयोत्साहो जुगुप्सा त्रिविधा शमः ।

षडप्येतेऽन्यविषया, भगवद्विषया न हि ॥ २७ ॥

धर्मवीरो दयावीरो बीभत्सश्शान्त इत्यमी ।

अतो न भक्तिरसताँयान्ति भिन्नास्पदत्वतः ॥ २८ ॥

किञ्चिद्व्याख्या

त्यः = यत्सङ्ख्याकाः द्रुत्यस्सन्ति तावन्त एव = तत्सङ्ख्याका
एव भावाः = चित्तवृत्तयः ' धारावाहिका भूत्वा स्थायिनस्स-
न्तः विभावादीनां समाश्रयात् = सम्यगाश्रयणात् । समुचित-
समूहालम्बनात्मकैकज्ञानविषयत्वरूपसम्बन्धेन स्वसम्बद्धी-
करणादित्यर्थः । तादृशसम्बन्धादिति यावत् । रसताम् =
ध्वन्यात्मतया सहृदयास्वाद्यमानतां यान्ति हि एतत्
रसशास्त्रे प्रसिद्धमित्यर्थः ॥ २६ ॥

एवंविवेचितानां स्थायिभावानां तत्तद्रसीयतान्दर्शयन्
भक्तिरसान् विवेचयति—धर्मोत्साह इत्याद्याभिर्नवभिः । तत्र
सूचीकटाहन्यायपरिपालनाय, ' भक्तिरसत्वबाधकप्रतिपाद-
नाय च शृङ्गारादीनाम्भक्तिरसत्वोपपादनानुगुणाय प्रथमतो
भक्तिरसीभवानानर्हान् भावान्दर्शयंस्तत्स्थायिकरसानाम्भक्तिर-
सतान्निराक्षष्टे चतसृभिराद्याभिः । ननु भगवत्प्रसादजनक-
कर्मण एव धर्मरूपत्वेनोत्तरमीमांसायां श्रीवादरायणचरणैः

टिप्पणी

पूर्वकभावत्वादयः । १ धारावाहिकाः = अविच्छिन्नप्रवाहसहिताः ।
भूत्वेत्यादि । पूर्वोऽज्ञासाष्टमनवमकारिके सटीके अत्र स्मरणीये । २ भक्ति-
रसत्वबाधकेति । रसस्य भक्तिरसत्वे बाधकेत्यर्थः । भक्तिरसत्वे बाधकत्वञ्च
तद्रसत्वाभावे नियामकत्वम् ।

किञ्चिद्व्याख्या

“फलमत उपपत्ते”रित्यधिकरणे व्यवस्थापितत्वात्तथाविधधर्मोत्साहस्य कथन्न भगवद्विषयकत्वमिति चेदुच्यते—इष्टसाधनतावासनैव भक्तिः । अत एव “मद्गुणश्रुतिमात्रेणेत्यादिशास्त्रमूलिका

द्रुतस्य भगवद्धर्माद्वारावाहिकताङ्गता ।

सर्वेशे मनसो वृत्तिर्भक्तिरित्यभिधीयते ॥

इतीयमिष्टसाधनत्वरूपगुणश्रवणेनैव कामाद्युद्दीपनद्वारा प्रवृत्तया चित्तद्रुत्या घटितस्य भक्तिलक्षणस्य प्रक्रमे ग्रन्थकृतामुक्तिः । चैद्यादेरपि भक्तिस्तद्वासनैव । वर्तमानमूर्ताविष्टांशे स्वकीयत्वाग्रहणादीर्ष्यादिसहकारेण द्वेषपदवाच्यताङ्गतेति तु विशेषः । भावितनौ तु सैव स्वेष्टसाधनत्ववासानारूपताङ्गतवती समास्वाद्यत एव रतिरूपेण रसविद्भिः । वक्ष्यति च—

तयोर्भाविशरीरे तु प्रतिबन्धश्रये सति ।

सैव चित्तद्रुतिर्भक्तिरसताम्प्रतिपद्यते ॥ इति ।

धर्मोत्साहस्थले त्विष्टसाधनत्वद्धर्मणस्तद्द्वारभूतस्य च भगवत्प्रसादस्य समनुभूयते न तु भगवतः । भगवन्निष्ठेष्टसाधनताविषयकत्वमेव भक्तेः प्राणाः, तस्यैव भगवद्गुणश्रवणनिवन्धनत्वसम्भवात् । धर्मोत्साहः पुनरतदुपेतो न भक्तिपदास्पदमिति । हि = यतः धर्मोत्साहः, दयोत्साहः, त्रिविधा जुगुप्सा, शमः एते षडपि अन्यविषयाः भगवद्विषया न, अतः = धर्मोत्साहादीनां भगवद्विषयकत्वाभावात् यत् भिन्नास्पदत्वम् = सर्वं वाक्यमित्यादिन्यायाद्भिन्नमात्रास्पदत्वं तस्मात् धर्मवीरः, दयावीरः, वीभत्सः, शान्तः इत्यमी रसाः भक्तिरसताम् = प्रथमोज्ञासदशमकारिकाकथितां पूर्णरसतान्न

किञ्चिद्व्याख्या

यान्ति किन्तु तत्रत्यत्रयोदशकारिकादर्शितदिशा जाड्यस्य विशेषतोमिश्रणाद्धेतोर्नितरामूनां रसताड्यान्ति । एतेन शृङ्गारादीनामपि भगवदितरास्पदत्वे जाड्यधिमिश्रणवशाद-
त्यन्तालपतैवेत्याधिष्णुतम् । उल्लासान्तेऽप्येतदुपपादयिष्यति । परमितरास्पदत्वनियमविरहादिह ते न गृहीताः । भिन्नमा-
द्धेति मातृपदेन भगवदास्पदत्वनिरासः । आस्पदमालम्ब-
नविभावः । एवञ्च भगवदालम्बनकत्वाभावलाभः । सवि-
षयकत्वरक्षार्थमत्र स्थायिनाम्भगवदन्यविषयकत्वम्, सा-
लम्बनकत्वनिर्वाहार्थं रसानाम्भगवदन्यालम्बनकत्वञ्च नि-
वेदितत्र तु तयोर्हेतुकोटौ प्रवेशः । भगवच्छब्दार्थञ्च दशम-
कारिकाव्याख्यायामाख्यातः । इह शान्तरसस्य भक्तिरस-
त्वासम्भवो रसगङ्गाधरेऽपि दर्शितः—कथमेत एव रसाः ?
भगवदालम्बनस्य रोमाञ्चाश्रुपातादिभिरनुभावितस्य हर्षादि-
भिः परिपोषितस्य श्रीमद्भागवतादिपुराणश्रवणसमये भग-

टिप्पणी

१ भगवद्भक्तैरनुभूयमानस्येतीह वदतोऽपि विद्यत एव भगवद्भक्तिः ।
अत एव ।

स्मृताऽपि तरुणातपङ्कहणया हरन्ती नृणा-

मभङ्गुरतनुत्विषां वलयिता शतैर्विद्युताम् ।

कळिन्दगिरिनन्दिनीतटसुरद्रुमालम्बिनी

मदीयमतिचुम्बिनी भवतु कापि कादम्बिनी ॥

इति ग्रन्थस्य प्रक्रमः । उपरि च—

आविर्भूता × यदवधि मधुस्यन्दिनी नन्दसूनोः

कान्तिः काचि + त्रिखिलनयनाकर्षणे कार्मणज्ञा ।

× यदवधि = यद्दिनादारभ्याऽऽविर्भूता । + कान्त्याविर्भावस्योद्दीपन-

किञ्चिद्द्वयाख्या

वद्भक्तैरनुभूयमानस्य भक्तिरसस्य दुरपहवत्वात् । भगवद-
टिप्पणी

श्वासो दीर्घस्तदवधि मुखे, पाण्डिमा गण्डयुग्मे,
शून्या वृत्तिः †कुलमृगदृशाञ्चेतसि प्रादुरासीत् ॥

(पद्येऽस्मिन्नालम्बनस्य श्रीनन्दसूनो, दीर्घश्वासपाण्डिमादेरनुभावस्य,
चिन्ताजळतादेर्व्यभिचारिणश्च सँध्योगात् कुलमृगदृशाङ्कामजरतिरभिव्य-
ज्यमाना विशङ्कालावच्छिन्नत्वाद्विप्रलम्भशृङ्गारमिळितो भक्तिरसस्सती
भवति)

चराचरजगज्जालसदनं वदनन्तव ।

गळद्गनगाम्भीर्यं वीक्ष्यास्मि हृतचेतना ॥

(कदाचन भगवतो वदनकमलमवलोकितवत्याशश्रीयशोदादेव्या
इयमुक्तिः)

विभावतामुपपाद्यन् कार्त्तिकं विशिनष्टि—मिखिलनयनानामाकर्षणे विषये
यत् कार्मणम् = मन्लतन्लादि, तज्ज्ञा । तेषामाकर्षणे नितान्तचतुरेत्यर्थः ।
कुतः ? मधु = क्षौद्ररसं स्यन्दयितुम् = स्त्रावयितुम् = विना विच्छेदलेश-
म्प्रवर्तयितुं शीलमस्या इति मधुस्यन्दिनी । निर्भरनिरन्तरनिरतिशय-
सुखस्फुरणवितरणनिपुणेत्यर्थः । † कुलपालिका मृगदृशः कुलमृगदृश इति
शाकपार्थिवादिः । तासाम् । ऋते व्यभिचारादिदोषान् क्रियमाणकुल-
रक्षाणां सुन्दरीणामित्यर्थः । कुलस्त्री कुलपालिकेत्यमरः । परन्तु

कृष्णमेनमवेहि त्वमात्मानमखिलात्मनाम् ।

इत्यनया रीत्या सुपूज्यचरणश्रीवाद्रायणिभणितगरिमभरेण भगवता
सह सङ्गादङ्गजसङ्गरूपान्नन्दगोकुलसुन्दरीरादाय “मत्सङ्गान्मासुपागता”
इति भगवतैव गदिताब्रखलु नखलु पतिव्रतानाम्पातिव्रत्यपातनपातक-
परमागुरपि । पापं हि कोप एव भगवतः ।

ईर्ष्याजभयजद्वेषौ भगवद्विषयावपि ।

न भक्तिरसताय्यातस्साक्षाद्भक्तिविरोधतः ॥ २६ ॥

किञ्चिद्व्याख्या

नुरागरूपा भक्तिश्चात्र स्थायिभावः । न चासौ शान्तरसे-
ऽन्तर्भावमर्हति, अनुरागस्य वैराग्यविरुद्धत्वादिति ॥२७॥२८॥

धर्मवीरादिरसानां भक्तिरसत्वाभावे तत्स्थायिनान्धर्मो-
त्साहादीनां भगवद्विषयकत्वाभावस्तन्त्रतया प्रतिपादितः ।
एवञ्च सतीर्ष्याजद्वेषस्य भयजद्वेषस्य च भगवद्विषयकत्वेन
तत्स्थायिकरसयोर्भक्तिरसता स्यादित्याशङ्कां, भावस्य न
केवलभगवद्विषयकत्वाभावस्तत्स्थायिकरसस्य भक्तिरसत्वा-
भावे प्रयोजकः अपितु प्रीतिविशिष्टद्विषयकत्वाभाव एवेति
सूचयन्नुक्तभावयोः प्रीतिरूपविशेषणाभावप्रयुक्तविशिष्टाभाव-
सत्त्वात्तत्स्थायिकरसयोर्न भक्तिरसत्वमिति प्रदर्शनेन परि-
हरति—ईर्ष्याजेति । प्रीतिवैशिष्ट्यञ्च^१ भगवद्विषयकत्वस्य
तादात्म्यस्वरूपोभयघटितसामानाधिकरण्येन । वस्तुतस्तु
नैवम् अपितु स्थायिनो भगवद्विषयकत्वमिव प्रीतिविरो-
धित्वमपि रसस्य भक्तिरसत्वाभावे स्वातन्त्र्येण तन्त्रम्भवति ।

टिप्पणी

सन्तापयामि हृदय-

न्धावन्धावन्धरातले किमहम् ।

अस्ति मम शिरसि सतत-

जन्दकुमारः प्रभुः परमः ॥

इत्येवमादीन्युदाहरणानि विराजन्ते । एवन्तन्निमित्तेषु ग्रन्थान्तरेष्वपि
करुणालहर्यादिषु स्फुटतरा तस्य तत्रभवसो भगवद्भक्तिः ।

१ भगवद्विषयकत्वनिष्ठमप्रीतिवैशिष्ट्यज्ञाप्रकृतमिति चकारो षोडशति ।

शुद्धो रौद्ररसस्तत्र तथा रौद्रभयानकः ।

नास्वाद्यस्सुधिया प्रीतिविरोधेन मनागपि ॥ ३० ॥

किञ्चिद्व्याख्या

इत्थञ्चोक्तभावयोर्भगवद्विषयकत्वेऽपि द्वेषात्मकयोस्तयोस्साक्षात् प्रीतिविरोधित्वात्तत्स्थायिकरसयोर्न भक्तिरसत्वप्रसक्तिरित्येवमेव दर्शयन्नुक्तशङ्कान्निराकरोति—ईर्ष्याजिति । ईर्ष्याजिभयजद्वेषौ भगवद्विषयावपि साक्षात् रतिविरोधतः=प्रीतिप्रतिवन्धकत्वात् भक्तिरसतां न यातः=न प्राप्तुतः । रतिविरोधे प्रमाणोपन्यासाय साक्षादिति विशेषणम् । स्पष्टमनुभूयमानादित्यर्थः । यद्वा स्वापकारित्वादिज्ञानस्य द्वेषद्वारा प्रीतिप्रतिवन्धकत्वात्तद्वैलक्षण्यन्दर्शयितुमव्यवधानेनेत्यर्थं साक्षात्पदम् । प्रतिवन्धप्रतिवन्धकभावश्च विषयनिष्ठप्रत्यासत्त्या विवक्षितः । विषयतासंसर्गेण हि प्रीतिम्प्रति तत्संसर्गेण द्वेषस्य प्रतिवन्धकत्वं प्रसिद्धम् । एवमुभयोस्स्वतन्त्रत्वनिवेदनात् स्थायिनः प्रीत्यविरोधित्वे सति भगवद्विषयकत्वं रसस्य भक्तिरसत्वे नियामकमिति लब्धम् ॥ २९ ॥

कथन्तर्हि तद्रूपभक्तयोस्थायित्वमित्याशङ्क्य तत्स्थायिकरसौ दर्शयन्स्तयोर्भक्तिरसतान्निरस्यति—शुद्ध इति । तत्र = तथा सति शुद्धो रौद्ररसः, तथा रौद्रभयानकश्च भगवदालम्बनः शुद्धरौद्रवद्रौद्रभयानकस्याप्येकरसतैव न तु रसद्वयतेति तथाशब्देन दर्शितम् । सुधिया कर्तृभूतेन प्रीतिविरोधेन = यत्र प्रीतिरनुपमानन्दमयी, तत्र भगवति धिग्द्वे-

टिप्पणी

१ द्वेषार्हालम्बनकयोश्शुद्धरौद्र-रौद्रभयानकरसयोर्मनागास्वाद्यत्वात्तन्निरसनाय पूरयति—भगवदालम्बन इति ।

किञ्चिद्व्याख्या

पन्थिग्द्वेषमित्येवमत्यन्ताप्रियत्वेन हेतुभूतेन मनागपि नास्वाद्यः=आस्वादयितुमनर्हः । सुधिया सुतरां समास्वाद्यस्यैव भक्तिरसत्वादीषदप्यनास्वाद्यस्य^१ तस्य नास्ति तथात्वगन्धोऽपीति भावः । भक्तिरसव्यतिरिक्ततयैतत्सद्दृशानामपि भगवदितरालम्बनकरसानाम्मनागास्वाद्यत्वमनेन गम्यते । भक्तिरसास्वादयितृणां विरळतान्द्योतयितुं सुधियेत्येकवचनम् । इत्थमत्र विवेकः—क्रोधापरपर्यायद्वेषस्थायिको रसो रौद्ररसः । स च द्विविधः—शुद्धरौद्रो रौद्रभयानकश्च । तत्र प्रथमशुद्धद्वेषस्थायिकः, द्वितीयो भयमिश्रितद्वेषस्थायिकः । ईर्ष्याजद्वेष एव शुद्धद्वेषो नाम । भयमिश्रितस्तु भयजद्वेष इति । यत्तु क्रोधस्थायिको रौद्ररसो, भयस्थायिको भयानक इत्यन्यत्र विलोक्यते, तस्योक्त एवार्थे तात्पर्यम् ! सप्तमस्कन्धे “द्वेषाच्चैद्यादयो नृपाः” इति शुद्धद्वेष एवोच्यते । कंसगतद्वेषस्य भयमिश्रितत्वादेव “भयात् कंस” इति । ननु

“शृङ्गारहास्यकरुणरौद्रवीरभयानकाः ।

वीरभत्सान्द्रुतशान्ताश्चे”त्येवन्नवधा स्थितानां रसानां मध्ये शान्तरौद्रवीरभत्सान्द्रुयदि भक्तिरसत्वासम्भवस्तर्हि “नवरसमिळितं वा केवलं वा पुमर्थम्परममिह मुकुन्दे भक्तियोग”मिति प्रक्रमे भक्तियोगस्य नवरसमिळितत्वोक्तिर्विरुध्येत, अपितु षड्रसमिळितत्वमेव युक्तं वक्तुमिति चेन्नैष दोषः, यथासम्भवन्नवरसमिळितत्वस्यैव विवक्षितत्वात् ।

टिप्पणी

१ तस्य = शुद्धरौद्रस्य रौद्रभयानकस्य च भगवदालम्बनकस्य । तथात्वेति । भक्तिरसत्वेत्यर्थः ।

कामजे द्वे रती शोकहासभीविस्मयास्तथा ।
उत्साहो युधि दाने च भगवद्विषया अमी ॥३१॥

किञ्चिद्व्याख्या

तथा च नवरसान्तर्गतसैर्मिळितमित्यर्थः पर्यवसन्नः ।
तत्रापि भूयसाम्भक्तियोगे मेळनसत्त्वान्नवरसेत्युदितम् ।
यथा तर्कसङ्ग्रहे—रूपादिचतुष्टयमृथिव्याम्पाकजमनित्य-
मन्यत्रापाकजमिति । तत्र ह्यादिमपदमुत्तरवाक्येऽनुषज्य-
मानमुक्तीत्यैव व्याख्येयम्, जलादौ गन्धाद्यभावेन चतुष्टया-
भावात् । वस्तुतस्तु शृङ्गारो हास्यः करुणो युद्धवीरो
दानवीरः प्रीतिभयानकोऽद्भुतो वत्सलः प्रेयानित्यनेन
प्रकारेण नवविधो रसो नवरसपदेनोच्यते । तन्मिळित-
त्वञ्च तत्तादात्म्यरूपम् । शुद्धस्तु शुद्धरतिस्थायिको
भक्तिरसः “केवलं वे”त्यनेनैवाभिहितत्वान्न “नवरसमिळितं
वे”त्युदितनवरसान्तर्भावमर्हतीति ध्येयम् ॥ ३० ॥

येषाम्भावानां सम्भवति भक्तिरसस्थायिता, तेषाम्मध्ये
कांश्चन मिश्रभावरूपत्वेन, तत्स्थायिकरसान् मिश्ररसत्वेन
च प्रतिपादयति—कामजे इत्यादित्रयेण । कामजे द्वे रती,
तथा शोकहासभीविस्मयाः, युधि = युद्धे, दाने चेत्साहः

टिप्पणी

१ उक्तीत्येति । यथासम्भवं विद्यमानं रूपादिचतुष्टयमित्यर्थकतया,
रूपादिचतुष्टयान्तर्गतगुणपर्यवसायितया चेत्यर्थः । २ शुद्धत्वञ्च भक्ति-
रसस्य शुद्धरतिस्थायिकस्य पञ्चषष्टितम्यामाख्यास्यति । पञ्चविंशान्तु
रसान्तरामिश्रितत्वरूपशुद्धत्वान्तरस्यैव वत्सलप्रेयो रससाधारणस्य प्रसङ्गा-
द्विभागसङ्गतये “वी”त्यपि । तदेव शुद्धत्वान्तरमादाय चत्वारिंश्यां
शुद्धास्तयः पुरैषोक्ता इति वक्ष्यति ।

व्यामिश्रभावरूपत्वँय्यान्त्येते क्षीरनीरवत् ।

विभावादिसमायोगे तथा भक्तिरसा अपि ॥ ३२ ॥

शृङ्गारः करुणो हास्यस्तथा प्रीतिभयानकः ।

अद्भुतो युद्धवीरश्च दानवीरश्च मिश्रिताः ॥ ३३ ॥

किञ्चिद्व्याख्या

अस्मी भगवद्विषया इति प्रथमकारिकान्वयः । अत्र भी-
पदम्भयजरति“म्भयमुच्यत” इत्यभिहितचराम्प्रीतिभयान-
करसंस्थायिनीमनुवदति ॥ ३१ ॥

एते = भगवद्विषयाः ^१कामजरत्यादयस्सप्त । भग-
वद्भोचरतासहचरकामजरतित्वशोकत्वहासत्वभयजरतित्ववि-
स्मयत्वयुद्धोत्साहत्वदानोत्साहत्वैतद्धर्मसप्तकान्यतमवन्त इ-
त्यर्थः । क्षीरनीरवत् व्यामिश्रभावरूपत्वम् = हासाद्येकलोली-
भावापन्नस्थायिभावात्मकत्वं यान्ति । तथा = यद्व्यामिश्र-
भावरूपा भवन्ति तद्वत् विभावादीनां समायोगे = पूर्वोक्तैक-
ज्ञानविषयत्वलक्षणसम्बन्धेऽसति भक्तिरसास्सन्तोऽपि भव-
न्ति । एषु च भावेषु शोकहासविस्मयादीनां रत्या सह
मिश्रणमस्ति । परन्तु तेषां स्वशब्दैः, करुणहास्याद्भुतेत्या-
दिभिश्च रसनामभिरनन्तरकारिकान्तर्गतैरत्यपेक्षयाऽऽधि-
क्यं स्पष्टम् । अत्र रतेरल्पपरिमाणकत्वादेव पञ्चषष्टितम्या-
मेतत्स्थलीयरतिन्न गणयिष्यति ॥ ३२ ॥

उक्तभक्तिरसानेव नामतो निर्दिशन्दर्शयति—शृङ्गारः,
टिप्पणी

१ कामजरतिरादिर्येषान्ते तथेति द्वे अपि कामजरती कामजरतित्वे-
नैकीकृते । अत एव सप्तेति गणितन्न पुनरष्टेति । अनन्तरकारिकायां
रसोद्देशोऽप्येतदनुसारेणैव ।

किञ्चिद्व्याख्या

करुणः, हास्यः, तथा = हास्यवदेकरसभूतः प्रीतिभयानकः, अद्भुतः, युद्धवीरश्च, दानवीरश्च ते हास्यादिना मिश्रिताः । द्विविधरतिस्थायिकस्यापि रसस्य शृङ्गारत्वेनैक्यवि-
वक्षया शृङ्गार इत्येकवचनम्प्रयुक्तम् । भयमिश्रितद्वेष-
स्थायिकरसो रौद्रभयानक इव भयमिश्रितरतिस्थायिको
रसः प्रीतिभयानकपदेन निगद्यते । धर्मदयार्योर्भक्ति-
रसत्वासम्भवेऽपि युद्धदानवीरयोर्द्वयोरपि तत्सम्भवं
स्फुटयितुं प्रत्येकञ्चकारप्रयोगः । श्रीमद्भगवद्गीतायां
विश्वरूपदर्शनानन्तरं “स्थाने हृषीकेश तवप्रकीर्त्ये”ति
प्रक्रम्य प्रवृत्तमर्जुनवचनं प्रीतिभयानकस्य भक्तिरसत्व
उदाहरणम् । ब्रह्मस्तुतौ “पश्येश मेऽनार्यमनन्त आद्य”
इत्यादिकमेकादशस्कन्धे लिंशाध्याये “अजानता कृतमिद”-
मित्येतत्प्रभृतिकलुब्धकवाक्यञ्च । शितविशिखहतो विशार्ण-
दंस इत्यादिर्भाष्मोक्तिर्युद्धवीरस्य तथात्वे । केचित्तु ‘गुणङ्क-
र्णाकृष्टमिति पद्यन्तस्य तथात्व उदाहार्युः । परञ्जरासन्धा-
लम्बनकस्य भगवत्सम्बन्धिनो युद्धवीररसस्य, भगवदा-
लम्बनकस्य वा देवनिकरसम्बन्धिनोऽद्भुतरसस्योदाहरण-
मेतत्, न तु भगवदालम्बनकस्य किञ्चित्सम्बन्धिनो

टिप्पणी

१ गुणङ्कर्णाकृष्टकरकिसलयन्तूणशिखरे ।

धनुश्चक्रोभूतनिपतदिषुवृन्दन्तत इतः ।

रिपून् भूमौ सुप्तान् कलयति समन्देवनिकरे

जरासन्धस्याजौ जयति भुजवीर्यम्पुरभिदः ॥

इति श्लोकः । भूमौ = युद्धभूमौ सुप्तान् = दीर्घनिद्राम्प्राप्तान् । मृता-
निति यावत् । समम् = एककाल एव कलयति = पश्यति सति । २ उदा-

शुद्धा च वत्सलरतिः प्रेयोरतिरिति त्रयी ।

भावान्तरामिश्रितत्वादमिश्रा रतिरुच्यते ॥ ३४ ॥

किञ्चिद्व्याख्या

युद्धवीररसस्येति^१ भाति ॥ ३३ ॥

एवमिश्रभावान् मिश्ररसांश्च प्रदर्श्यामिश्रभावांस्तत्स्थायिकानमिश्ररसांश्च दर्शयति—शुद्धा चेति द्वयेन । शुद्धा रतिः, वत्सलरतिः, प्रेयोरतिरिति च त्रयी = त्रयोऽवयवा अस्यास्संहतेरिति व्युत्पत्त्या द्वयवयवकसमुदायः । प्रत्येकमिति शेषः । ततश्च शुद्धरतित्वादिरूपप्रत्येकधर्मावच्छिन्नैव द्वय्यनुवाद्या भवति । भावान्तरामिश्रितत्वात् = कामजरत्यादीनां हासादिमिश्रितत्ववदस्यास्थायिभावान्तरमिश्रितत्वाभावात् बुधैरमिश्रा रतिरुच्यते । यद्यपि वत्सलादिरतिर्भगवदितरसाधारणी, शुद्धरतिस्तु परमसुखमयभगवन्महिमैक^२ मूलकत्वात्तदेकगोचरेति विशेषस्तथापि स्थायिभावान्तरामिश्रितत्वं समानमिति तुल्यवदुभयोरुपन्यासः । भावान्तरामिश्रितात्वादिति स्त्रीलिङ्गे प्रयोक्तव्ये “शरदः कृतार्थते”तिवत् सामान्येन पुंसकम् । इत्थमुपरि च तत्रतत्र बोध्यम् ॥ ३४ ॥

टिप्पणी

हरणतयोक्तवन्त इत्यर्थः । १ इति भातीति तु द्वितीयकारिकाविवरणाय-
टिप्पण्यभिहिताभिप्रायकम् । २ एकपदेन काम × सम्बन्धादिरूपोपाधि-
निरासः ।

× सम्बन्धपदेन पाल्यपालकभावतया सेव्यसेवकभावतया च पूर्वो-
पचरितौ पुत्रादितदन्यत्नेहौ वत्सलप्रेयोरतिहेतुभूतावभिधीयेते ।

विशुद्धो वत्सलः प्रेयानिति भक्तिरसास्त्रयः ।

रसान्तरामिश्रितास्ते भवन्ति परिपुष्कलाः ॥ ३५ ॥

शृङ्गारो मिश्रितत्वेऽपि सर्वेभ्यो बलवत्तरः ।

तीव्रतीव्रतरत्वं हि रतेस्तत्रैव वीक्ष्यते ॥ ३६ ॥

किञ्चिद्व्याख्या

विशुद्धः वत्सलः प्रेयानिति त्रयो भक्तिरसा भवन्ति । वत्सलप्रेयोरसयोरपि रसान्तरामिश्रिततया शुद्धत्वव्यवहार-सत्त्वाद्धिभागं सङ्गमयितुमिह विपदम् । विशुद्धत्वञ्च शुद्ध-रतिस्थायिकत्वात् । ते रसान्तरामिश्रिताः अतः परिपुष्कला भवन्ति । इतरे तु तत्तद्रसान्तरामिश्रितत्वान्न तथा भवन्तीति भावः ॥ ३५ ॥

प्रतिपादितेषु सर्वेषु रसेषु शृङ्गारस्य निरतिशय-चमत्कारकारकत्वलक्षणप्रावलयमयं विशेषं सहेतुकमाह—शृङ्गार इति । ^१ उक्तरसानां मध्ये शृङ्गारः मिश्रितत्वे सत्यपि

टिप्पणी

१ शृङ्गारस्यापि लौकिकस्य भक्तिरसेभ्यस्सर्वेभ्योऽप्यतिदुर्बलत्वात्त-न्निरसनपुरस्सरं भगवदालम्बनकस्य तस्य श्रीगोपिकादिसंसर्गिणो ग्रहणाय पूर्यत्युक्तेति । तादृशस्यैव शृङ्गारस्य पूर्वम्प्रसक्तत्वात् स एवात्र गृह्यते न पुनरनुपस्थितो लौकिकः । स्थायिभावोऽपि शृङ्गारस्य कामजरतिरूपो विशिष्य “श्रीकृष्णनिष्ठते”त्येवमेव सङ्कीर्तितो भवतीति भावः ।

विशेषामनुरञ्जनेन जनयन्नानन्द,मिन्दीवर-

श्रेणीश्यामळकोमळै रूपनयन्नङ्गैरनङ्गोत्सवम् ।

स्वच्छन्दं ब्रजसुन्दरीभिरभितः प्रत्यङ्गमालिङ्गित-

श्शृङ्गारस्सखि मूर्तिमानिव मधौ मुग्धो हरिः क्रीडति ॥

इति श्रीपद्मावतीवल्लभ-कविकुलसार्धभौम-श्रीजयदेवचरणाः ।

किञ्चिद्व्याख्या

स्वेतरेभ्यस्सर्वेभ्यो रसेभ्यो बलवत्तरः । विद्यमानमपि रसान्तराणामन्योन्यमल्पाधिकबलभावमविकलयैकप्रकारेणैव रसान्तरत्वात्मकेन विवक्षणात्तमपं विहाय तरप्प्रयोगः । हि = यतः रतेः तीव्रतीव्रतरत्वं तत्रैव वीक्ष्यते । उभे अपि रती रतित्वेनैकोकृत्य तीव्रतीव्रतरेति कर्मधारयः प्रवृत्तः । यद्वा तीव्रा च तीव्रतरा च तीव्रतीव्रतरे इति द्वन्द्वः । सम्भोगाख्ये शृङ्गारे रतेस्तीव्रत्वम्, विप्रलम्भाख्ये तीव्रतरत्वम् । वीक्ष्यत इत्यनेन “न हि द्रष्टेऽनुपपन्ननामे”ति न्यायमाश्रित्य मिश्रितत्वेऽपीत्यपिशब्दद्योतितविरोधः परिहृतः ।

“^१ कळकणितकङ्कणङ्करनिरुद्धपीताम्बर-
ङ्कमप्रसृतकुन्तळङ्गळितवर्हभूषं विभोः ।
पुनः प्रकृतिचापलम्प्रणयिर्नाभुजायन्वित-
म्मम स्फुरतु मानसे मदनकेळिशय्योत्थितम्” ॥ ॥ ३६ ॥

टिप्पणी

१ विभोर्मदनकेळिशय्योत्थितम् = भगवतो गोपिकारमणपरमोपकरणभूतस्य सुरतस्यान्ते तच्छय्याया उत्थानम्मम मानसे स्फुरत्वित्यन्वयः । तादृशसुरते मुहुर्मुहुः प्रवृत्तिमाह—प्रणयिनीभुजाभ्यामायन्वितम् = समन्तान्त्रियमितम् । निरुद्धमित्यर्थः । तद्वेतुभूतप्रणयिनीरतिवृद्धिविभावं वर्णयत्यन्यैः पद्मभिरपि विशेषणैः । कळङ्कणितङ्कणनैर्ग्ययोस्तादृशे कङ्कणे यस्मिंस्तत् । करनिरुद्धम्पीताम्बरैर्ग्यस्मिंस्तत् । कमप्रसृताः कुन्तळा यस्मिंस्तत् । गळिता वर्हभूषा यस्मिंस्तत् । × उद्दीपकत्वेन सकलशृङ्गारिजनसम्मत्तमात्मनो रत्यन्तमनोहरं वपुः प्रणयिनीदर्शयितु-

× केवलवपुष आलम्बनत्वेऽपि रत्यन्तदशाविशिष्टवपुष उद्दीपकत्वमेव, आलम्बनगुणस्यैव गुणविशिष्टालम्बनस्यापि तथात्वात् ।

टिप्पणी

म्पीताम्बरनिरोधसमये भगवता कङ्कणकळकणनङ्कृतम् । प्रकृतिसिद्धश्चा-
पलञ्चपलकर्म यस्मिंस्तत् । भगवतः प्रकृतिसिद्धमपि चापलं रतान्त-
श्रान्त्या किञ्चिद्विरतमासीत्, ईषत्तच्छ्रान्त्यपगमे पुनरारब्धमिति पुन-
श्शब्देन दर्शितम् । अत्र चापलपदेनच्छुरितादिकमुच्यते ।

“ + स्तोकस्तोकनिरुध्यमानमृदुळप्रस्यन्दिमन्दस्मित-
म्प्रेमोद्धेदनिरर्गळप्रसृमरप्रव्यक्तरोमोद्गमम् ।
श्रोतृश्रोत्रमनोहरव्रजवधूलीलामिथोजल्पित-
म्मिथ्यास्वापमुपास्महे भगवतः क्रीडानिमीलदृशः” ॥

+ हृदम्भोजे कृष्णस्सजलजलदश्यामळतनु-
स्सरोजाक्षस्त्रग्वी मकुटकटकाद्याभरणवान् ।
शरद्राकानाथप्रतिभवदनश्श्रीसुरद्विकां
वहन्ध्येयो गोपीगणपरिवृतः कुङ्कुमचितः ॥

इति पारिव्राज्याश्रमोद्धतारो भगवत्पादा मिद्धितमेव गोपिकाकद-
म्बकैर्भगवन्तमुपासितवन्त इति तथाऽवतीर्णं स्वामिश्रीविल्वमङ्गलपद्यमी-
पद्व्याख्याय तदुत्तरपद्येनोपास्ते—स्तोकेति । भगवत्पादोक्तौ गोपीगण-
परिवृत इति । अत एवोक्तम्—

शरणमशरणानां शारदाम्भोजनेत्र-
न्निरवधिमधुरिम्णा नीलवेपेण रम्यम् ।
स्मरशरपरतन्त्रस्मेरनेत्राम्बुजाभि-
व्रंजयुवतिभिरव्याद्ब्रह्म संवेष्टितन्नः ॥ इत्यादि ।

क्रीडानिमीलदृशो भगवतो मिथ्यास्वापम्पाशादिप्रसिद्धवृन्दावनली-
लाकलापान्तर्गतं वयमुपास्महे । कथम्भूतन्तम् ? श्रोतृश्रोत्रमनोहराणि
व्रजवधूनां लीलामिथोजल्पितानि = विलासशालिमिथोवचांसि यस्मिं-
स्तम् । मत्परोक्षमिमा मामुद्दिश्य किं वदन्तीत्यवगन्तुङ्घ्रौतुकादेव भगवता
कपटनिद्रा स्वीकृतेति भावः । तादृशजल्पितश्रवणसमये हर्षप्रेमातिशयेन

केचित् केवलसङ्कीर्णाः केचित् सङ्कीर्णमिश्रिताः ।

केचित् केवलमिश्राश्च शुद्धाश्च स्युश्चतुर्विधाः ॥३७॥

किञ्चिद्व्याख्या

एवन्धर्मोत्साहो दयोत्साह इत्यारभ्य भक्तिरसत्वानर्ह-

भगवतो व्याजनिद्रासंश्रयणन्दुर्घटमासीदित्याह—स्तोकस्तोकेत्यादिविशेष-
णान्भ्याम् । स्तोकस्तोकनिरुध्यमानम्, मृदुळङ्गोमळं च्यथा तथा
प्रस्यन्दि प्रसावि मन्दस्मितं च्यस्मितम् । प्रेमोद्भेदेनोन्नतप्रेम्णा निरर्गळ-
प्रसृमरप्रव्यक्तरोमोद्गमम् = निरर्गळमनिवार्यं च्यथा तथा प्रसृमरो व्यापी
प्रव्यक्तोऽतिस्फुटो रोमोद्गमो रोमाञ्चो यस्मितम् । अधिरूढमयादम्भन्य-
मिह परमहंससर्वस्वे विलज्जमेव विवदमान, मरसिकधुरन्धरमनुसन्धाय
किञ्चिदिवोच्यते—

असङ्गिनो न प्रभवन्ति कामा

हरेरिवाऽऽभीरवधूसखस्य ।

इति शङ्करविजये शिष्यान् प्रति भगवल्लीलारसिकभगवत्पादोदाहरणा-
दितो भक्तपरवशताखिलसितमेवेदृशी भृशवशीभवदखिलस्थिरचरनिकरस्य
भगवतो लीलेति विभावनीयम् । अतिविशदमेव प्रकरणप्रभृतिषु बहुषु
ग्रन्थेषु भगवत्पादानां श्रीगोकुलतिलकलीलाविलासेषु परमरसिकत्वम् ।
सन्दृश्यते च शास्त्रेषु सिद्धानामपि तद्विलासपीयूषपानपरम्परागोचरनि-
रन्तरनिरततेत्यहह महती दुरवस्था भक्तिवासनागन्धविरहितस्येत्यतो
जनानधरोकृतनिखिलमधुरिम-विविधभगवल्लीलामृतमय-श्रीमद्भागवतशास्त्र-
मवश्यमसकृदभ्यस्यतेत्यभ्यर्थयामीत्यन्यत्र विस्तरः ।

(“वेदः पुराणङ्गाव्यञ्ज प्रभुर्मिलम्प्रियेव च ।

बोधयन्तीति हि प्राहुस्त्रिवद्भागवतम्पुनः” ॥

“सर्ववेदान्तसारं हि श्रीभागवतमिष्यते ।

तद्रसामृततृप्तस्य नान्यत्र स्याद्रतिः क्वचित्” ॥)

(प्रथमोऽङ्कासटीकोपक्रमगत “योगास्त्रयो मया प्रोक्ता” इत्यत्रत्यटि-

तत्र केवलसङ्कीर्णा रौद्रो रौद्रभयानकः ।

धर्मवीरो दयावीरो वीभत्सश्शान्त इत्यमी ॥ ३८ ॥

किञ्चिद्ब्रह्माख्या

रसान्, भक्तिरसांश्च मिश्रितानमिश्रितांश्च विविच्य सामान्यतो रसान् विभजते—केचिदिति । रसा इति शेषः । केचित् केवलसङ्कीर्णाः, केचित् सङ्कीर्णमिश्रिताः, केचित् केवलमिश्राश्च, केचिच्छुद्धाश्चेत्येवं रसाश्चतुर्विधास्स्युरित्यन्वयः । पृथक् चकारप्रयोगश्शुद्धानां विशेषात् । विजातीयस्य विजातीयेन सह मेळनं सङ्करः । मेळनञ्चात्र सादृश्यरूपस्सम्बन्धः, सादृश्यञ्च रसत्वेन, केन रसेन सह सङ्कीर्णा इत्यपेक्षायामिहोत्थितायां भक्तिरसेनेति च प्रकृतवशाज्जुभ्यते । ततश्च भक्तिरसभिन्ना रसा इति सङ्कीर्णपदपर्यवसितार्थः ॥ ३७ ॥

चतुर्विधरसेषु केवलसङ्कीर्णानुदाहरति—तत्रेति । रौद्रः = शुद्धरौद्रः रौद्रभयानकः धर्मवीरः दयावीरः वीभत्सः शान्तः इत्यमी रसाः तत्र केवलसङ्कीर्णाः । एतेन भक्तिरसत्वानर्हत्वे सति रसत्वं केवलसङ्कीर्णत्वमिति सूचितम् । रसत्वमात्मेक्तौ सङ्कीर्णमिश्रितप्रभृतिषु रसेष्वतिव्याप्तिरतस्तद्द्वाराण्य सत्यन्तम् । घटादिव्यावृत्तये विशेष्यम् । स-

प्पण्यां सप्रमाणसहस्रं संस्थापिता श्रीमहागवतशास्त्रस्य वेदादिसकलशास्त्रसारतापि सुसम्बन्ध्या)

“विदग्धगोपालविलासिनीनां

सम्भोगचिह्नाङ्कितसर्वगतम् ।

पवित्रमाश्रायगिरामगम्य-

म्बन्ना प्रपद्ये नवनीतचोरम्” ॥

मिश्रा एवान्यविषयाः प्रोक्तास्सङ्कीर्णमिश्रिताः ।

भगवद्विषयास्ते तु ख्याताः केवलमिश्रिताः ॥ ३६ ॥

शुद्धास्त्रयः पुरैवोक्तास्सङ्कीर्यन्ते न केनचित् ।

एवन्निरूपिता भक्ति,स्सङ्क्षेपादुच्यते पुनः ॥ ४० ॥

किञ्चिद्व्याख्या

त्यन्तान्तर्गतानर्हत्वस्थानेऽनाश्रयत्वनिवेशे शृङ्गारादेर्भगव-
दन्यालम्बनकत्वदशायां भक्तिरसत्वानाश्रयत्वात्तत्राति-
प्रसक्त्या तन्निरसनार्थमनर्हत्वोपादानम् । तथा सति
भगवदालम्बनकतावस्थायां तस्य भक्तिरसत्वसम्भवेन तद-
नर्हत्वञ्चिरहान्नातिव्याप्तिः । शृङ्गारभक्तिरस-करुणभक्तिरसा-
दिस्थल एकैक एव चिद्वरसाख्यो रस इति सिद्धान्तात्,
न तु निरुक्तस्थले शृङ्गाराख्यो भक्त्याख्यश्च द्वौ रसौ, करु-
णाख्यं भक्त्याख्यश्च रसद्वयमित्यादिकमस्ति ॥ ३८ ॥

सङ्कीर्णमिश्रितान् केवलमिश्रितांश्च रसानुदाहरति—
मिश्रा एवेति । मिश्रा एव = शृङ्गारः करुणो हास्य इत्या-
दिना पूर्वमुक्ता मिश्रिता एव रसाः अन्यविषयाः = भगवदन्या-
लम्बनास्सन्तः सङ्कीर्णमिश्रिताः प्रोक्ता भवन्ति । त एव
भगवद्विषयाः = भगवदालम्बनास्सन्तस्तु केवलमिश्रिताः
ख्याताः = प्रसिद्धाः । एवञ्च भगवदन्यालम्बनकत्वविशिष्टं
मिश्रितत्वं सङ्कीर्णमिश्रितत्वम्, भगवदालम्बनकत्ववि-
शिष्टन्तत् केवलमिश्रितत्वमिति च पर्यवसितम् ॥ ३९ ॥

शुद्धांस्तानुदाहरति—शुद्धा इत्यर्धेन । शुद्धास्त्रयो
रसाः पुरा = पूर्वमेवास्माभिरुक्ताः, ये केनचिदपि रसान्तरेण
कर्तृभूतेन न सङ्कीर्यन्ते = शृङ्गारादयो हास्यादिनेव न

राजसी तामसी शुद्धसात्त्विकी मिश्रिता च सा ।
 ईर्ष्याजद्वेषजाऽऽद्या स्याद्भयजद्वेषजा परा ॥४१॥
 हर्षजा शुद्धसत्त्वोत्था कामशोकादिजेतरा ।
 सत्त्वजत्वे तु सर्वासाङ्गुणान्तरकृता भिदा ॥४२॥

किञ्चिद्ब्रह्माख्या

मिथ्यन्ते । यद्वा कर्मकर्तरि प्रयोगोऽयमिति कर्तृव्यापारा-
 विवक्षणात् सहार्थयोगे तृतीया । केनचिदपि रसान्तरेण
 सह न मिश्रीभवन्तीत्यर्थः । पूर्वोक्तमप्येतत् सुखप्रतिपत्तये
 स्मारितम् । चित्तद्रूतेः कारणानामिति द्वितीयकारिकयो-
 पक्रान्तं भक्तेर्निरूपणमेकेन चरणेनोपसंहरन् प्रकारान्तरेण
 तदुक्तिमपरेण प्रतिजानीते—एवमिति । एवं अस्माभिः
 भक्तिर्निरूपिता । सा पुनः=प्रकारान्तरेण सङ्क्षेपादुच्यते ॥४०॥

प्रतिज्ञाताम्पूर्वापेक्षया सङ्क्षेपेण भक्त्युक्तिमुपक्रमते—
 राजसीति । चतुर्विधेति प्रथमार्धस्य शेषः । राजसी =
 प्रबलाद्रजसो जाता, तामसी = तादृशस्तमस उत्पन्ना, शुद्ध-
 सात्त्विकी = गुणान्तरामिश्रितसत्त्वगुणादुद्भूता, मिश्रितगुणो-
 त्थतया मिश्रिता च सती सा = भक्तिः चतुर्विधा । पूर्वोक्त-
 भक्तीनामत्रान्तर्भावन्दर्शयंश्चतुर्विधभक्तिं यथाक्रममुदाहरति—
 ईर्ष्याजैत्यर्धद्वयेन । ईर्ष्याजद्वेषजा सा तत्राद्या = राजसी
 स्यात् । भयजद्वेषजा सा परा = आद्यभक्तेरन्या । द्वितीय-
 त्वेनाभिहितातामसीत्यर्थः । इह द्वेषपदाभ्यां चित्तद्राव-
 कावेव द्वेषौ गृह्येते, न पुन“ईर्ष्याजभयजद्वेषा”वित्यत्रेव
 स्थायिभूतौ ॥ ४१ ॥

हर्षजा सा शुद्धसत्त्वादुत्था = शुद्धसात्त्विकी । काम-

किञ्चिद्व्याख्या

शोकादिजा सेतरा = उक्ताभ्यस्तिसृभ्योऽन्या । तुरीया मिश्रितेत्यर्थः । ^१ अत्र हर्षपदेन चतुर्विधहर्षस्य मध्ये

एकः परानन्दमयश्रीशमाहात्म्यकारणः ।

इति प्रथमनिर्दिष्टो हर्षो गृह्यते, इतरेषाम्मिश्रितायामेव भक्तावुपयोगात् । कामशोकादीति समनन्तरपरिगृहीतेभ्यस्त्रिभ्यो भक्तिकारणेभ्योऽन्ये भगवद्विषयास्समग्रा अपि चित्तद्रावकभावा उच्यन्ते । पूर्वं वत्सलप्रेयोभक्तयोस्थायिभावान्तरामिश्रितत्वमुक्तम्, इह तु परस्परमिश्रितगुणोत्थत्वादेव मिश्रितत्वन्दर्शितमतो न पूर्वापरविरोधः । ननु साह्यमते

एवं सति सुखाकारः प्रविष्टो मानसे यदा ।

इति पूर्वोक्तरीत्या सुखाकारस्यैव भक्तित्वेन, तस्य च तमेरजस्सत्त्वगुणा मोहदुःखसुखात्मकाः ।

इति सात्त्विकत्वेन सर्वासामपि भक्तीनां सात्त्विकत्वाद्विभागोऽयमनुपपन्न इत्याशङ्क्य तन्मतरीत्याऽपि विभागमुपपादयति—सत्त्वजत्वे त्विति । सर्वासाम्भक्तीनां सत्त्वजत्वे सति तु गुणान्तरकृता = रजस्तमःप्रयुक्ता भिदा = भेदे

टिप्पणी

१ ननु हास-विषमय-युद्धोत्साहरूपाणामपि भक्तोनां हर्षजात्वाच्छुद्ध-सात्त्विकीत्वं स्यादत आहावतेति । कामशोकादिजेत्यनेन न केवलमेकर्षकारिकापरिगणिता एव भक्तयोऽनूद्यन्ते, तथा सति वत्सलप्रेयोभक्तयो-रकलनेन विभागासङ्गतिप्रसङ्गात् । अतस्ते अपि ग्रहीतुं पुत्रादितदन्य-स्नेहावप्यादिपदेनोपादीयेते, न तु केवलं हासादिदानोत्साहान्तानामेव कारणानीत्याह—कामशोकादीतीति ।

तत्राद्ये रतितामैव यातस्सुखविरोधतः ।
रतिशब्दन्तु भजतस्सुखमय्यौ परे द्रुती ॥ ४३ ॥

किञ्चिद्व्याख्या

भवति । तथा च रजोभिभूतसत्त्वजत्वे राजसी, तमोभि-
भूततज्जत्वे तामसी, रजस्तमोभ्यामुत्कटं यत् सत्त्वं तदुत्थत्वे
सात्त्विकी, "रजस्तमोन्यतरसमप्रधानसत्त्वोद्भूतत्वे मिश्रितेति
विभागः पर्यवसितः ॥ ४२ ॥

चतुर्विधाभक्तिमुदाहृत्य तत्राद्ययोर्भक्तिरसस्थायित्वा-
भावमन्त्ययोस्तत्स्थायित्वञ्च दर्शयति—तत्रेति । तत्राद्ये = रा-
जसीतामस्यो भक्ती सुखविरोधतः रतितां नैव यातः ।
राजस्यान्तामस्याञ्च भक्तौ रतित्वस्य सन्देहेऽपि नेत्यर्थः ।
एतत्स्थायिकरसयोर्भक्तिरसत्वस्यापि विशयविरहस्त्रिंशका-
रिकया दर्शितो "मनागर्पा"ति । भगवद्भक्त्योरपि राजसीता-
मस्योऽनुखव्यक्तिविरोधित्वमनुपदं व्यक्तम्भावि । सुखमय्यौ
= सुखाभिव्यञ्जिके परे द्रुती = शुद्धसात्त्विकीमिश्रिते भक्ती तु
रतिशब्दं भजतः । द्रुतिकार्यत्वाद्भक्तिद्रुतिपदेन गदिता ।
यद्वा चित्तद्रुतिप्रविष्टो यो भगवत आकारस्तस्येव भगवदा-
कारायाश्चित्तद्रुतेरपि भक्तित्वात् सा तत्पदेन निर्दिष्टा ।
तस्य तत्साधारण्यादेव

सैव चित्तद्रुतिर्भक्तिरसताम्प्रतिपद्यते ।
इति पञ्चपञ्चाश्यां वक्ष्यति ॥ ४३ ॥

टिप्पणी

१ रजस्तमोन्यतरेति । उभयसमप्राधान्यस्थलसामान्यमेवान्यत-
रसमप्राधान्यम् ।

भक्तिश्चतुर्विधाऽप्येषा भगवद्विषया स्थिरा ।
दृष्टादृष्टोभयैकैकफला भक्तिस्त्रिधा भवेत् ॥ ४४ ॥
राजसी तामसी भक्तिरदृष्टफलमात्रभाक् ।
दृष्टादृष्टोभयफला मिश्रिता भक्तिरिष्यते ॥ ४५ ॥

किञ्चिद्व्याख्या

नन्वेवं भक्तिरसास्थायिन्योराद्ययोर्भक्तयोर्भगवद्विषयकत्वं वा स्थिरत्वं वा नास्तीति वक्तव्यम् । तथा च भक्तिलक्षणस्य पूर्वोक्तस्यान्त्ययोरेव सत्त्वमाद्ययोः पुनरव्याप्तिरेवेत्याशङ्कामन्त्ययोरिवाद्ययोरपि भगवद्विषयकत्वे सति स्थिरत्वमस्त्येवानुरूपफलसत्त्वेनोपपत्तेरित्याशयेन परिहरति—भक्तिश्चतुर्विधाऽप्येषेत्यादिना । चतुर्विधाऽप्येषा भक्तिर्भगवद्विषया सती स्थिरा, यतः भक्तिः दृष्टादृष्टोभयैकैकफला सती त्रिधा भवेत् । दृष्टादृष्टोभयमेकैकश्च फलं यस्यास्सा तथेति त्रिपदबहुव्रीहिः । एकैकशब्दस्यासमासत्वेऽपि समासवदेकपदत्वान्न चतुष्पदता बहुव्रीहेः । अत एवैकमेकमिति नोक्तं विग्रहे । दृष्टादृष्टोभयफला, दृष्टमात्रफला, दृष्टमात्रफला चेत्यर्थः, दृष्टादृष्टयोरुपस्थितत्वेन मध्यमपदस्य तयोर्मध्य एकैकमित्यर्थकत्वात् ॥ ४४ ॥

तत्रादृष्टमात्रफलामुभयफलाञ्च भक्तिमुदाहरति—राजसीति । राजसी तामसी च भक्तिः तत्रादृष्टफलमात्रभाक् । मात्रपदेन दृष्टफलस्यैकस्यैव व्यवच्छेदाददृष्टमात्रफलभागित्यर्थः । मिश्रिता भक्तिश्शास्त्रविद्भिर्दृष्टादृष्टोभयफलेष्यते = स्वीक्रियते ॥ ४५ ॥

शुद्धसत्त्वोद्भवाऽप्येवं साधकेष्वस्मदादिषु ।
दृष्टमात्रफला सा तु सिद्धेषु सनकादिषु ॥ ४६ ॥

किञ्चिद्व्याख्या

शुद्धसात्त्विकभक्तेरधिकरणभेदेनोभयफलकतान्दृष्टमात्रफलकताञ्च दर्शय^१न्नुभयफलाया अन्यथाऽप्युदाहरणपूर्वकान्दृष्टमात्रफलामुदाहरति—शुद्धसत्त्वोद्भवेति । अस्मदादिषु = अस्मदादिरूपेषु साधकेषु = साधनानुष्ठातृषु विद्यमाना शुद्धसत्त्वोद्भवाऽपि भक्तिः एवम् = दृष्टादृष्टोभयफला । वस्तुतः पुनरेवमित्यस्य मिश्रितेवेति यथाश्रुत एवार्थः, दृष्टादृष्टोभयफलेति ह्यपिशब्दवशादनुषज्यते । चैत्रस्सुन्दरो मैत्रोऽर्षीत्यत्र यथा विधेयपदस्योत्तरवाक्येऽनुकर्षस्तद्वत् । सनकादिषु = तदात्मकेषु, सिध्यन्ति फलन्ति फलवन्तो भवन्ति स्मेति सिद्धाः । प्राप्तफला इत्यर्थः । जीवन्मुक्ता इति यावत् ।

निर्वर्तते सम्भवति सिद्धौ सिध्यति राध्यति ।
निष्पद्यते च राधोति साधोति फलतीति च ॥
इत्याख्यातचन्द्रिका । एतादृशेषु सिद्धेषु तु
आत्मारामाश्च मुनयो निर्ग्रन्था अप्युरुक्रमे ।
कुर्वन्त्यहैतुर्काऽभक्तिमित्यम्भूतगुणो हरिः ॥

(श्री० भा० १ । ७ । १०)

टिप्पणी

१ उभयफलाया यत् अन्यथाऽपि = शुद्धसात्त्विकभक्तिरूपेणाप्युदाहरणम्, तत्पूर्वकम् ।

किञ्चिद्व्याख्या

१ नैर्गुण्यस्था रमन्ते स्म गुणानुकथने हरेः ।

(श्री० भा० २ । १ । ७)

इत्युपगीयमानेषु विद्यमाना सा = शुद्धसत्त्वोद्भवा भक्तिः
दृष्टमात्रफला । अस्मदादिष्विति साधकोदाहरणङ्ग्रन्थ-
कृताङ्केवलविनयविलसितमेव, तेषां सिद्धत्वात् । समस्ति
च तदीयजीवन्मुक्तत्वानुवादे

वंशाविभूषितकरान्नवनीरदाभात्

पीताम्बरादरुणविम्बफलाधरोष्ठात् ।

पूर्णेन्दुसुन्दरमुखादरविन्दनेत्रात्

कृष्णात् परङ्किमपि तत्त्वमहन्न जाने ॥

इत्यद्वैतसिद्धिगतपद्यविवरणावसरे लघुचन्द्रिकाया-
मखण्डपरिडतमण्डलमण्डनायमानश्रीब्रह्मानन्दसरस्वतीचर-
णविरचितायां

यद्यत् सम्भवदुक्तिकम्परवचस्सम्भूष्य तद्वर्षितं

व्याख्यातश्च १ निगूढभावगहनो वाणीसुधोसागरः ।

सर्वन्तच्छुरदिन्दुसुन्दरमुखश्रीकृष्णलीलातनौ

मालाभावमवाप्य सज्जनमनोमालां समाकर्षतु ॥

इत्येवम्भगवति समर्पितायाम् । इत्यञ्चेत्थमागतम्—

टिप्पणी

१ अत एव

परिनिष्ठितोऽपि नैर्गुण्य उत्तमश्लोकलीलया ।

गृहीतचेता राजर्ष आख्यान्नैय्यदधीतवान् ॥ इति ।

(श्री० भा० २ । १ । ९)

२ गाम्भीर्यमाधुर्यपरिपूर्णाम्महतीमद्वैतसिद्धिन्दर्शयति—निगूढेत्यादि ।

दृष्टादृष्टफला भक्तिस्सुखव्यक्तेर्विधेरपि ।

निदाघदूनदेहस्य गङ्गास्नानक्रिया यथा ॥ ४७ ॥

किञ्चिद्व्याख्या

शुद्धसात्त्विकभक्तिर्द्विधा—साधकनिष्ठा सिद्धनिष्ठा च । तत्र प्रथमा मिश्रितभक्तिवद्दृष्टादृष्टोभयफला । चरमा दृष्टमात्र-फलेति ॥ ४६ ॥

ननु जलताडनादिकमफलकम्, भोजनप्रभृतिकन्दृष्टफलकम्, ज्योतिष्टोमप्रमुखमदृष्टफलकमिति किल लोकस्थितिः, भक्तिः कथमुभयफलेत्याशङ्क्य तस्यास्तथात्वे हेतुं वदन्दृष्टान्तमाह—दृष्टादृष्टेति । भक्तिः निदाघे श्रीष्मे निदाघेन वौष्ण्येन दूनम् = खिन्नम् । ग्लानमिति यावत् । एतादृशन्देहं यस्य तस्य पुरुषस्य । आद्यकल्पे दवनस्योष्ण्यहेतुकत्वमर्थ-सिद्धम् । गङ्गास्नानमेव क्रिया यथा = इव सुखव्यक्तेः = आनन्दस्फूर्तेः विधेरपि वैदिकादागमिकात् पौराणाञ्च दृष्टादृष्टफला = दृष्टादृष्टे फले यस्या इति व्युत्पत्तेर्दृष्टादृष्टोभयफला । “व, वा, यथा, तथे, वै, वं साम्ये” इत्यमरः । यथेत्यस्य येन प्रकारेणेत्यर्थकत्वे तु, निदाघदूनदेहस्य गङ्गास्नानक्रिया सुखव्यक्तेर्विधेरपि यथा दृष्टादृष्टफला तथा भक्तिर्दृष्टादृष्टफले-त्यन्वयः । परन्तदर्शकत्वेऽपि तस्याहोत्तरवाक्यस्थत्वान्न तथासद्वेदापादानापेक्षा । ततश्च, भक्तिस्सुखव्यक्तेर्विधेरपि दृष्टादृष्टफला, यथा निदाघदूनदेहस्य गङ्गास्नानक्रियेत्यन्वय-वाक्यम् । गङ्गास्नानत्वेन शास्त्रविहितङ्गर्म गृह्यते न यथा-कथञ्चिन्मज्जनमिति दर्शयितुमिह क्रियेत्युक्तम् ॥ ४७ ॥

रजस्तमोभिभूतस्य दृष्टांशः प्रतिबध्यते ।

शीतवातातुरस्येव नादृष्टांशस्तु हीयते ॥४८॥

तथैव जीवन्मुक्तानामदृष्टांशो न विद्यते ।

स्नात्वा भुक्तवताम्भूयो गङ्गायाङ्क्रीडितायथा ॥४९॥

किञ्चिद्व्याख्या

ननु राजसीतामस्योरपि निरतिशयानन्दघनभगवद्भक्तयो-
स्सत्त्वे सुखव्यक्तेरावश्यकत्वात् कथमुपपद्यते तयोरदृष्टमात्र-
फलकत्वमुक्तपूर्वमित्याशङ्कायां तत् सद्दृष्टान्तमुपपादयति—
रजस्तमोभिभूतस्येति । गङ्गास्नानक्रियेत्यस्य विभक्तिविपरि-
णामेनानुषङ्गः । गङ्गास्नानक्रियायां शीतवातेनातुरस्येव रज-
स्तमोभ्यामभिभूतस्य = व्याप्तस्य जनस्य दृष्टांशः दृष्टादृष्टो-
भयमयस्य भगवद्भक्तिफलस्येत्यादिः । प्रतिबध्यते = प्रतिबन्ध-
म्प्राप्नोति अदृष्टांशस्तु न हीयते = हानन्न विन्दति । ओहाक्-
त्यागे । उभयत्रापि लकारः कर्मकर्तरि । वास्तविककर्तृत्वन्तु
रजस्तमसोरर्थतः प्रसज्यते । शीतवातस्य शीतकाले दृष्टां-
शाप्रतिबन्धकत्वादुदृष्टान्ते युतपदन्ततपदं वाऽनुपादायातुर-
पदप्रयोगः ॥ ४८ ॥

नन्वेवं प्रतिबन्धकवशाद्राजसीतामस्योरदृष्टमात्रफलक-
त्वेपि सनकादिगतभक्तेशुद्धसात्त्विकत्वादुभयफलकत्वमाव-
श्यकमेवेति कुतस्तस्या दृष्टमात्रफलकत्वमभिहितमधस्तादिति
विशङ्क्य तद्गतजीवन्मुक्तत्वस्य तस्यास्तथात्वे हेतुत्वं भाविदे-
हविरहद्वारकं सूचयन्द्दृष्टान्तमाह—तथैवेति । उपदर्शितस्य
दृष्टांशाभावस्य प्रकारोऽत्र तथाशब्देन बोध्यते । अत एवैव-

वर्तमानतनुप्राप्यम्फलन्दृष्टमुदाहृतम् ।

भाविदेहोपभोग्यैत्यत्तददृष्टमुदीरितम् ॥ ५० ॥

किञ्चिद्व्याख्या

कारः प्रयुक्तः । ततश्च यथेत्यस्य सादृश्यार्थकत्वे, तथैव =
 १ पूर्वोक्तस्थले यथा दृष्टांशो न विद्यते तद्वदेव जीवन्मुक्तानां,
 गङ्गायां स्नात्वा भुक्तवतां भूयस्तस्याङ्क्रीडतां यथाऽदृष्टांशो
 न विद्यत इति योज्यम् । अन्यार्थकत्वे तु, तथैव जीवन्मुक्ता-
 नामदृष्टांशो न विद्यते, यथा गङ्गायां स्नात्वा भुक्तवतां
 भूयस्तस्याङ्क्रीडतामदृष्टांशो न विद्यत इति । कन्दु-
 कादिक्रीडनाददृष्टफलकत्वेनाप्रसक्ताद्व्यावृत्तिं दर्शयितुं
 गङ्गायाङ्क्रीडतामित्येव कारिकायामुक्तम् । स्नानस्य तु गङ्गा-
 धिकरणकत्वमनुपदोक्तमुपस्थितत्वात् सिध्यतीति भावः ।
 गङ्गायां स्नात्वा भुक्तवतां भूयस्तस्याङ्क्रीडतामित्यस्मदुक्ति-
 स्तूभयोरपि तथात्वं मूलाभिप्रेतं विशदयितुमित्यवसेयम् ।
 भुक्तवतामिति सत्यपि भूतनिर्देशे भूयःपदमुत्तरकालस्फुटी-
 करणाय । सनकादिदृष्टान्तभूतानान्नास्तिकत्वशङ्कान्निवार-
 यितुं भोजनात् पूर्वङ्गङ्गायां स्नातत्वन्दर्शितम् । यद्वा
 पूर्वस्नानेन वैधेनादृष्टांशस्य विद्यमानत्वेऽप्युत्तरङ्क्रीयमा-
 णायाः क्रीडायाः केवलन्दृष्टार्थकतैवेति दर्शयितुम् ।
 क्रीडतामिति हेतौ शस्त्रप्रत्ययः ॥ ४९ ॥

भाविदेहरहितानान्द्रष्टमेव फलं सम्भवति नादृष्टमपीति

टिप्पणी

१ पूर्वोक्तस्थल इति । रजस्तमोभिभूतपुरुषरूपस्थल इत्यर्थः ।
 सादृषामुपभस्येति यावत् । २ भोजनोत्तरङ्क्रीडैव सम्भवति न वैधस्नानम् ।

रजस्तमःप्रचण्डत्वे सुखव्यक्तिरसत्समा ।

तीव्रवायुविनिक्षिप्तदीपज्वालेव भासते ॥ ५१ ॥

किञ्चिद्व्याख्या

दृष्टाद्दृष्टयोः फलयोस्स्वरूपोक्त्या दर्शयति—वर्तमानेति । यद्वा दर्शनगोचरत्वरूपदृष्टत्वस्य तदभावात्मकस्य चादृष्टत्वस्यातिप्रसक्त्यादिग्रस्तत्वात् फलविशेषणीभूतदृष्टत्वादृष्टत्वे निर्वक्ति—वर्तमानतनौ = तदवच्छेदेन प्राप्यम् = अनुभवितव्यं फलं दृष्टमुदाहृतम् = विद्वद्भिर्दृष्टमुक्तं भवति । भाविदेहोपभोग्यं फलं यत् तत्तैरदृष्टमुदीरितम्भवति । एवञ्च वर्तमानशरीरावच्छेदेनानुभवितव्यत्वं फलस्य दृष्टत्वम्, भाविदेहावच्छेदेन तददृष्टत्वमित्यदोषः ॥ ५० ॥

ननु रजस्तमोभिभूतस्य दृष्टांशप्रतिबन्ध उक्तः, दृष्टांशश्चाभिव्यक्तसुखात्मक एव । तत्प्रतिबन्धकत्वं रजस्तमसोस्तदनुत्पादप्रयोजकत्वमिति वक्तव्यम् । तच्च न सङ्गच्छते, सुखस्य स्वप्रकाशपरमानन्दभगवद्रूपत्वेन नित्यत्वादित्याशङ्क्य नात्र प्रतिबन्धकत्वमुक्तरूपम् अपितु सुखस्य कार्याक्षमतासम्पादकत्वलक्षणम्, कार्यञ्च विभावादिसहकारेण भक्तिरसतयाऽऽस्वाद्यत्वम्, रजस्तमसोश्च तादृशप्रतिबन्धकत्वसत्त्वान्नोक्तसङ्गतिरित्यभिप्रायेणोक्तदृष्टरजस्तमस्सत्त्वे सुखव्यक्तेः कार्याक्षमतां सदृष्टान्तं प्रतिपादयंस्तस्यास्तुखव्यक्तिशब्दयोग्यतैव नास्तीत्याह—रजस्तम इत्यादिद्वयेन ।

टिप्पणी

१ ननु प्रतिबन्धमानत्वेनोक्तवरस्य दृष्टांशस्य साम्प्रतमसत्समत्तया भासमानत्वाद्युक्तिर्विरोध्यत इत्याक्षेपमाक्षेपान्तरतत्समाधानाभ्यामपाकुर्वन् कारिकाद्वयमवतारयति—नन्विति । २ इतरगुणाभिभावकत्वमुक्तदृष्टत्वम् ।

तस्मात् स्वयम्प्रभानन्दाकाराऽपि मतिसन्ततिः ।
 प्रतिबन्धवशान्न स्यात् सुखव्यक्तिपदास्पदम् ॥५२॥
 रजःप्रबलसत्त्वांशादीर्घ्याजद्वेषमिश्रिता ।
 मनोवृत्तिः परानन्दे चैद्यस्य न सुखायते ॥५३॥

किञ्चिद्व्याख्या

रजस्तमसोः प्रचण्डत्वे = उत्कटत्वे सति सुखव्यक्तिः तीव्र-
 वायो = तीव्रवायुस्थले विनिक्षिप्तः = ^१ निक्षिप्तो यो दीपस्तस्य
 ज्वालेव । यद्वा तीव्रवायुना विनिक्षिप्ता = क्षिप्ता = चालिता
 दीपज्वालेवासत्समा भासते ॥ ५१ ॥

तस्मात् = उक्तस्थले सुखव्यक्तेः कार्याक्षमत्वात् स्वयम् =
 आत्मनैव प्रभा = प्रकाशः = भानं यस्य चिद्रूपस्य न स्वयम्प्रभः ।
 भासकान्तरनिरपेक्षभान इत्यर्थः । स चासावानन्दश्च तस्या-
 कारो यस्यां सा तथा । तादृश्यपि मतिसन्ततिः = धारा-
 वाहिका मनोवृत्तिः प्रतिबन्धस्य = उत्कटरजस्तमोरूपप्रति-
 बन्धकस्य तत्कर्तृकप्रतिबन्धस्य वा वशात् = आयत्तत्वात्
 सुखव्यक्तिपदस्याऽऽस्पदम् = प्रतिपादनार्हां न स्यात् ॥ ५२ ॥

उत्कटरजस्तमस्थल उक्तस्य सुखव्यक्तिविरहस्य प्रकारं
 क्रमेण सोदाहरणन्दर्शयति—रजःप्रबलेति द्वाभ्याम् । प्रकृष्टं

टिप्पणी

१ निक्षिप्त इति । वीत्यंशः प्रसूत इत्यत्र प्रेतिवद्धात्वर्थपर इति
 भावः । एवमग्रेऽपि । यथोक्तम्—

धात्वर्थम्बाधते कश्चित्, कश्चित्तमनुवर्तते ।

तमेव विशिनष्ट्यन्य उपसर्गगतिस्त्विधा ॥ इति ।

तमःप्रबलसत्त्वांशाद्भयजद्वेषमिश्रिता ।

मनोवृत्तिः परानन्दे कंसस्य न सुखायते ॥५४॥

किञ्चिद्व्याख्या

बलं यस्य तत् प्रबलम् । रजः प्रबलं यस्मात् = यदपेक्षया, स रजःप्रबलः स चासौ सत्त्वांशश्च तस्मात् ईर्ष्याजद्वेषमिश्रिता परानन्दे = परमे सुखे मनोवृत्तिः । चैद्यमनोवृत्तिविषयीभूतस्य भगवतः परमसुखैकरूपत्वादिति भावः । चैद्यस्य न सुखायते = न सुखा भवति । अत्रेर्ष्याजद्वेषमिश्रितत्वांशे रजःप्रबलत्वांशः परानन्दविषयकत्वांशे सत्त्वांशश्च हेतुरिति विशिष्टे विशिष्टस्य तथात्वम् । सुखायतेति वक्तव्ये सुखायत इति वर्तमाननिर्देशो ग्रन्थकृता मतिरमणीयपवित्तविचित्रचरित्रभगवदनुद्धानकृतादुक्तवृत्तान्तस्य वर्तमानवत् प्रतिभासात् । यद्वा वर्तमानसामोप्ये भूते लट् । सामोप्यप्रतिभासः पुनरुदितरीत्यैव ॥ ५३ ॥

तमःप्रबलेति विवृतप्रायम् ॥ ५४ ॥

टिप्पणी

१ सुखा = सुखव्यञ्जिका । × लिषु द्रव्ये पापम्पुण्यं सुखादि चेति क्रोशात्, सुखो वायुसुखा युवतिस्सुखम्भोजनमित्यादिव्यवहारदर्शनाच्चात् स्त्रीलिङ्गप्रयोगः । २ विशिष्ट इति । सामानाधिकरण्येनेति भावः । तथात्वम् = हेतुत्वम् । ३ अतिशब्दः पदत्रयेण प्रत्येकं सम्बध्यते, रमणीयतायाः पवित्तताया विचित्रतायाश्च भगवच्चरित्रगतायाः प्रत्येकमतिशयितत्वात् ।

× लिष्वित्यादि । द्रव्ये वर्तमानाः = नियमेन सविशेष्यकाः पापशब्दः पुण्यशब्दस्सुख-श्रेयस-शिव-भद्रादिशब्दाश्च विशेष्यानुसारेण लिङ्गिङ्गा इत्यर्थः । यथा—पापः पुमान्, पापा स्त्री, पापङ्कलमित्यादौ ।

तयोर्भाविशरीरे तु प्रतिबन्धक्षये सति ।

सैव चित्तद्रुतिर्भक्तिरसताम्प्रतिपद्यते ॥५५॥

अधुनाऽपि भजन्ते ये द्वेषात् पाशुपतादयः ।

तेषामप्येवमेव स्यादथवा वेनतुल्यता ॥५६॥

किञ्चिद्व्याख्या

राजसतामसभक्तयोर्ददृष्टमात्रफलकत्वं प्रागभिहितं तत्र दृष्टफलकत्वाभावांशं सोदाहरणमुपपाद्यादृष्टफलकत्वांशस्य प्रकारन्दर्शयति—तयोरिति । तयोः = चैद्यकंसयोः सैव = तादृशमनोवृत्तिरूपैव चित्तद्रुतिः भाविशरीरे = तदवच्छेदेन तु प्रतिबन्धक्षये सति भक्तिरसतां प्रतिपद्यते । सर्तीत्यनन्तरं साधारणीकरणव्यापारेणेत्याहारः । तेन तद्व्यापारविष्करणात् पूर्वमितरकाव्यस्थल इव चैद्यादेरत्रापि भगवद्गुणगणश्रवणस्थले दुरदृष्टवशान्मत्सराद्याविभक्तिं न खलु सहृदयानाम्भक्तिरसास्वादसम्भव इति प्रतीयते ॥ ५५ ॥

न केवलम्पुरातनानाञ्चैद्यादीनामेव भक्तेरदृष्टमात्रफलकत्वम् अपित्विदानान्तनेष्वपि केषाञ्चित्थेत्याह—अधुनाऽपीति चरणत्रयेण । अधुनाऽपि ये पाशुपतादयः, शाक्तेयगणपतप्रभृतयोऽन्ये वा ये भगवद्द्वेषिणस्तत्सङ्ग्राहकमादिपदम् । द्वेषाद्भजन्ते = भगवन्तमनन्तकल्याणगुणगणार्णवमपि दोषारोपविषयीकरणादिना सेवन्ते, तेषामपि एवमेव = चैद्यादिवदेव फलं स्यात् । सम्भावनायां लिङ् । भगवत्पादैस्तेषाङ्गोकर्णादिस्थलेषु गत्वा विजयशङ्करविजये

टिप्पणी

१ तथा = चैद्यादीनामिव । भक्तेरदृष्टमात्रफलकत्वमित्यनुषङ्गः ।

द्रुतौ सत्याम्भवेद्भक्तिरद्रुतौ तु न किञ्चन ।

चित्तद्रुतेरभावेन वेनस्तु कतमोऽपि न ॥५७॥

रजस्तमोविहीना तु भगवद्विषया मतिः ।

सुखाभिव्यञ्जकत्वेन रतिरित्यभिधीयते ॥५८॥

किञ्चिद्व्याख्या

समुपलभ्यते । भगवद्द्वेषिषु सर्वेषु पाशुपतादिष्वेतादृश-
फलस्यासम्भवमभिसन्धायाह—अथवा तेषां वेनतुल्यता
स्यात् । तथा च ये तावच्चैद्यादिवद्भगवति दृढद्वेषास्ते-
षान्तत्तुल्यफलकत्वम्, ये पुनरदृढद्वेषास्तेषां वेनवन्न किञ्चि-
दपि फलमस्ति, प्रत्युता 'नेककल्पावधि निरयनिषेवणमेवा-
वशिष्यत इति फलितम् । यद्वा द्वेषानुबन्धपरिकल्पितो-
ऽपि चैद्यादेर्यो भगवत्समाधिपरिपाकः, आधुनिकानां भग-
वद्द्वेषिणां मध्ये केषुचिदपि तद्भागधेयासम्भवसम्भावनया
पूर्वकल्पमवच्छेदकावच्छेदेनैव परित्यज्य कल्पान्तरं सम्भा-
वयति—अथवेति ॥ ५६ ॥

सिद्धवत्कृत्याक्तं वेनस्याकिञ्चित्फलकत्वं सहेतुकन्दर्श-
यति—द्रुताविति । भगवति विषये चित्तस्य द्रुतौ सत्यां
भक्तिर्भवेत्, अद्रुतौ सत्यान्तु किञ्चन फलन्न मवेत्, वेनस्तु
चित्तद्रुतेरभावेन भक्तानाम्मध्ये कतमोऽपि न ॥ ५७ ॥

त्रिचत्वारिंशकारिकार्थोपपादननिरवशेषयति—रजस्तमो-
विहीनेति । रजस्तमोभ्यां सुखव्यक्तिप्रतिबन्धकाभ्यां विहीना

टिप्पणी

१ अनेककल्पाः = तेषामवधिः एवावधिर्यस्य तत् ।

रजस्तमस्समुच्छेदतारतम्येन गम्यते ।
तुल्येऽपि साधनाभ्यासे तारतम्यं रतेरपि ॥५६॥

किञ्चिद्व्याख्या

भगवद्विषया मतिस्तु शुद्धसात्त्विका मिश्रिता च भक्तिः
सुखाभिव्यञ्जकत्वेन रतिरित्यभिधीयते ॥ ५८ ॥

स्नेहस्यैव विकार इत्याद्याकारिकाया रतिलक्षणकारिकायाः कस्याश्चिदादर्शपुस्तके दृष्टत्वेऽपि तल्लक्षणस्य स्नेहव्यतिरिक्तचित्तद्रावकस्थलीयरतिष्वव्याप्तिग्रस्तत्वान्न सा ग्रन्थान्तर्गतेति तामविगणय्य समनन्तरकारिका व्याक्रियते—एवञ्चतसृणाम्भक्तानाम्प्रथमयोररतिताञ्चरमयो रतिताञ्च सुखाभिव्यक्तौ रजस्तमःप्रतिबन्धतद्विरहपुरस्सरमुपपाद्य, ननु भगवद्रतिहेतुभूतस्य तद्दर्शनतद्गुणश्रवणाद्यभ्यासस्य तौल्येऽपि रतितारतम्यन्दृश्यमानमनुपपन्नमित्याशङ्कान्निरसितुम्प्रस्तुतरजस्तमः^१ क्षयतारतम्यस्य तत्र हेतुत्वान्नानुपपत्तिरित्याह—रजस्तमस्समुच्छेदेति । साधनाभ्यासे तुल्ये सत्यपि रजस्तमस्समुच्छेदस्य तारतम्येन = न्यूनाधिकभावेन =^२ तद्धेतुकं सत् रतेरपि तारतम्यन्तारतम्यापन्न^३ सुखव्यञ्जकत्वरूपम् गम्यते = शास्त्राज्ज्ञायते ।^४ अस्फुटस्यापि रजस्तमस्समुच्छेदतारतम्यस्य भगवद्रतितारतम्ये हेतुत्वं

टिप्पणी

१ क्षयपदेन मूलस्थं समुच्छेदपदं विवृतम् । २ दण्डेन घट इतिवदिहापि तृतीयार्थस्य क्रियानन्वयित्वाद्विवृणोति—तद्धेतुकं सदिति । यदि तस्य तदन्वयित्वमिष्यते तर्हि, जन्यत इतीति मूलेऽध्याहियेत । ३ व्यञ्जकत्वस्य व्यञ्जनक्रियाया वा विशेषणमापन्नान्तम् । ४ रजस्तमस्समुच्छेदतारतम्येन

विरहे यादृशन्दुःखन्तादृशी दृश्यते रतिः ।

मृदुमध्याधिमात्रत्वाद्विशेषोऽत्रापि वीक्ष्यते ॥६०॥

किञ्चिद्व्याख्या

शास्त्रसिद्धमिति भावः ॥ ५९ ॥

एवम्भगवद्रतितारतम्ये कारकहेतुं रजस्तमःक्षयतारतम्य-
रूपमुक्त्वा, ननु रतितारतम्यस्य दर्शनमेव कथमिति तदस्थ-
शङ्कावशाज्ज्ञापकहेतुमपि विरहकालीनदुःखतारतम्यात्मकं,
प्रसङ्गात्तस्य विशेषश्च रतितारतम्यविशेषज्ञापकम्प्रतिपाद-
यति—विरह इति । विरहे सति यादृशम् = यत्समानधर्मकं
दुःखमस्ति, तादृशी = तत्समानधर्मिका । विरहकालीनदुःख-
समानधर्मिकेत्यर्थः । यथा—यतो धनी ततस्सुखीत्यस्य धनि-
त्वात् सुखीत्यर्थे पर्यवसानम् । रतिर्दृश्यते । विरहकालीन-
दुःखरूपकार्यतारतम्याद्रतिरूपकारणतारतम्यं स्पष्टमुपलभ्यत
इत्यर्थः । अत्रापि = ज्ञापके विरहकालीनदुःखतारतम्ये,
ज्ञाप्ये रतितारतम्ये चापि । विशेषपदार्थान्वयन्तर्भूतत्वं
“वीक्षणक्रियान्वय्याधेयत्वं वा सप्तम्यर्थः । मृदुमध्याधिमा-
त्रत्वाद्विशेषो वीक्ष्यते । मृदुमध्याधिमात्रत्वस्य विशेषवीक्षणे
हेतुत्वं विशेषस्य तद्रूपतान्दर्शयितुमुक्तम् । मृद्वी = अल्पा च,
मध्या = मध्यमा च, अधिका च मृदुमध्याधिकाः । ताः मा-

टिप्पणी

जन्यत इत्येतावन्मात्रमनभिधाय मूले तद्धेतुकं सद्रम्यत इत्युक्तौ
कारणन्तस्यास्फुटत्वमेवेति दर्शयंस्तदुक्तेर्भावमाहास्फुटस्येत्यादि । १ वि-
शेषान्वयिवेऽस्येत्येव मूले वदेन पुनरत्रौतीत्यस्वरसात् कल्पान्तरमाह—
वीक्षणक्रियेति ।

वैकुण्ठे द्वारकायाञ्च श्रीमद्वृन्दावने तथा ।

मृदुतीव्रा मध्यतीव्रा तीव्रतीव्रा च सा क्रमात् ॥६१॥

किञ्चिद्व्याख्या

त्राः = परिमाणानि यस्य विरहकालीनदुःखस्य रतेश्च, तन्मृ-
दुमध्याधिमात्रम् । तस्य भावस्तत्त्वम् । द्वन्द्वान्त इति न्याया-
न्मृदुमात्रत्वं मध्यमात्रत्वमधिमात्रत्वञ्चेत्यर्थः । तथा च विर-
हकालावच्छिन्नदुःखस्याल्पपरिमाणकत्वे रतेरप्यल्पपरिमा-
णकत्वं, मध्यमपरिमाणकत्वे तथात्व, अधिकपरिमाणकत्वे
सादृशात्वञ्च स्फुटमिति फलितम् । इयञ्च भगवद्रतिः केवल-
ङ्कामजैवेति न भ्रमितव्यम् । पूर्वमपि हि “रजस्तमोविहीना
तु भगवद्विषया मति”रिति सामान्याया एव प्रसक्तिः ।
परं षट्त्रिंशद्याम्प्रसङ्गात् कामजैव तीव्रतीव्रतरतया वर्णिता ।
अग्रेऽपि तां विशिष्य वक्ष्यति सोपाधिकरत्यन्तर्गततया—
कामसम्बन्धभयतस्सोपाधिस्तिविधा मता । इति ।

“साष्टाङ्गपातमभिवन्द्य समस्तभावै-
स्सर्वान् सुरेन्द्रनिकरानिदमेव याचे ।
मन्दस्मितार्द्रमधुराननचन्द्रविम्बे
नन्दस्य पुण्यनिचये मम भक्तिरस्तु” ॥ ॥ ६० ॥

“गोपा गावो गोपिकाश्च तथा वृन्दावनम्मम ।
सर्वमेतन्नित्यमेव चिदानन्दरसात्मकम् ॥

टिप्पणी

१ प्रस्तुतां सामान्यतो भगवद्रतिमभियुक्तपद्येन सम्प्रार्थयते—साष्टा-
ङ्गेति । २ भक्तिः = रतिः ।

किञ्चिद्व्याख्या

इदमानन्दकन्दाख्यं विद्धि वृन्दावनम्मम ।
यस्मिन् प्रवेशमात्रेण न पुनस्संसृतिं विशेत् ॥

(पाञ्चे भगवच्छिवसंवादे भगवद्वचनमिदमादिकम्)

“यस्तु तद्वच्छ्रुतिं नरो वृन्दारण्यम्महामतिः ।
तस्यापराधङ्कुर्वन्तो गच्छन्ति नरकायुतम् ॥
वृन्दावनमिति ह्येतन्नास्त्यक्षरचतुष्टयम् ।
वदने यस्य मूर्खस्य, तन्दृष्ट्वा स्नानमाचरेत् ॥

(ब्रह्माण्डपुराणे शिवनारदसंवादे शिववचनान्येतत्प्र-
मुखानि) 'उत्तमभागवतस्यापि प्राकृतमध्यमोत्तमभेदेनेव
समधिकपरिमाणाया अपि भगवद्रतेरल्पमध्यमाधिकभेदेन
द्वैविध्यं सोदाहरणन्दर्शयति—वैकुण्ठ इति । वैकुण्ठे द्वारका-
याञ्च श्रीमद्वृन्दावने तथा = च सा = भगवद्रतिः क्रमात्
मृदुतीव्रा = अल्पाधिका, मध्यतीव्रा = मध्यमाधिका, तीव्र-
तीव्रा = अधिकाधिका च भवति । शास्त्रप्रामाण्यादिति
भावः । महापरिडित इत्यत्र महत्त्वस्य परिडित्य इव
विशिष्टान्वयबलेनेह मृदुत्वादेस्तीव्रत्वे पर्यवसानादल्पा-
धिक्या मध्यमाधिक्याऽधिकाधिक्या चेति द्वैविध्यम्पर्य-
वसितम् । चकारसत्त्वेऽपि पृथक् तथाशब्दप्रयोगश्श्रीवृन्दा-
वनस्य मुख्यत्व^१ ख्यापनाय । अत एव कथितं श्रीमदिति ।
तत्र च विषये किञ्चित् प्रस्तूयते—

टिप्पणी

१ उत्तमभागवतस्यापीति । अतीतोल्लासाष्टमकारिकाटीकायां सवि-
स्तरायां सप्रमाणमभिहितमेतत् । २ विशिष्टान्वयेति सप्तमीसमासः ।
३ ख्यापनमाविष्करणम् ।

किञ्चिद्ब्रह्मख्या

अहो मधुपुरी धन्या वैकुण्ठाच्च गरीयसी ।

दिनमेकत्रिवासेन हरौ भक्तिः प्रजायते ॥

अयोध्या मधु(थु)रा माया काशी काञ्ची ह्यवन्तिका ।

पुरी द्वारवती चैव मुक्तिपुर्यः प्रकीर्तिताः ॥

एवं सप्तपुरीणान्तु सर्वोत्कृष्टं हि माधु(थु)रम् ।

श्रूयताम्महिमा देवि वैकुण्ठभुवनोत्तमः ॥

इत्येवम्प्रभृतयश्श्रीपादो पाताळखण्डे श्रीपार्वतीम्प्रति श्री-
शिवोक्तयः । एवं श्रीब्रह्माण्डादावपि—

त्रैलोक्यवर्तितीर्थानां सेवनाद्दुर्लभा हि या ।

परानन्दमयी सिद्धिर्मधु(थु)रास्पर्शमावृतः ॥इत्यादि ।

मधुपुरी = मधुरा । तत्रैकमपि दिनत्रिवासेन हरौ भक्तिः =

अथाब्रवाञ्छन्नैर्वाला तपसाऽर्त्ताव कर्शिता ।

ब्रह्मविद्याऽहमतुला योगीन्द्रैर्या विमृग्यते ॥

साऽहं हरिपदाम्भोजकाम्यया सुचिरन्तपः ।

चराभ्यस्मिन् वने घोरे ध्यायन्ती पुरुषोत्तमम् ॥

ब्रह्मानन्देन पूर्णाऽहन्तेनानन्देन तृप्तधीः ।

तथापि शून्यमात्मानम्नये कृष्णरतिं विना ॥

इत्येवम्ब्रह्मविद्ययाऽपि वाल्येऽपि कस्मिंश्चन भयानकका-
नने दुश्चरतपोऽतिचिरमाचरन्त्या समाशास्यमानत्वेन श्री-
पादप्रतिपादिते। भक्तिरसस्थायिभावः प्रजायते = प्रकर्षेण
जायते, प्रजावदाचरतीति च । प्रतिबन्धकप्रारब्धसत्त्वेतु प्राण-
वियोगदशायामेतल्लाभः । माया = हरिद्वारम् । द्वारवती = द्वा-
रका । पुर्यन्तराणि पञ्च स्वनामख्यातानि । सप्तपुरीणाम्मध्ये ।

टिप्पणी

१ सप्तैता मोक्षदायिका इत्यपि पाठः ।

किञ्चिद्व्याख्या

सर्वैरुत्कृष्टम् सर्वोत्कृष्टम्, ^१ प्रकारकात्स्न्ये सर्वपदम्, सर्वप्रकारैरुत्कृष्टमित्यर्थः । मधुरैव माधुरम् । स्वार्थिकोऽणप्रत्ययः । माधुरन्तु एवम् = उक्तविधानां सप्तपुरीणां सर्वोत्कृष्टं हीत्यन्वयः । हिरवधारणे । न च पाञ्चादीनाम्पुराणत्वेनार्थवादत्वान्नोक्तपुरीणांमुक्तिपुरीत्वमपीत्यधिनेपः कस्यचिदास्तिकम्मन्यस्य विदुषां हृदयङ्गमः, प्रत्युतोपहासास्पदमेव, पुराणत्वेनार्थवादत्वादित्यस्य शपथमात्रत्वात्, भूतार्थवादस्य स्वार्थे प्रामाण्यात्, पुराणलङ्घनस्य पाप(ख)ण्डधुरीणधर्मत्वाच्च । उक्तञ्च श्रीनारदीये—

वेदार्थादधिकम्मन्ये पुराणार्थं वरानने ।

वेदः प्रतिष्ठितो देवि पुराणे नात्र संशयः ॥

पुराणमन्यथा कृत्वा तिर्यग्भ्योनिमवाप्नुयात् ।

सुदान्तोऽपि सुशान्तोऽपि न गतिम्प्राप्नुयात् क्वचित् ॥

इत्यादि । श्रीस्कान्दादौ च—

श्रुतिस्मृती हि नेत्रे द्वे पुराणं हृदयं स्मृतम् ।

श्रुतिस्मृतिभ्यां हीनोऽन्धः काणस्स्यादेकया विना ।

पुराणहीनाद्ब्रून्ध्यात् कारणान्धावपि तौ वरौ ॥

इत्यादि । अत एव “श्रुतिभिर्महापुराणैश्चित्याद्यास्सर्वज्ञ-भगवत्पादानामुक्तयः । परिपालिता च तैस्सनिर्बन्धन्तत्र तत्र पुराणानां विरोधम्परिहृत्य स्वार्थप्रमापकता । तदीयग्रन्थमध्ये श्रीमत्सहस्रनामभाष्यमेव मया प्रथममवलोकितम् । तदैव पुराणेषु नामकीर्तनादिभागवतधर्मेषु च बलवती तेषामव-

टिप्पणी

१ प्रकारकात्स्न्ये इति । क्वचिदवयवकात्स्न्येऽपि समस्ति सर्वपदम् । यथा—त्वग्निन्द्रियन्तु सर्वशरीरवर्तीत्यादौ ।

किञ्चिद्व्याख्या

लम्बतामतिरवगता, न केवलमधुनैव । किम्बहुना, एतत्पु-
स्तकसम्मतेषु समग्रेष्वपि भगवन्महिमसु तत्तद्ग्रन्थसुलभा
भवति महती तेषाम्बहुमतिः । किन्त्वगणितभगवतोऽशुष्क-
कर्मज्ञाननिष्ठयोर्न कणशोऽपि सा विशदीभवत्यदृश^१ इव
दिवसकरदीधितिः । किमिदमर्थवादत्वम्, अविधित्वं
विधिशेषत्वं वाऽतत्परत्वं वेति विकल्प्य तु विदूषणम्भग-
वन्नामकौमुदीदशितदिशा द्रष्टव्यम् । तस्मात् सुस्थित-
मेवोदाहृतश्रीपादादिवचनानां स्वार्थसाधकत्वम् । अन्तर-
वयवो हि श्रीमधुराया विशिष्टविपिनचतुर्विंशतिरूपतया
निगमनिगदितायाश्श्रीमद्वृन्दावनप्रधानभूतः । उक्तञ्च
सुपूज्यचरणैश्श्रीमाधवभट्टैः—

अस्ति स्वस्तिकरी समस्तजगता, निर्वाणगर्वापहा,
क्षोणीमण्डलमध्यभूषणमणिः, काचित् पुरी माधवी ।
रम्या, कृष्णतरङ्गिणीसहचरी, कर्मद्रुमोन्मूलिनी,
सत्यानन्दचिदात्मनोऽनवरतस्वेच्छाविहारस्थली ॥
सिन्धुच्छायतरुप्रसूनविलसन्माधुर्यलोभध्रम-
त्काळिन्दीपुळिनोपवर्तिपवनप्रालेयितप्राङ्गणम् ।
ब्रह्मेशानमुखप्रमृग्यमहिम प्रेमैकलभ्यम्पर-
म्पूर्णब्रह्मरहोविहारभवनन्तत्रास्ति वृन्दावनम् ॥

इत्यारभ्य सविस्तरम् । निर्वाणस्य यो गर्वः—शतक्रो-
टिजन्मसमुपार्जितसुविमलसुकृतनिकरपरिपाकेण दुस्साध-

द्विप्राधी

१ अन्धोऽदृगिति पर्यायेऽमरः । २ स्वोक्तेरप्रकृतप्रतिपादकत्वकृतो-
न्मत्तप्रलपितत्वशङ्कामपनुदत्यन्तरित्यादि । ३ अन्तरवयवं विशिनष्टि—
प्रधानभूत इति ।

किञ्चिद्द्वयाख्या

साधनचतुष्टयसम्पन्नस्य विधिवत् सत्तमगुरुमुपसन्नस्य कस्य-
चिदनल्पकालमसकृद्भ्यस्तश्रवणमनननिदिध्यासनमुखतः प-
ट्टुतमसंस्कारसहितमेव तत्त्वसाक्षात्कारमतिचिरेण सम्पाद्य
सप्रयासमनोनाशवासनाक्षयसम्पत्तिद्वारा कथमपि साध्य-
त्वात् सुदुर्लभमहं सर्वोत्कृष्टमहमिति च, ^१ अधिकारविधुराणा-
मप्यतिमुलभतया निर्वाणस्य निर्वाणतृणीकारिभगवद्भक्तेश्च
वितरणेन तमपहन्तीति निर्वाणगर्वापहा । कृष्णा कृष्णस्य वा
तरङ्गिणी कृष्णतरङ्गिणी =

मुरारिकायकाळिमा ^१ ललामवारिधारिणी
तृणीकृतत्रिविष्टपा त्रिलोकशोकहारिणी ।
मनोनुकूलकूलकुञ्जपुञ्जधूतदुर्मदा
धुनोतु मे मनोमलङ्कळिन्दनन्दिनी सदा ॥
विहाररासखेदभेदधीरतीरमारुता
गता गिरामगोचरे यदीयनीरचारुता ।
प्रवाहसाहचर्यपूतमेदिनीनदीनदा
धुनोतु मे मनोमलङ्कळिन्दनन्दिनी सदा ॥
जलच्युताच्युताङ्गरागलम्पटाळिशालिनी
विलोलराधिकाकचान्तचम्पकाळिमालिनी ।

टिप्पणी

१ अधिकारेण विधुराणाम् = प्रकर्षेण विशिष्टानाम् । “विधुस्तु
प्रविश्लेषे” इत्यमरः । प्रकृष्टो विश्लेषः, प्रकृष्टो विश्लेषो यस्येति च
प्रविश्लेषशब्देन विवक्षितम् । द्वितीयस्यार्थस्य तेनाविवक्षितत्वे तु विधुरा-
णामित्यत्र धर्मधर्मिणोऽभेदोपचारेण विश्लेषप्रकर्षस्याऽऽधिक्यलाभादतिप्र-
कर्षेण विशिष्टानामित्यर्थः पर्यवसन्नः । २ आललामेत्यस्य समन्ताद्भू-
षणेत्यर्थः ।

किञ्चिद्द्वयाख्या

सदावगाहनावतीर्णभर्तृभृत्यनारदा
 धुनेतु मे मनोमलङ्कळिन्दनन्दिनी सदा ॥
 सदैव नन्दनन्दकेळिशालिकुञ्जमञ्जुळा
 तटोत्थफुल्लमल्लिकाकदम्बरेणुसूज्ज्वला ।
 जलावगाहिनान्नृणां भवाब्धिसिन्धुपारदा
 धुनेतु मे मनोमलङ्कळिन्दनन्दिनी सदा ॥

इत्यनेन पथा भगवत्पूज्यपादसम्प्रार्थिता श्रुतिविश्रुता
 श्रीयमुना । सा सहचरी यस्यास्सा कृष्णतरङ्गिणीसहचरी ।
 अनवरतस्य स्वेच्छया विहारस्य स्थली । प्रेमैकलभ्यमिति ।
 न च प्रेमप्रदस्य प्रेमैकलभ्यतामन्योन्याश्रयो ग्रसत इति
 वाच्यम्, श्रीवृन्दावनगोचरस्यैव प्रेम्णोऽत्र विवक्षितत्वात्,
 तस्यैव स्वरसतः प्रतीतेर्न तु श्रीभगवदीयस्य । पूर्णब्रह्मणो
 रहोविहारभवनम् = रहस्यकीडागृहम् । अत एव
 वृन्दावनद्रुमतलेषु गवाङ्गणेषु
 वेदावसानसमयेषु च दृश्यते यत् ।
 तद्वेणुवादनपरं शिखिपिञ्जचूड-
 म्रह्य स्मरामि कमलेश्वरमभ्रनीलम् ॥

इति ^१ कर्णामृतगाथा जगति जेगीयते । वेदावसानाना-
 म् = उपनिषदां समयेषु = सिद्धान्तेषु । समयेऽस्मिन्नपि वि-
 पुलकलिमलकुलकलुषे निरन्तरनिरस्तसमस्तमलस्य ५

टिप्पणी

१ भवोऽब्धिरिव भवाब्धिरित्युपमा । ततश्च रूपकम् । यद्वाब्धि-
 पदस्येह केवलमवयवार्थ एव सिन्धुविशेषणतया विवक्षितः । प्रथमषष्ठा-
 धाविंशस्य भावार्थदीपिका पुनरवलोकितव्या । २ कर्णामृतेति ।

किञ्चिद्द्वयाख्या

परब्रह्मणश्श्रीमद्बृन्दावने विशिष्य विद्यमानत्वादेव वेदान्तप्रकरणे भगवत्पादैः (उपदेशस्य परब्रह्मपरत्वव्यञ्जकमिदम्पदद्वयम्)रेवमुपदिश्यते—

यमुनातटनिकटस्थित-
बृन्दावनकानने महारम्ये ।

टिप्पणी

× सार्धं समृद्धैरमृतायमानै-
राध्मायमानैर्मुर्लीनिनादैः ।
मूर्धाभिषिक्तम्मधुराकृतीना-
म्बालङ्कदा नाम विलोकयिष्ये ॥
शिशिरीकुरुते कदा नु न-
दिशिखिपिच्छाभरणदिशि शुर्दशोः ।
युगळ', विगळन्मधुद्रव-
स्मितमुद्रामृदुना मुखेन्दुना ॥
मधुरमधरबिम्बे मञ्जुळम्मन्दहासे
शिशिरममृतवादे शीतळन्दष्टिपाते ।
विपुलमरुणनेत्रे विश्रुतं वेणुनादे
मरतक(कत)मणिनीलम्बालमालोकये नु ॥
किशोरवेषेण† कृशोदरीदृशां
विशेषदृश्येन, विशाललोचनम्, ।

× सार्धमित्यादि ।

कृष्णस्य दर्शने बुद्धिर्जायते यस्य देहिनः ।

वक्त्रावलोकनात्तस्य, पापँथ्याति सहस्रधा ॥

इत्यादिना श्रीस्कान्दे प्रभासखण्डे श्रीकृष्णदिदृक्षाप्रभावो वर्णितः ।

† निशाकरपदार्थान्वयि वैशिष्ट्यन्तृतीयार्थः ।

किञ्चिद्व्याख्या

तिष्ठन्तङ्गननीलं

स्वतेजसा भासयन्तमिह विश्वम् ॥

(तिष्ठन्तम्, न तु पुरैवेष्टकालमुषित्वा ततो गतवन्तम् ।
 ष्टा—गतिनिवृत्तौ । स्वतेजसेत्यादि । यदादित्यगतन्तेज
 इत्यादिश्रीमुखोक्तेस्तमेव भान्तमित्यादिश्रुतेरिति वाऽभि-
 प्रायः । स्वस्य सच्चिदानन्दरूपस्य तेजसा=चिदंशेन ।
 एतेन घननीलमित्यनन्तरनिर्दिष्टनैल्यस्य चिन्मयत्वमाविष्कृ-
 तम् । समुदाहरिष्यते च सप्ततकारिकाव्याख्योपक्रमस्थ-
 टिप्पण्यां सच्चिन्मयो नीलिमेति ।)

पीताम्बरपरिधान-

ञ्चन्दनकर्पूरलितसर्वाङ्गम् ।

टिप्पणी

यशोदया लब्धयशोनवाम्बुधे +
 निशामये नीलनिशाकरङ्कदा ॥
 कारुण्यकर्तुरकटाक्षनिरीक्षणेन
 तारुण्यसंबलितशैशववैभवेन ।

+ यशोदया लब्धयशस्तदेव नवाम्बुधिस्तस्य । लौकिकाम्बु-
 धिर्नीलः, यशोमयस्य पुनरम्बुधेशशौक्यशास्त्रवतोक्ता । अम्बुधिवन्धो(वन्धु-
 त्वमिह जनकत्वेनापि, न केवलं वृद्धिकारित्वेनैव ।)निशाकरस्य तामाह
 —नीलेति । नवाम्बुधेर्नीलनिशाकरमिति सम्बन्धः । वन्धुत्वस्य सम्बन्ध-
 विधयैव कण्ठतः कथनादाधिक्यन्ध्वनितम् । कृशोदरीदृग्विशेषदृश्यकिशो-
 रशेपवेशिष्टं विशाललोचनत्वञ्चापि निशाकरस्य नवतैव । निशामय
 इति । ईक्ष इत्यर्थः । लट् तु भविष्यदर्थं, कदाशब्दयोगात् । शिशिरीकुरुते
 कदा न्विति पूर्वोदाहरणेऽप्येवम् ।

किञ्चिद्व्याख्या

आकर्णपूर्णनेत्र-

ङ्कण्डलयुगमण्डितश्रवणम् ॥

टिप्पणी

आपुष्पता भुवनमद्भुतविभ्रमेण

श्रीकृष्णचन्द्र शिशिरीकुरु लोचनम्मे ॥

अस्तोकस्मितभरमायतायताक्ष-

त्रिशेषस्तनमृदितं व्रजाङ्गनाभिः ।

निस्सीमस्तबकितनीलकान्तिधार-

न्दश्यासन्तिभुवनसुन्दरम्महस्ते ॥

पिञ्छावतंसरचनोचितकेशपाशे

पीनस्तनीनयनपङ्कजपूजनीये ।

चन्द्रारविन्दविजयोद्यतवक्त्रबिम्बे

चापत्यमेति नयनन्तव शैशवे नः ॥

पुनःप्रसन्नेन मुखेन्दुतेजसा

पुरोऽवतीर्णस्य कृपामहाम्बुधेः ।

तदेव लीलामुरळीरवामृतं

समाधिविघ्नाय कदा नु मे भवेत् ॥

बहुलचिकुरभारम्बद्धपिञ्छावतंस-

ञ्चपलचपलनेत्रश्वारुबिम्बाधरोष्ठम् ।

मधुरमृदुलहासम्मन्दरोदारलील-

म्मृगयति नयनम्मे मुग्धवेषम्मुरारेः ॥

बहुलजलदच्छायाचोरं विलासभरालस-

म्मदःशिखिशिखालीलोलतंसम्मनोज्ञमुखाम्बुजम् ।

* मद्युक्तशिखीत्यर्थः, शाकपार्थिवादित्वात् । विशेषेण शिखिनो
यौवनशालित्वलाभः ।

किञ्चिद्व्याख्या
मन्दस्मितमुखकमलं
सुकौस्तुभेदारमणिहारम् ।

टिप्पणी

कमपि कमनीलोलापाङ्गप्रसङ्गनिकेतन-
म्मधुरिमपरीपाकोद्रेकं वयम्मृगयामहे ॥

इत्यादिना दर्शनाभिनिवेशभरेण भगवन्तमन्तस्सन्ततमवभासमान-
* मक्षिगोचरीकृतवन्तो भागवतवतंसास्त्वाभिश्चीवित्वमङ्गलपादाः किल
कर्णामृतकृतः ।

सा कापि सर्वजगतामभिरामसीमा
कामाय नो भवतु गोपकिशोरमूर्तिः ।
या शेखरे श्रुतिगिरां, हृदि योगभाजा,-
म्पादाम्बुजे च सुलभा व्रजसुन्दरीणाम् ॥

इति कर्णामृतपद्यस्य श्रीकृष्णकळेवद्-परब्रह्मणो*रैक्यप्रतिपादकतया

* अक्षिगोचरीकरणात् पूर्वं स्वप्रदर्शनं सञ्जातं व्यथा—
वेणीमूले विरचितघनश्यामपिञ्जावचूडो
विद्युल्लेखावलयित इव स्निग्धपीताम्बरेण ।
मामालिङ्गन् मरतक(कत)मणिस्तम्भगम्भीरबाहु-
स्स्वल्पे दृष्टस्तरुणतुळसीभूषणो नीलमेघः ॥ इति ।

अजितस्य विजितता भक्तवात्सल्येनेह तृतीयचरणेन दर्शिता ।
* ऐक्येति । सिद्धान्तमिमङ्गन्थान्ते दर्शयिष्यति । महदपि यथा
चन्द्रमण्डलनदूरत्वप्रशादल्पपरिमाणतया परिदृश्यते तद्वदसङ्कुचितसकल-
शक्तिलान्या जगद्वितकारिण्या च भगवद्विच्छया परिच्छिन्नस्येव परि-
पूर्णस्य भाने किमिति चित्रम् ? ।

किञ्चिद्व्याख्या

वलयाङ्गुलीयकाद्या-

नुज्ज्वलयन्तं स्वलङ्कारान् ॥

(शोभनानलङ्कारानुत्कर्षेण ज्वलयन्तम्)

गळविलुळितवनमालं

स्वतेजसाऽपास्तकलिकालम् ।

भुञ्जानं सह गोपैः

कुञ्जान्तरवर्तिनं हरिं स्मरत ॥ इत्यादि ।

(कुञ्जान्तरवर्तिनमिति । अत एव “पूर्णब्रह्मरहोविहार-
भवन”मिति, श्रीमद्वृन्दावनस्य विशेषणद्वष्टम् ।)

नित्यानन्दैकरसं

सच्चिन्मात्रं स्वयञ्ज्योतिः ।

पुरुषोत्तममजमीशं

वन्दे श्रीयादवाधीशम् ।

यं वर्णयितुं साक्षा-

च्छ्रुतिरपि मूकेव मौनमाचरति ॥

इति प्रक्रमोऽपि प्रकरणस्य निरुक्तपरब्रह्मप्रणमनरूपत्वा-
न्नेतरगोचरः । यं साक्षाद्वर्णयितुमिति सम्बन्धः । अनेन
श्रुत्यर्थविचारखेदमृते ^१केवलभक्तिपथनिरतत्वमेव तदर्थ-

टिप्पणी

प्रथितस्य द्वितीयपादो मुक्तावलीमञ्जूषाया “म्भवो भवतु भव्याये”ति चतुर्थ्यु-
पपादकतयोदाहृतः । कामाय = इष्टाय अनवरततद्दर्शनतत्कीर्तनादिरूपाय ।

१ भक्त्यनुष्ठानसहितस्य कदाचित्फलिष्यतोऽपि मार्गान्तरस्य क्लेशमय-
त्वात्, स्वतन्त्रस्य च श्रीमद्वृन्दावनादिविहरणपरमधुरकथाश्रवणादेरमित-
सुखमयत्वात् केवलेत्युक्तम् । तदर्थेति । श्रुत्यर्थभूतपरब्रह्मेत्यर्थः ।

“कोमलङ्गुजयन् वेणुं श्यामलोऽयङ्कुमारकः ।

वेदवेद्यम्परम्ब्रह्म भासताम्पुरतो मम” ॥

किञ्चिद्व्याख्या

सुलभत्वाय समुचितमिति सूचितम् ।

“^१परमिममुपदेशमाद्रियध्व-
न्निगमवनेषु नितान्तचारखिन्नाः ।
विचिनुत भवनेषु वल्लवीना-
मुपनिषदर्थमुलूखले निवद्धम्” ॥

अनितरसाधारण एव श्रीनन्दनन्दनचन्द्रचन्द्रिकाचको-
रचराचरनिरन्तरनिरन्तरस्य^२ श्रीमद्वृन्दावनस्य विविधः
टिप्पणी

१ श्रीमद्वृन्दावनविलसत्परब्रह्मोपदेशप्रसङ्गात्तदेवोपदिशति श्रुत्यर्थविचारपरिक्लिष्टान् प्रति सानुशोचनम् । २ तच्चन्द्रिकाचकोरभूतचराचरनिरन्तरस्य सतो निरन्तरस्येति सम्बन्धः । इह नैरन्तर्यस्य प्रथमस्य दैशिकत्वाच्चरमस्य च कालिकत्वात्तादृशचराचरैर्निविडतया सदा विद्यमानस्येत्यर्थः । कदाचित् प्रकटङ्कदाचिदतथेत्येवं प्राकट्याप्राकट्याभ्यामेव हि तैर्नैविड्यस्य श्रीमद्वृन्दावनीयस्य विशेषो न तु कर्हिचिदस्ति कर्हिचिन्नेति सत्त्वासत्त्वाभ्याम्, श्रीपाद्मस्कान्दप्रभृतिभिश्श्रीमद्वृन्दावनलीलाया नित्यत्वेन व्यवस्थापितत्वात्

दास्यस्सखायः पितरौ प्रेयस्यश्च हरेरिह ।
सर्वे नित्या मुनिश्रेष्ठ वसन्ति गुणशालिनः ॥

(इह वृन्दावने)

यथा प्रकटलीलायाम्पुराणेषु प्रकीर्तिताः ।

तथा ते नित्यलीलायां सन्ति वृन्दावने भुवि ॥

गमनाऽऽगमने नित्यङ्करोति वनगोष्ठयोः ।

गोचारणं वयस्यैश्च विनाऽसुरविघातनम् ॥ इत्यादि ।

अत एव, वृन्दावनस्यान्तेष्ववयवेषु सम्यक्चरितुं शीलं स्वभावो-

स्पर्शं शब्दे तथा रूपे रसे मन्धे च केवले ।

समुचिते च सा तत्रेत्येकैका षड्विधा भवेत् ॥ ६२ ॥

किञ्चिद्व्याख्या

प्रभावश्रीतापनीयश्रुतौ श्रीपाद्मब्रह्माण्डादौ च समुद्घुषितो
ग्रन्थविस्तरभयान्नोदाह्रियत इति ।

“^१ यत्राघासुरकेशिधेनुकवकारिष्टप्रलम्बादयः

क्रोधाग्नौ भवता हुता दितिमुतास्सन्तर्पिता देवताः ।

यस्मिंस्ते पदपङ्कजद्वयरजो ब्रह्मादिसम्प्रार्थित-

म्भेजुर्गोमृगपक्षिभूरुहलता, वृन्दावनन्तद्भजे” ॥ ६१ ॥

इयन्निसर्गसंसर्गौपम्येत्यादिकारिका काचिदादर्शपुस्तके
यद्यपि दृश्यते तथापि यतिभङ्गाद्यसमञ्जसत्वग्रस्ता न ग्रन्थ-
कृताम्

मधुसूदसरस्वत्या वाचं वेत्ति सरस्वती ।

वाचं वेत्ति सरस्वत्या मधुसूदसरस्वती ॥

इत्येवमादिलोकगीतिगीतानामस्पृष्टदुष्टप्रवन्धवन्धनगन्धा-
नाङ्कृतिरिति तां विसृज्यैव विव्रियते—उक्तायास्त्रिविधाया

टिप्पणी

ऽस्येति “वृन्दावनान्तसञ्चारी”ति श्रीमन्नामधेयमपि ।

“वर्हापीडाभिराममृगमदतिलकङ्कुण्डलाकान्तगण्ड-

ङ्कजात्तङ्कम्बुकण्ठं स्मितसुभगमुखं स्वाधरे न्यस्तवेणुम् ।

श्यामं शान्तन्त्रिभङ्गं रविकरवसनम्भूषितं वैजयन्त्या

वन्दे वृन्दावनस्थं द्युवतिशतवृतम्ब्रह्म गोपालवेषम्” ॥

१ यत्र यागशालायाम् । सन्तर्पिता निस्तुलतृप्तिशालिन्यः कृताः ।

शुद्धा व्यामिश्रिता चेति पुनरेषा द्विधा भवेत् ।
तत्रानुपाधिः शुद्धा स्यात् सोपाधिर्मिश्रितोदिता ॥६३॥

किञ्चिद्व्याख्या

अपि भगवद्रतेश्शब्दस्पर्शादि^१ विषयहेतुकतया प्रत्येकं षड्विधत्वन्दर्शयति—स्पर्श इति । विषयसप्तमीवशादनुभूते सतीति लभ्यते । केवले स्पर्शे, तथा केवले शब्दे, तथा केवले रूपे, तथा केवले रसे, तथा केवले गन्धे च, समुच्चिते तत्र = मिळिते स्पर्शाद्यां चानुभूते सति सा = मृदुतीव्रादिभेदभिन्ना भगवद्रतिर्भवतीति हेतोरेकैका सा षड्विधा भवेत् । ततश्च मृदुतीव्रा मध्यतीव्रा तीव्रतीव्रा च भगवद्रतिः शब्दजा स्पर्शजा रूपजा रसजा गन्धजा समुच्चित-विषयजा चेति प्रत्येकं षोढेत्यर्थः । पूर्वार्धं केवल इति पञ्च-स्वपि प्रत्येकं सम्बध्यत इति दर्शयितुस्मध्ये तथेति कथितम् । सृष्टिक्रममनुसृत्य “शब्दे स्पर्शे” इति वक्तव्ये प्रथमतस्पर्श-ग्रहणमालिङ्गनादिसुखस्याधिक्यादुच्चारणासुकरत्वनिरसन-फलकत्वाच्च । पृथक् चकारप्रयोगेण समुच्चितविषयजाया मुख्यत्वह्वयापितम् ॥ ६२ ॥

सामान्यतो भगवद्रतेः प्रकारान्तरेण द्वैविध्यमाह—
शुद्धेति । शुद्धा व्यामिश्रिता चेति एषा = भगवद्रतिः पुनः =
प्रकारान्तरेण द्विधा भवेत् । अत्र प्रथमा रतिः

राजसी तामसो शुद्धसात्त्विकी मिश्रिता च सा ।

टिप्पणी

१. विषयेति ।

“रूपं शब्दो गन्धरसस्पर्शाश्च विषया अमी ।

गोचरा इन्द्रियार्थाश्चेत्यमरः ।

अनुपाधिः परानन्दमहिमैकनिबन्धना ।

भजनीयगुणानन्त्यादेकरूपैव सोच्यते ॥ ६४ ॥

किञ्चिद्व्याख्या

इति भक्तिसामान्यविभागे तृतीया प्रथमहर्षजा, द्वितीया तुरीया । राजसीतामस्यै तु भक्ती रतित्वविरहादिह न गृहीते । शुद्धाया मिश्रितायाश्च भगवद्रतेर्निरुपाधिकत्वसोपाधिकत्वरूपौ विशेषौ विभजनवीजभूतावाह—तत्रेति । तत्र शुद्धैषाऽनुपाधिस्स्यात्, मिश्रितैषा विद्वद्भिस्सोपाधिरुदिता भवति ॥ ६३ ॥

अनुपाधिं सोपाधिञ्च भगवद्रतिं विविच्य दर्शयति—अनुपाधिरिति चतुष्टयेन । परानन्दमहिमैकनिबन्धना = परमानन्दरूपभगवन्माहात्म्यश्रवणकीर्तनादिमात्रनिदाना रतिः तत्रानुपाधिः । रतेस्सोपाधेरिवानुपाधेरपि विभागप्रसक्तेराह—भजनीयेति । भजनीयस्य भगवतो गुणानामानन्त्यात् सा = उक्तलक्षणाऽनुपाधिरतिः एकरूपैवोच्यते । यद्यप्यनुपाधिरतेर्गुणाधीनत्वाद्भगवद्गुणानाञ्च बहुत्वाद्गुणभेदेन विभागो न्याय्यः तथापि तेषामनन्तत्वेन तदधीनरतेरपि तथात्वात् सोऽशक्य इति तस्या एकविधतयैव गणनमित्युक्तम् । यथा—

सङ्ख्यातुमशक्यतया

चुम्बनपरिरम्भणादिवहुभेदात् ।

अयमेक एव धीरैः

कथितस्सम्भोगशृङ्गारः ॥

इति स्थितं साहित्यदर्पणे । एकः = एकप्रकारः इति विवरणञ्च विद्यते तद्व्याख्यायाम् । एतावांस्तु विशेषः—सम्भो-

विभावादिसमायोगे शुद्धभक्तिरसो भवेत् ।

कामसम्बन्धभयतस्सोपाधिस्त्रिविधा मता ॥ ६५ ॥

शृङ्गारमिश्रिता भक्तिः कामजा भक्तिरिष्यते ।

सम्बन्धजा रतिर्याति पुर्वोक्तां रसतान्द्विधा ॥ ६६ ॥

किञ्चिद्व्याख्या

गशृङ्गारस्य बहुप्रकारत्वाद्विभागाशक्यत्वम्, भगवद्रतेस्त्व-
नुपाधेरनन्तविधत्वादतितरामिति ॥ ६४ ॥

अनुपाधिकशुद्धरतिस्थायिकरसङ्ग्रन्थोपक्रमे “केवलं वे”-
ति विशेषतो निर्दिष्टन्दर्शयति—विभावेत्यर्थेन । सा विभा-
वादिसमायोगे सति शुद्धो भक्तिरसो भवेत् । सोपाधिस्मि-
श्रितरतिं विभजंस्तत्स्थायिकरसान्दर्शयति—कामसम्बन्धेति
सार्धद्वयेन । सोपाधीरतिः कामसम्बन्धभयतः = तद्रूपोपा-
धिभेदात् त्रिविधा मता = विदुषामभिप्रेता । रतिमि-
श्रितानामपि करुणहास्याद्भुताद्याख्यभक्तिरसस्थायिभूतानां
शोकहासविस्मयादिसम्बन्धकभावानां रत्यपेक्षयाऽऽधिक्येन
तत्स्थलीयन्यूनरतेरगणनीयत्वाद्ग्रहणमिहेत्यवगमितमधस्ता-
देव ॥ ६५ ॥

कामजा भक्तिः = भगवद्रतिः विभावादिसमायोगे सति
शृङ्गारेण मिश्रिता = तादात्म्यमापन्ना भक्तिः = भक्तिरसः इत्य-
ते = अङ्गीक्रियते विद्वद्भिः । सम्बन्धजा रतिः = पाल्यपालक-
भावत्वेनोपचरितस्नेहजन्या भगवति वत्सलरति, ससेव्य-
सेवकभावत्वेनोपचरिततज्जन्या तत्र प्रेयोरतिश्च द्विधा
पूर्वोक्तां रसतां याति ॥ ६६ ॥

एको वत्सलभक्त्याख्यः प्रेयोभक्तिस्तथा परा ।
 भयजा भक्तिरध्यास्ते रसम्प्रीतिभयानकम् ॥ ६७ ॥
 एकदैव यदि व्यक्तमिदं रतिचतुष्टयम् ।
 तदा तु पानकरसन्यायेन परमो रसः ॥ ६८ ॥

किञ्चिद्व्याख्या

द्विधात्वमेवाह—एक इत्यर्थेन । तत्रैको रसो वत्सल-
 भक्त्याख्यः । तथा परा प्रेयोभक्तिः । परो रसः प्रेयोभक्त्या-
 ख्य इत्यर्थः । भयजा = स्वमन्तूत्थचित्तवैक्लव्याज्जाता भ-
 क्तिः = भगवद्रतिः प्रीतिभयानकं रसमध्यास्ते । प्रीतिभयानके
 भक्तिरसे स्थायित्वेनास्त इत्यर्थः ॥ ६७ ॥

यदा तु रतिचतुष्टयस्यैकदा समूहालम्बनात्मिकाऽभिव्य-
 क्ति^१स्सामाजिकस्य भवति तर्हि रसचतुष्टयस्य युगपदास्वा-
 दचतुष्टयासम्भवात् समूहालम्बनात्मक एक एवाऽऽस्वादः ।
 न च घटपटाविति समूहालम्बने घटपटयोरिव रसानामपि
^२पार्थक्येन भानापत्तिः तथा च तेषाम्परस्परसंसृष्टत्वेनाभि-
 व्यक्तेर्विलक्षणचमत्कृतिहेतुभूताया अभावात्तादृशचमत्कृत्यनु-
 दयप्रसङ्ग इति वाच्यम्, यथा ^३गुळ-शुण्ठी-कर्पू-रैलाद्यनेकप-
 दार्थसंसृष्टपानकरसास्वादस्थले गुळादिरसानां विनैव पार्थ-
 क्येन भानन्तावद्रसगोचरायास्समूहालम्बनात्मिकाया एक-
 स्या एव विलक्षणप्रतीतेरभ्युपगमस्तद्विहापीत्यदोषादित्या-

टिप्पणी

१. सामाजिकस्य = नाट्यद्रष्टुस्सभ्यस्य । काव्यश्रोतुरित्यपि द्रष्ट-
 व्यम्, इतरथा श्रव्यकाव्यस्य, नाट्यादन्यत्र दृश्यकाव्यस्य च श्रोतृणाम-
 सङ्गहेण न्यूनतापत्तेः । २. पार्थक्येन = तादस्थेन । ३. गुळेत्या-
 दिसंसृष्टान्तं पानकविशेषणम् ।

एकद्वयादिरतिव्यक्तिभेदाद्रसभिदा भवेत् ।

तस्मात् कुत्रचिदभ्यासङ्कुर्यादितिचतुष्टये ॥ ६६ ॥

किञ्चिद्व्याख्या

ह—एकदेति । इदं रतीनाम् = अनुपाधिकशुद्धरतेस्सोपाधी-
नाश्च कामसम्बन्धभयजानाम्मिश्रितरतीनाश्चतुष्टयमेकदैष
व्यक्तं यदि, तदा तु पानके ये रसास्तेषां सम्बन्धिना न्या-
येन = लोकप्रसिद्धयुक्त्या गदितविलक्षणप्रतीतिरूपया । तम-
नुसृत्येति यावत् । परमः रसः = रसास्वादेो भवति । रसा-
स्वादस्य परमत्वमेकैकरसास्वादापेक्षयाऽतिशयितचमत्कृति-
जनकत्वम् ॥ ६८ ॥

ननु रतिमेळनस्थले रसानामुक्तीत्या पार्थक्येन भाना-
सम्भवाद्रसभेदज्ञानन्न स्यात् ततश्च भेदस्याप्रामाणिकत्वेनै-
कद्वयादिरसास्वादस्थले चमत्कृतिभेदस्याऽऽनुभविकस्य दत्त-
जलाञ्जलितापात इत्याशङ्क्य तद्भेदज्ञानोपायन्दर्शयति—
एकद्वयादीत्यर्थेन । द्वावादी यासान्ता द्वयादयः । एका च
द्वयादयश्चैकद्वयादयः । एका द्वे इत्यादय इत्यर्थः । एक-
द्वयादीनां रतीनां या व्यक्तयस्तासां भेदाद्रसभिदा = रसभेद-
ज्ञानं भवेत् = भवितुमर्हति । अर्हार्थं लिङ् । भगवद्रतिनिरू-
पणप्रयोजनतया तदभ्यासं विधत्ते—तस्मादिति । तस्मा-
त् = रसिकसार्वभौमसमास्वाद्यभक्तिरसस्थायिभावभूतभग-

टिप्पणी

१. एकपदस्य द्विपदेन द्वन्द्वसम्भवात् सम्भवत्समासस्य विग्रहन्द-
र्शयति—द्वावित्यादि । आदिपदस्य विधेयसमर्पकस्य नियतपुंलिङ्गत्वा-
त्तदनुसारेणाह—द्वाविति । द्वे रती इत्यर्थः । २. तदभ्यासम् = भगव-
द्रसभ्यासम् ।

व्रजदेवीषु च स्पष्टन्दष्टं रतिचतुष्टयम् ।

तच्चित्तालम्बनत्वेन स्वचित्तन्तादृशम्भवेत् ॥ ७० ॥

किञ्चिद्व्याख्या

वद्वृत्तेरत्यर्थकृतार्थत्वसमर्पणसमर्थत्वात् रतिचतुष्टये = तस्य
मध्ये कुत्रचित् अभ्यासं कुर्यात् ॥ ६९ ॥

तद्रत्यभ्यासाय परमदृष्टान्तभूतं स्थलन्दर्शयन्नभ्यासेन
तद्रतिस्सुसम्पादेत्याह—व्रजेति । व्रजति व्याप्नोति 'मूलप-

टिप्पणी

१. मूलपरब्रह्मण इति । अत एव

तत्रोद्वहत्पशुपधंशशिशुत्वनाट्य-

म्ब्रह्माद्वयम्परमनन्तमगाधबोधम् ।

वत्सान् सखीनिव पुरा परितो विचिन्व-

देकं सपाणिकवळम्परमेष्टयचष्ट ॥

(श्री० भा० १० । १३ । ६१)

अहो भाग्यमहो भाग्यनन्दगोपव्रजौकसाम् ।

यन्मित्रम्परमानन्दम्पूर्णम्ब्रह्म सनातनम् ॥

(श्री० भा० १० । १४ । ३२)

इत्येतत्प्रभृतिक्वचननिचयाः । श्रीगोपालमहामन्त्राक्ष—

कोमलङ्कूजयन् वेणुं श्यामलोऽयङ्कुमारकः ।

वेदवेद्यम्परम्ब्रह्म भासताम्पुरतो मम ॥

इत्येवम्प्रमुखाः । श्रुतयश्च—

* सच्चिदानन्दरूपाय कृष्णायाक्लिष्टकारिणे ।

नमो वेदान्तवेद्याय गुरवे बुद्धिसाक्षिणे ॥

* श्रीगोपालतापनीयश्रुतिरियं श्रीमत्सहस्रनामस्तुत्यमिष्टदैवतं
स्पष्टयन्ती भाष्यारम्भे मङ्गलम्भवति ।

किञ्चिद्ब्रह्माख्या

ब्रह्मणो नित्यलीलास्पदतया तद्रूपत्वादिति ब्रजो
टिप्पणी

कृष्णो ब्रह्मैव शाश्वतमित्याद्याः । अत एव च महाभारते —

सर्वे वेदास्सर्वविद्यास्सद्यास्त्रा-

स्सर्वे यज्ञास्सर्व इज्याश्च कृष्णः ।

विदुः कृष्णमब्राह्मणास्तत्त्वतो ये

तेषां राजन् सर्वयज्ञास्समाप्ताः ॥

इति सिद्धान्तः । अपि चेदमेव श्रुतिस्मृतितत्त्वम्

मीनादिभिरवतारैर्निहतास्पुरविद्विषो बहवः ।

नीतास्ते × निजरूपन्तत्र च मोक्षस्य का वार्ता ॥

ये यदुनन्दननिहतास्ते तु न भूयः पुनर्भवम्प्रापुः ।

+ तस्मादवताराणामन्तर्यामी प्रवर्तकः कृष्णः ॥

× निजरूपम् = सुरविद्विडूपमेव । + यस्मात् सुरानितरांश्च रिपुतो
भवतश्च रक्षितुं श्रीकृष्ण एव निष्णातो नावतारास्तस्मादेव तेषामन्त-
र्यामितया प्रवर्तयितेत्यर्थः । एष तु नावतारः किन्त्ववतार्येवेति बहुशास्त्र-
सिद्धम् । अत एव गीयते गीतगोविन्दादिना—

वेदानुद्धरते जगन्ति वहते भूगोळमुद्विभ्रते

दैत्यन्दारयते बलिञ्छलयते क्षत्रक्षयङ्कुर्वते ।

पौलस्त्यञ्जयते हलङ्कलयते कारुण्यमातन्वते

म्ळेच्छान् मूर्छयते दशाकृतिकृते कृष्णाय तुभ्यन्नमः ॥

इत्यादि । क्वचिदवतारत्वव्यवहारस्तु

कृष्णमेवमवेहि त्वमात्मानमखिलात्मनाम् ।

जगद्धिताय सोऽप्यत्र देहीवाऽऽभाति मायया ॥

(श्री० भा० १० । १४ । १६)

किञ्चिद्द्वयाख्या

देशविशेषः । मायाविलासाद्देशविशेषतया प्रतीयमान-
टिप्पणी

ब्रह्माण्डानि चबहूनि पङ्कजभवान् प्रत्यण्डमत्यद्भुतान्
गोपान् वत्सयुतानदर्शयदजं विष्णूनशेषांश्च यः ।
शम्भुर्यच्चरणोदकं स्वशिरसा धत्ते च, मूर्तित्रयात्
कृष्णो वै पृथगस्ति कोप्यविकृतस्सच्चिन्मयो नीलिमा ॥

इत्युक्तलोकप्रतीत्यभिप्रायकः ।

यद्रोमरन्ध्रपरिपुर्तिविधावदक्षा
वाराहजन्मनि बभूवुरमी समुद्राः ।
तन्नाम नाथमरविन्ददृशैर्द्युशोदा
पाणिद्वयान्तरजलैस्सनपयाम्बभूव ॥

इत्युक्तलोकप्रतीत्यभिप्रायकः । एव-
मिहापि “शम्भुर्यच्चरणोदकं स्वशिरसा धत्ते” इत्यत्र यच्चरणेत्यनेन ।

“कृष्णः पूर्णपदैश्वर्यमाधुर्याणाम्महोदधिः ।
अन्तर्भूतसमस्तावतारो निखिलशक्तिमान्” ॥

† बहुनीति ।

क्वाहन्तमोमहदहङ्गचराग्निवार्भू-
संवेष्टिताण्डघटसप्तवितस्तिकायः ।
क्वेद्विधाविगणिताण्डपराणुचर्या-
वाताध्वरोमविवरस्य च ते महित्वम् ।

इति स्वदृष्टप्रकारेण ब्रह्मोक्तेरिति भावः । विष्णूनिति । अय-
मभिसन्धिः—लिपादूर्ध्वं उदैत्पुरुष इति पुरुषसूक्तसूक्तो यस्त्वपाद्विभूति-
महानारायणः (पादत्रयविभूतिको महानारायणः) तस्य पादत्रयविभूति-

किञ्चिद्व्याख्या

‘तदिति यावत् । न चैवङ्घटत्वेन प्रतीयमानम्ब्रह्मैव घटो नामे-
टिप्पणी

इति रीत्या वेदान्तप्रकरणे प्रबोधमुधाकरतया प्रसिद्धे निष्पक्षपात-
संशयलेशे सर्वविदो भगवत्पादा युक्तियुक्तमतिष्ठिपन् । इत्यमितरेष्वपि
ग्रन्थेषु सर्वसमधिकतयैव श्रीनन्दवधूस्तनन्धयस्य त्रिविधपरिच्छेदविरहित-
सच्चिदानन्दघनस्य विकारविदूरत्वे सत्यौ × दार्यमाधुर्यमहोदधित्वमखिल-
गुरुभिरेभिरभिनिवेशसहितमभिहितमवलोकयते । अस्य च परमसिद्धा-
न्तस्य समवधारणात्, स्वानुभवाच्च मूलकृतोऽपि “कृष्णात् परङ्किमपि
तत्त्वमहन्न जान” इत्यद्वैतानन्दभरमास्वादितवन्तः । १. तदिति ।
व्यापकं ब्रह्मेत्यर्थः ।

नित्या, अधस्तनपादविभूतिः पुनरनित्या, तदन्तर्गतस्थानन्तकोटिव्रह्माण्ड-
नायकस्य पादविभूतिनारायणस्य (पादविभूत्यन्तर्गतो नारायण इति
विग्रहात् समासशक्यार्थिवादिः) नेयकोटिप्रविष्टास्तत्तद्ब्रह्माण्डपरि-
पालका नारायणा (विष्णवः) श्रुतिप्रसिद्धाः । तच्छ्रुतौ त्रिपाद्विभूति-
महानारायणोपनिषत्त्वेन प्रथितायामथर्ववेदीयायाम्, अथातो महोपनिषदं
व्याख्यास्यामस्तदाहुरेको ह वै नारायण आसीन्न ब्रह्मा नेशान इत्यादि-
सामवेदीय “महोपनिष” त्प्रभृतिषु च बहुषु ग्रन्थेषु, परशिवादिविधयापि
विविधशास्त्रेषु तोष्ट्रयमानो निरुक्तत्रिपाद्विभूतिमहानारायणस्तु समूलकस-
कलसुरासुरमुखचराचरनिकरपर्यवसानभाजनभूतमतिविमलममलपशुपालक-
(अमलौ पशुपौ श्रीयशोदानन्दगोपौ पालकौ यस्य तद्मलानां वा
पशुपानाम्पालकम्) मतुलसच्चिदानन्दघनविरहितविक्रियब्रह्मैवेति ।

“पराकृतनमद्गन्धम्परब्रह्म नराकृति ।

सौन्दर्यसारसर्वस्वं वन्दे नन्दात्मजम्महः” ॥

× औदार्यम् = सरळत्वन्दातृत्वम्महत्त्वञ्च ।

किञ्चिद्व्याख्या

ति वाच्यम्, धटो मायिकत्वात् कल्पितः ब्रजस्तु न तथा किन्तु तस्य देशविशेषत्वन्तथेति वैषम्यात् ।^१ अथ जगद्ब्रह्मेति वाक्यवलादखिलमपि घटपटादिकम्ब्रह्मैवेति कुतस्तयोर्विषमतेति चेदियमविदितवेदान्तवृत्तान्तानां विभीषिकेत्यधिगच्छ । सच्चिदानन्दब्रह्मो^२ पादानकत्वप्रयुक्ततत्तादात्म्यमेव हि मिथ्याजडदुःखमये जगति तद्वाक्येन प्रतिपाद्यते न तु तदैक्यम्, स कलप्रमाणप्रकोपप्रसङ्गात् । यद्वा^३ तत्र सामानाधिकरण्यां वाधायाम् । ततश्च, यज्जगत्त्वेन ज्ञातन्तद्ब्रह्मैव न तु जगदिति तदर्थः । चतुर्धा हि सामानाधिकरण्यम्—अध्यास इदं रजतमित्यादौ, वाधायां स्थाणुः पुमानित्यादौ, विशेषण-विशेष्यभावे नीलमुत्पलमित्यादावभेदे तत्त्वमसीत्यादाविति । अध्यासविषयीभूतं यदाधारारोप्ययोस्तादात्म्यं तद्बोधकनामद्वयमिहाध्यासपदेन विवक्षितम् । तथा चाध्यासे सामानाधिकरण्यमित्यस्याधारारोप्ययोस्तादात्म्यबोधकनामद्वयनिष्ठं सामानाधिकरण्यमित्यर्थः, सप्तम्या आधेयत्वाभि-

टिप्पणी

१. जगद्ब्रह्मेत्याप्तोक्तिमाकर्णितवान् कश्चित् पृच्छत्याक्षिपति वाऽथेति । गच्छति व्याप्नोतीति जगदिति व्युत्पत्तिरपि नासम्भविनी, ब्रजिगम्योः पर्यायत्वादित्यप्याक्षेपुःराशयः । २. तयोः = ब्रजघटयोः । ३. ब्रह्मोपादानकत्वेति । यतो वा इमानि भूतानि जायन्ते येन जातानि जीवन्ति यत् प्रयन्त्यभिसंविशन्तीत्यादिश्रुते, र्जन्माद्यस्य यत इति न्यायाच्चेति भावः । तत्तादात्म्यमेवेति । “सर्वं ब्रह्मैवम्ब्रह्म” “इदं सर्वं^४ ध्येयमात्मा” “सदेव सोम्येदमग्र आसीत्” इत्यादिश्रुतिभ्यः, स्तदनन्यत्वमारम्भणशब्दादिभ्य इति न्यायाच्चेति भावः । ४. तत्र = जगद्ब्रह्मेत्यत्र ।

किञ्चिद्व्याख्या

धायकत्वात् । इदं रजतमित्यत्रेदमंश आधारः । तदुक्तं सिद्धान्तलेशसङ्ग्रहे—शुक्त्यंशोऽधिष्ठानमिदमंश आधारः, सविलासाज्ञानविषयोऽधिष्ठानमतद्रूपोऽपितद्रूपेणारोप्यबुद्धौ स्फुरन्नाधार इति सङ्क्षेपशारीरके विवेचनादिति ।^१ तत्रातद्रूपोऽपीत्यादि । वास्तवतत्तादात्म्यशून्योऽपि तत्तादात्म्येन^२ भ्रमे भासमान आधार इत्यर्थः । एवञ्च सतींद्रजतयोस्तादात्म्यबोधकमिदं रजतमिति नामद्वयमाधारारोप्ययोस्तादात्म्यबोधकमित्यतस्तन्निष्ठसामानाधिकरण्यमध्यासे सामानाधिकरण्यमित्युच्यते । बाधायामित्यत्र बाधापदेन बाध्यमानतादात्म्योपलक्षिताधिष्ठानबोधकनामद्वयमाख्यायते । ततश्च बाधायां सामानाधिकरण्यमित्यस्य तादृशनामद्वयगतं सामानाधिकरण्यमित्यर्थः । बाध्यमानत्वञ्च स्वनिष्ठाभावप्रतियोगितया ज्ञायमानत्वम् । स्वपदमधिष्ठानपरम् । उपलक्षितत्वञ्च तत्सम्बन्धोत्तरकालीनतद्विरहवत्वम् । स्थाणुः पुमानित्यत्र स्थाणुपदं स्थाणुत्वेनज्ञातार्थकम् । पुमानिति सावधारणम् । इत्थञ्च, यस्थाणुत्वेन ज्ञातस्स पुमानेव न स्थाणुरित्यर्थः । तथा च तद्वाक्यात् पुंरूपाधिष्ठानात्मके स्थाणुतया ज्ञाते स्थाणुतादात्म्याभावबोधेन तत्तादात्म्यमधिष्ठाननिष्ठाभावप्रतियोगितया ज्ञायमानत्वाद्बाध्यमानं भवति । अयं स्थाणुरिति भ्रमसमये स्थाणुतादात्म्यस्य पुंसि जातत्वात् प्रस्तुतदशायामभावाच्च तत्तादात्म्योपलक्षितं पुंरूपमधिष्ठानम् । एवञ्च बाध्यमानतादात्म्योपलक्षिताधिष्ठान-

टिप्पणी

१. तत्र = सिद्धान्तलेशसङ्ग्रहे । २. आरोप्यबुद्धावित्यस्य विवरणं भ्रम इति ।

किञ्चिद्द्वयाख्या

बोधकं तन्नामद्वयमतस्तद्बृत्तिसामानाधिकरण्यम्वाधायां सामानाधिकरण्यमिति निर्दिश्यते । विशेषणविशेष्यभावपदेना-
^१ क्तादात्म्यभिन्नतादात्म्यबोधकनामद्वयस्योपादानाद्विशेषण-
 विशेष्यभावे सामानाधिकरण्यमित्यस्य तदीयं सामानाधि-
 करण्यमित्यर्थः । नीलोत्पलयोस्तादात्म्यस्य गुणगुणिभाव-
 प्रयुक्तस्य समवायस्थाने लाघवेन भाट्टसाहचर्यातञ्जलादिभि-
 रुररीकृतस्य निरुक्ततादात्म्यव्यतिरिक्तत्वात्तत्तादात्म्यबोधकं
 नीलमुत्पलमिति नामद्वयमतस्तन्निष्ठसामानाधिकरण्यं विशे-
 षणविशेष्यभावे सामानाधिकरण्यमिति कथ्यते । अभेद
 इत्यत्राभेदबोधकनामद्वयमभेदपदस्यार्थः । बोध्यमानश्चाभेद
 ऐक्यापरपर्यायः । स च शुद्धव्यक्तिरेव, ^२ भेदभ्रमप्रतिबन्ध-

टिप्पणी

१. उक्तादात्म्यभिन्नेति । आधारारोप्योस्तादात्म्यं, वाध्य-
 मानतादात्म्यञ्चेत्येताभ्यामुपदर्शितरूपाभ्यामतिरिक्त्यर्थः । २. भेदभ्र-
 मेति । शुद्धव्यक्त्योर्भेदभ्रमेत्यर्थः । ननु नाहमीश्वर इत्यादौ
 विशिष्टयोरेव विषयत्वाच्छुद्धयोर्भेदभ्रमोऽप्रसिद्ध एवेति कथं शुद्ध-
 व्यक्तेर्भेदविरोधित्वम् । न च जीवत्वोपलक्षितव्यक्तिनिष्ठः निरवच्छिन्नविशे-
 ष्यतानिरूपितभेदत्वावच्छिन्नप्रकारतानिरूपितप्रतियोगित्वसम्बन्धावच्छिन्नेश्व-
 रत्वोपलक्षितव्यक्तिनिष्ठ + निरवच्छिन्नप्रकारताको यत्र किञ्चिज्ज्ञत्वकिञ्चिच्छ-
 क्तित्वादिकंप्यत्र च सर्वज्ञत्वसर्वशक्तित्वादिकं, तत्ततोऽन्यदित्याकारकः
 प्रसिद्ध एव स इति वाच्यम्, तथापि तस्य भेदांशे निर्धर्मिताबच्छेदकतया
 तं प्रति तदंशे कस्यचिदपि ज्ञानस्याप्रतिबन्धकत्वादिति चेन्न, प्रतियोगित्व-

* न अवच्छिन्ना निरवच्छिन्ना । नित्यसमासः । + निरवच्छिन्ने-
 ति । धर्मानवच्छिन्नेत्यर्थः ।

किञ्चिद्व्याख्या

कज्ञानविषयत्वरूपभेदविरोधित्वात्तस्याः । तथा च शुद्धव्य-

टिप्पणी

सम्बन्धावच्छिन्नधर्मानवच्छिन्नेश्वरत्वोपलक्षितव्यक्तिनिष्ठावच्छेदकताकभेदत्वा-
वच्छिन्नविशेष्यतानिरूपिता या निरूपितत्वसम्बन्धावच्छिन्नधर्मानवच्छि-
न्नजीवत्वोपलक्षितव्यक्तिनिष्ठप्रकारतानिरूपिताधेयत्वत्वावच्छिन्नप्रकारता, त-
न्निरूपकस्य यत्र जीवत्वैध्यत्र चेश्वरत्वं, तत्र तद्भेद इति भ्रमस्य जागरितृ-
त्वात् । अनुगमस्तु सुगमः । एवंध्यत्र ब्रह्मत्वैध्यत्र च सत्यत्वं, तत्र तद्भेद
इत्याद्याकारकं ब्रह्मत्वसत्यत्वाद्युपलक्षितशुद्धव्यक्तयोर्भेदभ्रमं "सत्यम्ज्ञानम-
नन्तम्ब्रह्म, विज्ञानमानन्दम्ब्रह्म"त्यादिस्थलीयस्तादृशशुद्धव्यक्तेर्बोधः
प्रतिबध्नाति । न चेदृशस्यापि भेदभ्रमस्य शुद्धयोरत्यन्ताभेदाद्धटो न घट
इतिवदाहार्यत्वेनाप्रतिबध्यत्वमेवेति वाच्यम्, भिन्नधर्मोपहितयोरिव भिन्नध-
र्मोपलक्षितयोरपि भेदज्ञानस्याहार्यत्वविरहात् । न हि यत्र तत्ता यत्र
चेदन्ता, तयोरेकत्रापरभेद इति ज्ञानमाहार्यतया व्यवहियते । तस्माद्यु-
ज्यत एव भेदविरोधितया शुद्धव्यक्तेर × भेदपदास्पदतेत्य + द्वैतसुधारसि-
कैरवसेयम् । किन्तु

× अभेदपदेति । एक्यपदेत्यपि द्रष्टव्यम् । + द्वयोर्भावो द्विता ।
द्वितैव द्वैतम्, अणस्स्वार्थिकत्वात् । द्वैतस्याभावोऽद्वैतम् = एकमेवास्ति न
द्वे इति सिद्धान्तः तद्रूपसुधायां रसिकैः । त्रैविध्ये तु सत्तायाः, पारमार्थि-
कसत्यमेकमेव न द्वे इति सिद्धान्तः । अद्वैतमेव दर्शितैर्योगीन्द्रवन्द्यश्रीशु-
काचार्यचरणैः—

सर्वेषामपि वस्तूनाम्भावार्थो भवति स्थितः ।

तस्यापि भगवान् कृष्णः, किमतद्वस्तु रूप्यताम् ॥

(श्री० भा० १० । १४ । ५७)

किञ्चिद्व्याख्या

क्तिसमर्पकनामद्वयगतं सामानाधिकरण्यमभेदे सामानाधिकर-
ण्यन्नाम । तत्त्वमसीत्यत्र भागत्यागलक्षणयेश्वरत्वजीवत्वोप-
टिप्पणी

“ईश्वरानुग्रहादेव पुंसामद्वैतवासना ।

महाभयकृतत्राणा द्वित्राणामेव जायते” ॥

अद्वैतमतमहाप्रणिस्तम्भसंस्थापकमत्तमतज्ञजपुङ्गवानाम्मूलकृतामिय-
मुपासना प्रसिद्धा—अहङ्कृष्णः, कृष्णोऽहम्, सर्वमपि कृष्ण इति ।
तत्राहङ्कृष्ण इति भावनया जीवस्य शोकादिनिवृत्तिः, कृष्णोऽहमिति
भावनया च कृष्णस्य पारोक्ष्यनिवृत्तिर्भवतीत्यतो व्यतिहारः । इत्थमनेन
प्रकारेणापि—कृष्णस्याहमिति, मम कृष्ण इति च । तथा चोक्तम्—
तस्यैवाह, मममैवासौ, स एवाहमिति लिधा ।

भगवच्छरणत्वं स्यात् साधनाभ्यासपाकतः ॥ इति ।

कृष्णाभिन्नस्यापि स्वस्य कृष्णीयता समुचितदृष्टान्तमेव भगवत्पादै-
र्दर्शिता—

सत्यपि भेदापगमे नाथ तवाह, न मामकीनस्त्वम् ।

सामुद्रो हि तरङ्गः, कचन समुद्रो न तारङ्गः ॥ इति ।

द्वितीयतृतीये अपि भगवच्छरणत्वे “मामेकं शरणं ब्रजे”तिशास्त्रा-
र्थोपसंहारविवरणवसरे मूलकृतकृतगूढार्थदीपिकयोदाहरणाभ्यां विवृते स्तः ।

“ × वंशीविभृषितकरान्नवनीरदाभात्

पीताम्बरादरुणबिम्बफलाधरोष्ठात् ।

पूर्णेन्दुसुन्दरमुखादरविन्दनेत्रात्

कृष्णात् परङ्किमपि तत्त्वमहन्न जाने” ॥

“सकलमिद, महच्च वासुदेवः”

किञ्चिद्व्याख्या

लक्षितशुद्धव्यक्तेरेव बोधात्तत्रत्यसामानाधिकरण्यमभेदे सामानाधिकरण्यमिति व्यपदिश्यते । सर्वञ्चेदमागमवाधोद्धारलघुचन्द्रिकायां स्पष्टम् । अथवाऽध्यस आधाराप्ययोस्तादात्म्यं, वाधा वाध्यमानतादात्म्योपलक्षितमधिष्ठानं, विशेषणविशेष्यभावस्तादृशतादात्म्याभ्यामन्यत्तादात्म्यं, अभेदशुद्धव्यक्तिः । सर्वत्र सप्तम्या बोधकत्वमर्थः । इत्थञ्चाध्यासे सामानाधिकरण्यमित्यादेराधाराप्ययोस्तादात्म्यबोधकं सामानाधिकरण्यमित्यादिरर्थः । इयमपि सरणिरनुसरति लघुचन्द्रिकाम् । सन् घट इत्यादेस्सद्रूपधारघटाद्यारोप्ययोस्तादात्म्यबोधकत्वात्तत्स्थलीयसामानाधिकरण्यमध्यासे सामानाधिकरण्यम्भवति । अखण्डार्थवादे तु तस्यां प्रातीतिकतादात्म्यबोधकनामद्वयमध्यासो, व्यावहारिकतद्बोधकतद्द्वयं विशेषणविशेष्यभाव इति प्रतिपादितम् । तत्पक्षे सद्रूपघटाद्योस्तादात्म्यस्य व्यावहारिकत्वात्तद्बोधकमुक्तस्थलीयसामानाधिकरण्यं विशेषणविशेष्यभावे, न पुनरध्यास इत्यास्तां विस्तरः । तस्माद्रज्जुसर्पदर्प^१ सर्पकतैव जगति भवदुदितवाक्यतस्सिध्यति । अत एव ब्रह्मस्तुतौ

तस्मादिदं जगदशेषमसत्स्वरूपं

स्वप्नाभमस्तधिषणम्पुरुदुःखदुःखम् ।

त्वय्येव नित्यसुखबोधतनावनन्ते

मायात उद्यदपियत् सदवावभाति ॥ इति ।

टिप्पणी

१ सर्पकैति । सद्रूपं गतावित्यस्मात्पण्यन्ताण्ण्वुल् । मिथ्यात्वेन जडत्वेन भयङ्करत्वेन च रज्जुसर्पसदृशत्वं तलन्तपदस्यार्थः । भवदुदितवाक्यतो जगद्ब्रह्मेत्यतः ।

किञ्चिद्व्याख्या

व्रजस्तु जगतो विविच्य निरुच्यते श्रीस्कान्दादौ—
 व्रजनं व्याप्तिरित्युत्तया व्यापनादुव्रज उच्यते ।
 गुणातीतस्परम्ब्रह्म व्यापकं व्रज उच्यते ॥ इत्यादि ।

साधनभूमिर्वदरी
 १ व्रजता कृष्णेन मन्त्रिणे प्रोक्ता ।
 तत्राऽऽस्ते स तु साक्षा-
 त्त्वद्युनङ्गाहयँल्लोकान् ॥
 २ फलभूमिर्ब्रजभूमि-
 र्दत्ता तस्मै पुरैश्च सरहस्यम् ।
 फलमिह ३ तिरोहितं स-
 त्तिहेदानीं स उद्धवोऽलक्ष्यः ॥
 गोवर्धनगिरिनिकटे
 सखीस्थले तद्रजःकामः ।
 तत्रत्याङ्कुरवल्ली-
 रूपेणाऽऽस्ते स उद्धवो नूनम् ॥

इत्युपक्रम्याप्यनन्यसामान्यस्सुगोप्यो व्रजमहिमा तत्र

टिप्पणी

१ व्रजता = तिरोभवता । प्रोक्ता = गन्तव्यत्वेव सनिर्बन्धमुक्ता ।
 निर्बन्धाभावे तु ताम्प्रत्युद्धवो न गच्छेत् । २ फलभूमिरित्यादि ।
 व्रजभुवि सतलमेव स्वरसतो निवसतोऽप्युद्धवस्य योगबलाद्ददरीगमनम-
 नुपदोक्तमविरुद्धम्, यथा— द्रोणो बृहस्पतेरंश इत्याद्युक्ता बृहस्पतिप्रभृतयो
 द्रोणादिरूपेण धरणिमागतास्तद्वदिति भावः । ३ तिरोहितम् = तिरोभूतम्,
 कजनाभस्तिरोदृष्ट इत्यादौ । तिरोदधातेस्तिरोभावे बहुशः प्रयोगदर्शनात् ।
 सदिति । भवतीति शेषः । तत् = तस्मात् ।

किञ्चिद्व्याख्या

वर्णितः । तथाभूते श्रीव्रजे या देव्यः = दीव्यन्ति क्रीडन्ति ^१ अखण्डचिदानन्दघनेन, ^२ निरुपधिकनिरवधिकनिरतिशयगुणनिकरसुखसदन-^३ नतजलदरुचिनिचयरुचिरतर-मृदुहसितपरिलसितमुखकमल-गतसदृश^४ नरकळेवरेण सह कामपि कामक्रीडामनियन्तितमादधति अतो दीव्यन्ति मोदन्ते ^५ विगतसमतातिशयविषयानन्दब्रह्मानन्दाभ्याम्परस्परविरुद्धाभ्यामपि सम्मिलितङ्गमपि भक्त्यानन्दमुपलभन्ते अतो दीव्यन्ते स्तूयन्ते विधिभवप्रभृतिभिरपीतीत्यम्भूताश्रीवल्लवीतल्लजा इत्येषा दिक्, तास्वपरिमितसङ्ख्यासुरतिचतुष्टयं स्पष्टंयथा तथा द्रष्टृश्च शास्त्रे । चकारेण पूर्ववाक्यार्थसमुच्चयः । व्रजस्य व्यापकत्वान्न देवीसङ्ख्याया अ-

टिप्पणी

१ घनीभूतपरिपूर्णचित्सुखरूपेणेत्यर्थः । २ वस्तुतस्तु प्रस्तुतनिस्तुलविग्रहरामणीयकं सुरगुरुभिरपि सुदुरुहमद्यापि श्रीदशमस्कन्धद्वात्रिंशद्याद्यद्वितीयपद्येन स्वामिश्रीचरणविवृतचरमचरणेन किञ्चिदिव सङ्क्षिप्तम् । ३ नतजलदेति द्वितीयार्थं बहुव्रीहिः । नतजलदेन रुचिनिचयेन हेतुभूतेन रुचिरतरेत्येकं विशेषणम् । ४ नरकळेवरेण सहेति । अत एव

“अनादिमार्दि सर्वेषाञ्जन्दगोपप्रियात्मजम् ।

श्रुतिमृग्यमजन्नित्यक्तोपीजनमनोहरम् ॥

परन्धाम परं रूपन्दिभुजङ्गोकुलेश्वरम् ।

ष्याये”दिति श्रीपाद्मे स्वप्रियायै श्रीशिवोपदेशः ।

५ विगतेत्यादिकं विषयानन्दविशेषणम् । इतरसुदुर्लभेत्यर्थः । विषयानन्दो ब्रह्मानन्दश्च भुक्तिमुक्त्यानन्दपदाभ्यामपि व्यपदिश्येते । तेन, भुक्त्यानन्दो मुक्त्यानन्दो भक्त्यानन्द इति विभागस्यान्यत्र दृश्यमानस्य न विशेषः । ६ व्रजदेवीपदमविवृतमित्याहेत्येषा दिगिति ।

किञ्चिद्व्याख्या

परिमितत्वक्षतिः । देवीषु काञ्चित् प्रतिपाद्यमानस्य परब्रह्म-
णो नितान्तकमनीयगोपरूपतामवलोक्य गोपीत्वमापन्नाश्श्रुत-
यः, अपरास्तदापन्ना ऋषयः, अन्या दैववशादेव गोप्य
इत्या^१ द्यो विशेषा नेह प्रपञ्चयन्ते । कामक्रीडा च^२ तासाम-
निर्वचनीया नारायणीये दिङ्गात्रतया दर्शितप्राया—

केशयाशधृतपिञ्जिकावितति सञ्चलन्मकरकुरण्डलं
हारजालवनमालिकाललितमङ्गरागघनसौरभम् ।
पीतचेलधृतकाञ्चिकाञ्चित्तमुदञ्चदंशुमणिनूपुरं
रासन्नेत्रिपरिभूषितन्त्र हि रूपमांश कलयामहे ॥ १ ॥
तावदेव कृतमण्डने कलितकञ्जुळीककुचमण्डले
गण्डलोलमणिकुरण्डले युवतिमण्डलेऽथ परिमण्डले ।
^३अन्तरा सकलसुन्दरीयुगळमिन्दिरारमण सञ्चरन्
मञ्जुळान्तदनु रासन्नेत्रिमयि कञ्जनाभ समुपादधाः ॥ २ ॥
वासुदेव तव भासमानमिह रासन्नेत्रिससौरभ-
न्दूरतोऽपि खलु नारदागदितमाकलय्य कुतुकाकुला ।

टिप्पणी

१ श्रीराधाभिधा तु गोपी साक्षात् पराशक्तिरेवेत्येवमादिप्रपञ्चमन्त-
र्निधायाऽऽदिपदोपादानम् । २ तासाम् = ब्रजदेवीनाम् । ३ अन्तरे-
त्यादि । अत एव गीयते—

अङ्गनामङ्गनामन्तरे माधवो
माधवम्माधवञ्चान्तरेणाङ्गना ।
इत्थमाकल्पिते मण्डले मध्यग-
स्सज्जगौ वेणुना देवकीनन्दनः ॥

इति । इयांस्तु विशेषः—अङ्गनानाम्परस्परभेदेऽपि भगवतस्तदा-
नीम्माययाऽनेकतया भानमेव न तु भेद इति ।

किञ्चिद्व्याख्या

वेषभूषणविलासपेशलविलासिनीशतसमावृता
नाकतो युगपदागता वियति वेगतोऽथ सुरमण्डली ॥३॥

वेणुनादकृततानदानकळगानरागगतियोजना-
लोभनीयमृदुपादपातकृतताळमेळनमनोहरम् ।
पाणिसङ्कणितकङ्कणञ्च मुहुरंसलम्बितकराम्बुजं
श्रोणिविम्बचलदम्बरम्भजत रासकेळिरसडम्बरम् ॥४॥

श्रद्धया विरचितानुगानकृततारतारमधुरस्वरे
नर्तनेऽथ लळिताङ्गहारलुळिताङ्गहारमणिभूषणे ।
सम्मदेन कृतपुष्पवर्षमलमुन्मिषद्विविषदाङ्गुल-
ञ्चिन्मये त्वयि निलीयमानमिव सम्मुमोह सवधूकुलम् ॥५॥

स्विन्नसन्नतनुवल्लीरी तदनु कापि नाम पशुपाङ्गना
कान्तमंसमवलम्बते स्म तव तान्तिभारमुकुळेक्षणा ।
काचिदाचलितकुन्तळा नवपटीरसारनवसौरभं
वञ्चनेन तव सञ्चुचुम्ब भुजमञ्चितोरुपुळकाङ्कुरम् ॥ ६ ॥

कापि गरुडभुवि सन्निधाय निजगरुडमाकुलितकुण्डल-
म्पुण्यपूरनिधिरन्ववाप तव पूगचर्दितरसानृतम् ।
इन्दिराविहृतिमन्दिरम्भुवनसुन्दरं हि नटनान्तरे
त्वामवाप्यदधुरङ्गनाः किमु न सम्मदेन्मददशान्तरम् ॥७॥

गानमीश विरतङ्कमेण किल वाद्यमेळनमुपारत-
म्ब्रह्मसम्मदरसाकुलास्सदसि केवलन्ननृतुरङ्गनाः ।
नाविदन्नपिच नीविकाङ्क्षिमपि कुन्तळीमपिच कञ्चुळी-
ञ्ज्योतिषामपि कदम्बकन्दिवि विळम्बितङ्क्षिमपरम्बुवे ॥८॥
मोदसीम्नि भुवनं विलाप्य विहृतिं समाप्य च ततो विभो
केळिसम्मृदितनिर्मलाङ्गनवधर्मलेशसुभगात्मनाम् ।

किञ्चिद्व्याख्या

मन्मथासहनचेतसाम्पशुपयोषितां सुकृतचोदित-
स्तावदाकलितमूर्तिरादधिय मारवीरपरमोत्सवान् ॥ ९ ॥
केळिभेदपरिलोळिताभिरतिलाळिताभिरं वलाळिभि-
स्स्वैरमीश ननु सूरजापयसि चारु नाम विद्वति व्यधाः ।
काननेऽपिच विसारिशीतळकिशोरमारुतमनोहरे
सूनसौरभमये विलेसिथ विलासिनीशतविमोहनम् ॥१०॥
कामिनीरिति हि यामिनीषु खलु कामनीयकनिधे भवान्
पूर्णसम्मदरसार्णवङ्कमपि योगिगम्यमनुभावयन्^१ ।
ब्रह्मशङ्करमुखानर्पाह पशुपाङ्गनासु बहुमानयन्
भक्तलोकगमनीयरूप कमनीय कृष्ण परिपाहि माम् ॥११॥
इति ।

“एवम्भक्तिस्सकलभुवने नेक्षिता न श्रुता वा
किं शास्त्रौधैः किमिह तपसा^२ गोपिकाभ्यो नमोऽस्तु” ।

टिप्पणी

१ योगीत्यतिशयान इनिप्रयोगात् क्लेशातिशयसम्पादितयोगातिशयेनैव
पुंसा लब्धुं शक्यमपीममिमा x बलादनुभावयन्नित्यर्थः । निरुक्तविषयसुख-
ब्रह्मसुखार्णवाभ्यां समाश्लिष्टस्य भक्तिसुखमहासुधाम्बुधेः पुनराभिरनुभूयमा-
नस्य वर्णनमतिदविष्टमहिपतेरपीति भावः । २ गोपिकाभ्यो नमोऽस्त्विति ।

वन्दे नन्दब्रजस्त्रीणाम्पादरेणुमभीक्ष्णशः ।

इति श्रीमद्भागवतशास्त्रम् ।

x बलादिति । स्वयं व्यवस्थापितमपि साध्यसाधनभावसहस्रमवि-
चिकित्समतिलङ्घयेत्यर्थः । अत एव गदितम्भगवन्नामकौमुद्याम् —
दुर्वारमदनमहाप्रहृष्टहीततया समुल्लङ्घितसकलसेतूनाङ्गोकुलकामिनीनाम्मु-
क्तिस्सुखमनिवारितं वितरतो गोपालशिरोमणेरिति । एतत्सूचनार्थमेव
नारायणीये कामिनीरित्येषङ्कामिनीपदप्रयोगः ।

किञ्चिद्व्याख्या

मूले तच्चित्तेति । तासाम् = श्रीनन्दनन्दनरतिचतुष्टयपर-
मरुचिरहृदयकमलानां व्रजदेवीनां यच्चित्तं तदालम्बनत्वेन =
स्वचित्तस्य तद्विषयकत्वेन । स्वचित्तकरणकेन तत्कर्तृकेण वा
तदनुस्मरणेनेति यावत् । स्वचित्तं तादृशम् = तत्समानधर्मकं
भवेत् । हेतौ तृतीया, हेतुमति लिङ् । यथा श्रीमत्सहस्र-
नामस्तोत्रप्रक्रमे

स्तुवन्तः कङ्कमर्चन्तः प्राप्नुयुर्मानवाश्शुभम् ।

इत्यत्र शतृप्रत्ययो हेतौ, हेतुमति लिङ् । तत्रत्यविवरणं
प्राक्तनकूटलूराढ्यविद्वद्विप्रवरविरचितं लिख्यते—“लक्षणहे-
त्वोरिति स्तौत्यर्चत्योर्हेतौ शतृ, हेतुहेतुमतोरिति प्राप्नोतेर्हेतु-
मति लिङ् । यद्यप्यत्र सूत्रे पूर्वग्रन्थेषु हेतुहेतुमतोस्सहैव
लिङ्^१दाहियते तथाप्युपसंवादाशङ्कयोरिति सूत्रे ‘यदि मे भवा-
निदङ्कुर्यादहमपि भवत इदन्दास्यामी’ति वृत्तिग्रन्थात्, ‘कुर्या-
दिति हेतौ लिङ् । विभाषया तु लिङिति दास्यामीति
लृ’डिति हरदत्तादिव्याख्यानाच्च ^२पर्यायेणापि लिङ् प्रयोक्त-
व्य इति प्रतीयते” इति । कारिकायां तादृशमिति तत्पदेन
वृत्त्यर्थैकदेशस्यापि तच्चित्तस्य बुद्ध्या विच्छिद्य परामर्शः ।
कामजरतेश्चतुष्टयान्तर्गततया श्रीराधाचन्द्रावलीप्रभृतीनामेवे-
होपादेयत्वाद्ब्रजदेवीष्वित्येव कथितन्न तु व्रज^३देवेष्विति

टिप्पणी

१ उदाहरणञ्च—हरिम्भजेचेत् सुखँय्यायादिति । चेतपदमिह लिङोऽने-
कार्थकस्य प्रकृतार्थं तात्पर्यग्राहकम् । इत्थं वृत्तिग्रन्थे “यदी”त्यपि ।

२ पर्यायेणापि = असाहित्येनापि । इति प्रतीयत इति । पूर्वग्रन्थेषु सहो-
दाहरणन्तु लाघवायेति भावः । ३ देव्यश्च देवाश्च देवा इति विरूपैकशेषः ।

रसान्तरविभावादिसङ्कीर्णा भगवद्रतिः ।

चित्ररूपवदन्यादृग्रसताम्प्रतिपद्यते ॥७१॥

किञ्चिद्व्याख्या

श्रीनन्दादिसाधारणतया ।

“सौरभ्यसोम सकलाद्भुतकेळिसीम

सौभाग्यसीम तदिदं ब्रजभाग्यसीम” । ॥ ७० ॥

१ निरवद्यनिरुपमसुखसंविद्रूपभक्तिरसीभवननिपुणत्वावि-
शेषेऽप्यत्र कीदृशी भगवद्रतिरेस्माभिर्विशिष्य परिशीलयि-
तव्येति विचिकित्सन्तं प्रति, “सोपाधिर्मिश्रितोदिते”ति पूर्व-
निर्दिष्टा त्रिविधाऽपि चित्ररसतामाप्नोति, शुद्धा पुन-

“रेतदन्तं हि शास्त्रेषु साधनाभानमिष्यते”

“अनुपाधिः परानन्दमहिमैकनिबन्धने”-

ति च सङ्कीर्तिता प्रथमहर्षजा सर्वोत्तमरसतामित्येतादृ-
शङ्कमपि विशेषमाचष्टे—रसान्तरेति द्वाभ्याम् । रसान्तर-
स्य = भक्तिरसभिन्नरसस्य विभावादिभिः = २ तुलसीचन्दना-
दिव्यतिरिक्तोद्दीपनविभावप्रभृतिभिस्सह सङ्कीर्णा = कथितैक-
ज्ञानविषयत्वेन ३ सम्बद्धा भगवद्रतिः चित्ररूपवत् = चित्र-
रूपमन्यादृग्रूपतामिव अन्यादृग्रसताम् = क्लृप्तरसेभ्योऽन्यप्रका-

टिप्पणी

१ निरवद्यत्वनिरुपमसुखसंविद्रूपत्वञ्च भक्तिरसविशेषणम् ।

२ “या दृष्टा निखिलाघसङ्गशमनी स्पृष्टा वपुष्पावनी
रोगाणामभिवन्दिता निरसनी सिक्ताऽन्तकत्रासिनी ।

प्रत्यासत्तिविधायिनी भगवतः कृष्णस्य संरोपिता

न्यस्ता तच्चरणे विमुक्तिफलदा, तस्यै तुलस्यै नमः” ॥

३ धान्येन धनवानितिवदभेदस्तृतीयार्थः ।

रसान्तरविभावादिराहित्ये तु स्वरूपभाक् ।
 दशमीमेति रसतां सनकादेरिवाधिकाम् ॥७२॥
 रतिर्देवादिविषया व्यभिचारी तथाऽञ्जितः ।
 भावः प्रोक्तो रसो नेति यदुक्तं रसकोविदैः ॥७३॥

किञ्चिद्व्याख्या

रो यो रसश्चित्ररसाख्यस्तत्ताम्प्रतिपद्यते ॥ ७१ ॥

रसान्तरविभावादिभीराहित्ये = असङ्कीर्णत्वे सति तु भग-
 वद्रतिः स्वरूपभाक् = शुद्धसात्त्विकीत्वात् स्वाभाविकमेव
 तत्तादृशमाकारम्भजमाना सती सनकादेरिवाधिकाम् = स-
 कलरसेभ्यश्श्रेष्ठां शृङ्गारादिनवरसापेक्षया दशमीं रसता-
 म् = रसस्य भावं एति । अधिकत्वदशमत्वयोस्तलर्थविशेषणी-
 भूते रसपदार्थे पर्यवसानादधिको दशमश्च यो रसस्तत्तामिति
 फलितम् । वस्तुतस्तु रसतानामेव रसान्तरगतानामधिक-
 त्वदशमत्वे प्रत्यवधित्वं विद्यक्षितमतो न रसविशेषणत्वन्त-
 योः । अत एव षट्प्रष्टितभ्यां द्विधा पूर्वोक्तां रसतां याती-
 त्येव न तु द्विधा पूर्वोक्तो रसो भवतीति । शुद्धरतेर्ब्रजदेवेषु
 स्पष्टतया दृष्टत्वेऽपि मिश्रितरतेरपि तेषु तथात्वात् सनकादे-
 रेव शुद्धरतिमत्तया प्रसिद्धिरिति तस्य दृष्टान्तता ॥ ७२ ॥

१ ननु रसाचार्यैर्भरतादिभिर्भगवद्रतेर्भावतैव न रसतेत्यु-

टिप्पणी

१. रतिर्देवादिविषयेत्यादिरसाचार्यवचनघटकदेवपदस्य देवदेवभग-
 वत्साधारण्य × भ्रममूलकशङ्कानिरासकतया मूलमवतारयति—नन्विति ।

× तस्मिन्नपि तात्पर्यमस्तीति भ्रमेत्यर्थः ।

देवान्तरेषु जीवत्वात् परानन्दाप्रकाशनात् ।

तद्योज्य,म्परमानन्दरूपे न परमात्मनि ॥७४॥

किञ्चिद्व्याख्या

दितत्वात् कथमत्र तस्या रसतया कथनमित्याशङ्कां तदुक्त्या-
शयवर्णनेन निराकरोति—रतिरित्याद्याभिश्चतसृभिः । दे-
वादिषिष्या रतिः, अङ्कितः = व्यञ्जितः = व्यञ्जनया प्रकाशि-
तः व्यभिचारी = निर्वेदगठान्यादिः तथा = च भावः प्रोक्तो
रसो नेति रसकोविदैः = रसज्ञैर्यदुक्तं भवति, तत्^१ परमा-
त्मनि = भगवति न योज्यम् = योजयितुमनर्हम् । एवमपि
रसकोविदोक्तेर्नाप्रामाण्यप्रसङ्ग इत्याह—देवान्तरेषु तद्योज्यं ।
कुतः ? परानन्दाप्रकाशनात् = तेषु विषये परमसुखास्फुर-
णात् । तदपि कुतः ? तेषां जीवत्वात् = मलिनसत्त्वप्रधाना-
विद्योपाधिकत्वात् । परमात्मनि विषये परानन्दप्रकाशन-
न्दर्शयितुं तं विशिनष्टि—परमानन्दरूप इति । तत्^२ देवान्त-
रेषु जीवत्वात् परानन्दाप्रकाशनाद्योज्यम्, परमानन्दरूपे
परमात्मनि तु न योज्यमिति कारिकान्वयः ॥ ७३—७४ ॥

टिप्पणी

१. परमात्मनि भगवतीति । यदुक्तप्रथमस्कन्धे—

वदन्ति तत्तत्त्वविदस्तत्त्वैर्व्यञ्जज्ञानमद्वयम् ।

ब्रह्मेति परमात्मेति भगवानिति शब्दयते ॥ इति ।

किन्तु देवान्तरेषु जीवत्वोक्त्या तद्वैलक्षण्यमतिस्फुटयितुम्मूले परमा-
त्मपदप्रयोगः । २. देवान्तरेष्वित्यस्य योज्यमित्यत्रान्वयोऽनुपदन्दर्शितः ।
जीवत्वादित्यस्य परानन्दाप्रकाशने ।

कान्तादिविषया वा ये रत्याद्यास्तत्र नेदृशम् ।
 रसत्वम्पुष्यते पूर्णसुखास्पर्शित्वकारणात् ॥ ७५ ॥
 परिपूर्णरसा क्षुद्ररसेभ्यो भगवद्रतिः ।
 खद्योतेभ्य इवाऽऽदित्यप्रभेव बलवत्तरा ॥ ७६ ॥

किञ्चिद्व्याख्या

प्रत्युत कान्तादिगोचररत्यादिष्वेव भगवद्गोचरेषु रस-
 त्वस्य पूर्णत्वाभावः । भगवद्रतेस्तु पूर्णरसतैवेति सहेतुकं
 सदृष्टान्तञ्च दर्शयन् कल्पान्तरमाह—कान्तादिविषया वेति
 द्वाभ्याम् । वा = अथवा ये रत्याद्याः = रतिहासादयः कान्ता-
 दिविषयाः, तत्र = तेषु पूर्णसुखास्पर्शित्वकारणात् = पूर्णान-
 न्दाव्यञ्जकत्वरूपहेतोः रसत्वं ईदृशम् = परमानन्दरूपभगव-
 द्गोचररतिनिष्ठरसत्वपुष्टिसदृशं यथा तथा न पुष्यते ॥ ७५ ॥

परिपूर्णो रसः = सुखं यस्या हेतोः सा परिपूर्णरसा ।
 परिपूर्णसुखाभिव्यञ्जिकेत्यर्थः । भगवद्रतिः आदित्यप्रभेव क्षु-
 द्ररसेभ्यः = क्षुद्रसुखव्यञ्जकेभ्यः कान्तादिगोचररत्यादिभ्यः
 खद्योतेभ्य इव बलवत्तरा = अतिशयितकार्यक्षमताका । परि-
 पूर्णरसीभवनकुशलतातिशयशालिनीत्यर्थः । “अनेकेवेयमुप-
 मा । अत्र क्षुद्ररसेषु खद्योतैर्भगवद्रतावादित्यप्रभया च सा-
 दृश्यं वाच्यवृत्त्यैव बोध्यते । इवस्यैकत्वे तु विम्बप्रतिविम्ब-
 भावमहिम्ना तद्गम्यमिति विशेषः ॥ ७६ ॥

टिप्पणी

१. अनेकौ इवौ = इवशब्दौ यस्यां साऽनेकेवा । एकेवोपमायां
 विशेषमाहेवस्यैकत्वे त्विति । विम्बप्रतिविम्बभावेति । वस्तुतो भिन्नयो-
 रप्युपमानोपमेयधर्मयोः परस्परसादृश्यादभिन्नयोः = अभेदेनाध्यवसितयोः

क्रोधशोकभयादीनां साक्षात्सुखविरोधिनाम् ।

रसत्वमभ्युपगतन्तथानुभवमात्रतः ॥ ७७ ॥

इहानुभवसिद्धोऽपि सहस्रगुणितो रसः ।

जडेनेव त्वया कस्मादकस्मादपलप्यते ? ॥ ७८ ॥

इति श्रीपरमहंसपरित्राजकाचार्यवर्य-विश्वविश्रुतसर्वत-
न्त्रस्वतन्त्रताक-श्रीमधुसूदनसरस्वतीयतिवरविरचिते श्रीभ-
गवद्भक्तिरसायने भक्तिविशेषनिरूपणनाम द्वितीय उल्लासः ।

किञ्चिद्व्याख्या

रसत्वानहंषु क्रोधशोकादिषु सुखहेतुत्वानुभवोऽस्तीति
कृत्वा रसत्वाभ्युपगन्तुस्सर्वानुभवसिद्धापरिमितसुखसाधनी-
भूतभगवद्रतौ रसत्वापलापोऽनुचित इत्याह-क्रोधेत्यादि ।
येन (कर्ता) साक्षात्सुखविरोधिनां क्रोधशोकभयादीनां तथा-
नुभवमात्रतः = रसत्वेनानुभवमेवावलम्ब्य न तु सुखहेतुत्वेना-
नुभवं, रसत्वमभ्युपगतं भवति, इह = भगवद्रतौ सहस्रञ्च ते
गुणाः = आवृत्तयः "पेरुक्कम्" इति लौकिकभाषायाद्द्वयाताः च
सहस्रगुणाः । सप्तर्षिशब्दवदनेकवद्भावी द्विगुः । तेऽस्य
सञ्जाता इति सहस्रगुणितः । सहस्रस्य गुणानां समाहार-
स्सहस्रगुणमित्येकवद्भावी वा । तदस्य सञ्जातमिति तथा ।

टिप्पणी

पृथगुपादानम्बिम्बप्रतिबिम्बभाव इत्यालङ्कारिकाः । तादृश उपमेयस्य
धर्मो विम्ब इत्युच्यते, प्रतिबिम्ब इत्युपमानस्य । प्रकृते च भगवद्रति-
निष्ठवलवत्तरत्वनिरूपितमवधित्वम्बिम्बम्, आदित्यप्रभागततन्निरूपितन्तत्
प्रतिबिम्बम् । एवञ्छुद्ररसापेक्षया वलवत्तरत्वम्बिम्बम्, खयोतावधिकन्तत्
प्रतिबिम्बम् ।

किञ्चिद्ब्रह्माख्या

यद्वा सहस्रेण गुणितः = आहतः “पेरुक्कप्पेट्टु” इति तद्भाषायाम् । अपरिमित इति यावत् । रसः = सुखं अनुभव-
सिद्धस्सन्नपि तेन त्वया जळनेव = जळवुद्धिनेव । विशेष-
ज्ञानशून्येनेवेत्यर्थः । कस्माद्धेतोः अकस्मात् = कारणं विना
रसत्वमपलप्यते = निहूयते ? तथा च निस्तुलसुखसमभिव्य-
ञ्जिकायाम्भगवद्रतौ रसत्वन्दुरपह्वमिति भावः । नन्वनप-
ल्पस्यापि भक्तिरसस्य कथं ब्रह्मास्वादसहोदररसान्तरा-
दाधिक्यमुपवर्णितङ्गत इति चेज्जानीहि—लोकसमतीतयो-
गिवरसाध्यब्रह्मास्वादतस्सुतरामल्पत्वादेव लौकिकरसस्य
जाड्यविमिश्रितस्य लौकिकसुखचक्रवर्तित्वात् प्रशंसनार्थ-
मलङ्कारग्रन्थेषु तत्साहोदर्योक्तिः । अपिच—

ब्रह्मास्वादे भवेदेष चेत् परार्धगुणीकृतः ।

नैति भक्तिसुखाम्भोधेः परमाणुतुलामपि ॥

इति हरिभक्तिरसामृतसिन्धुः । निषेधस्थले प्रतियोगि-
प्रसक्तेरावश्यकत्वादुद्दिश्य ताड्क्लिश्यते—परार्धगुणीकृतो
भवेच्चेदिति ॥ ७७ ॥ ७८ ॥ मूले विश्वविश्रुतेति विवृतचरम् ।
अग्रेऽपि नैतद्विस्मरणीयम् ।

मुरळीनादर्पायूषपरिप्लावितगोकुले ।

चिन्मये परमानन्दे रमतान्नितराम्नः ॥

इति “पोल्पाकरमन्यक्तु अनुजन्नम्पूतिरिप्पाट्टु, दामोद-
रन्नम्पूतिरिप्पाट्टु” इति वा निगद्यमानेन ^१समस्तशास्त्र-

टिप्पणी

१. समस्तशास्त्रसमुपकारकेति । अत एव स्वग्रन्थस्योपादेयता-

किञ्चिद्व्याख्या

समुपकारकतर्कशास्त्रप्रभृतौ श्रीपरीक्षिदित्यपरनामविराज-
मान—महामहामहिम—श्रीरामवर्मनामधेय—गोश्रीमहाराज,
महामहोपाध्याय—भट्ट—श्रीगोदवर्मनामक—कोटिलिङ्गराज,
शाब्दिकतिलक—श्रीमदय्याशास्त्रिमहीसुरमहोदयादिशिष्येण
वेदान्तितिलकविरुदभाजा श्रीदामोदरशर्मणा विरचिता
श्रीभगवद्भक्तिरसायनद्वितीयोल्लासस्य किञ्चिद्व्याख्या ।

॥ श्रीकृष्णार्पणमस्तु ॥

टिप्पणी

त्रिवेदयितुम्

“नास्ति तर्के दृढाभ्यास इति चिन्त्यन्न पण्डितै”-

रिति शब्देन्दुशेखरकृतः ।

निर्विकारपरब्रह्म नन्दजायास्तनन्धयम् ।

कोटिकन्दर्पलावण्यन्धाम श्यामळमाश्रये ॥

॥ श्रीकृष्णार्पणमस्तु ॥



अथ तृतीय उल्लासः ।

ननु कोऽयं रसो नाम ? किन्निष्ठो वा भवेदसौ ? ।

अस्य प्रत्यायकः को वा ? प्रतीतिरपि कीदृशी ? ॥ १ ॥

किञ्चिद्व्याख्या

अपारकरुणामयी विपुलतापविध्वंसिनी

सुर्पातः सनज्वलच्चिरविसारिसौदामनी ।

सदा परिलसन्मृदुस्मितरसामृतस्यन्दिनी

मन्तपुरविराजिनी जयति कापि कादम्बिनी ॥

प्रथमद्विर्तायोल्लासाभ्यां भगवद्भक्तिं सामान्येन विशेषेण च निरूप्य तत्स्थायिकभक्तिरसतात्पर्येण सामान्यतो रसस्य निरूपकं तृर्तायोल्लासमारभमाणस्तस्य स्वरूपमाधारं प्रतीतिहेतुं प्रतीतिप्रकारञ्च पृच्छति—ननु कोऽयमिति । केचित् केवलसङ्कीर्णा इत्यारभ्य रससामान्यस्य पूर्वं विभागेन निरूपितत्वेऽपि^१ तद्विभागस्य तात्पर्येण स्थायिभावविभागत्वात्, स्वरूपादीनाञ्चतुर्णां रसोऽयानामधस्तादकलितत्वाच्च नैतदुल्लासेन पुनरुक्तिः । नन्वित्यामन्त्रणे = सम्बोधने = आचार्यम्प्रति शिष्यसम्बुद्धौ । ननु = भो आचार्याः रसो नाम = रस इति प्रसिद्धः अयम् = प्रस्तुतः पदार्थः स्वरूपेण कः ? । किंस्वरूप इत्यर्थः । असौ किन्निष्ठः = कस्मिन्निष्ठा यस्येति विग्रहात्

टिप्पणी

१ तद्विभागस्येत्यादि । केचित् केवलसङ्कीर्णानां रसानां स्थायिनः, केचित् सङ्कीर्णमिश्रितानां, केचित् केवलमिश्रितानां, केचिच्छुद्धानाञ्चेत्येवं स्थायिभावाक्षतुर्विधा इत्यत्रैव तद्विभागस्य तात्पर्यादित्यर्थः ।

विभावैरनुभावैश्च व्यभिचारिभिरप्युत ।

स्थायिभावस्सुखत्वेन व्यज्यमानो रसस्मृतः ॥ २ ॥

किञ्चिद्व्याख्या

किमाधारः वा भवेत् ? वेति पादपूरणे वितर्कं वा, वा स्याद्विकल्पोपमयोर्वितर्कं पादपूरण इति मेदिन्युक्तेः । एवमत्रेऽपि । अस्य प्रत्यायकः = प्रतीतेर्जनकः को वा ? अस्य प्रतीतिरपि कीदृशा = किम्प्रकारा ? प्रतीतिप्रकारोऽपि क इत्यर्थः । अपिना स्वरूपाधारप्रत्यायकास्समुच्चिताः ॥ १ ॥

प्रथमोऽज्ञासनवमकारिकाविवरणभणितमर्यादारीत्या प्रथमप्रश्नस्योत्तरमाह—विभावैरिति । विभावैः अनुभावैश्च व्यभिचारिभिरप्युत सुखत्वेन व्यज्यमानः = व्यञ्जनया बोध्यमानः स्थायिभावः रसस्मृतः । भरतादिभिरसाचार्यैरिति शेषः । व्यभिचारिणामतिस्फुटतया व्यञ्जकत्वेन विशेषण्योतयितुम्पृथगपिशब्दप्रयोगः । उतेति पादपूरणे । यद्वासमुच्चय एव, द्योतकयोर्मल्लनस्य दृष्टत्वात् । 'स्थायिनं विभावयन्ति = रसास्वादाङ्कुरयोग्यतान्नयन्तीति विभावाः । तमनुभावयन्ति = प्रकटाङ्कुर्वन्तीत्यनुभावाः । कार्याणि हि रोमाञ्चादीनि स्वकारणमाधिक्येन व्यञ्जयन्ति । विशेषेण = ^१पोषकतया अभितः = सर्वाङ्गेषु = सर्वाङ्गव्यापितया काव्ये

टिप्पणी

१ अलौकिकानां विभावानुभावव्यभिचारिशब्दानाम्मूलगतानोऽप्योग-
न्दर्शयति—स्थायिनमित्यादि । रसास्वादाङ्कुरेति । ईषद्रसास्वादेत्यर्थः ।

२ पोषणं स्थायिनः कार्यसमर्थीकरणम् । व्यभिचरन्तीति प्रसिद्धकल्पे तु
सुहुर्मुहुरभिव्यञ्जनमेव तस्य पोषणम् ।

किञ्चिद्द्वयाख्या

तञ्चारयन्ति = मुहुर्मुहुर्भिव्यञ्जयन्ति, विशेषेण आभिमुख्ये-
न = कटाक्षादिकार्यजनन आनुकूल्येन तम्प्रति चरन्ति न तु
तिष्ठन्तीति वा व्यभिचारिणः । ^१ तदुक्तम्—

विशेषादाभिमुख्येन चरन्तो व्यभिचारिणः ।

स्थायिन्युन्मग्ननिर्मग्नाः कल्लोला इव वारिधौ ॥ इति ।

स्थायिनि समुद्रप्राये उन्मग्ना उद्रताः निर्मग्ना निलीनाः ।

^२ अत एवानियतत्वादपि व्यभिचारिण इति ज्ञेयम् । ^३ अत
एवेकम्—

ये तूपकर्तुमायान्ति स्थायिनं रसमुत्तमम् ।

उपकृत्य च गच्छन्ति, ते मता व्यभिचारिणः ॥ इति ।

एवञ्च विभावैरीषद^४भिव्यक्तिः अनुभावैस्फुटा व्यभि-
चारिभिस्फुटतरेति समुदयजन्याभिव्यक्तिरेव रसत्वापा-
दिका ॥ २ ॥

टिप्पणी

१ तदुक्तमिति । विशेषेणाऽऽभिमुख्येन चरणमुक्तमित्यर्थः । विशेषा-
दित्यादि । इदमुपलक्षणम् ।

वीत्यभीत्युपसर्गौ द्वौ विशेषाभिमुख्यर्थयोः ।

विशेषेणाऽऽभिमुख्येन चरन्ति स्थायिनम्प्रति ॥

उन्मज्जन्तो निमज्जन्तस्थायिन्यम्बुनिधाविव ।

ऊर्मिवद्धर्धयन्त्येनैय्यान्ति तद्रूपताञ्च ते ॥

इत्यपि द्रष्टव्यम् । २ अत एव = उन्मग्ननिर्मग्नत्वादेव । ३ अत
एव = अनियतत्वादेव । ४ अभिव्यक्तिरिति । सुखत्वेन स्थायिनो
व्यक्तिरित्यर्थः । अत एव मूले सुखत्वेन व्यज्यमानस्य स्थायिभावस्य
रसत्वमुक्तम् ।

सुखस्यात्मस्वरूपत्वात्तस्याधारो न विद्यते ।

तद्व्यञ्जिकाया वृत्तेस्तु सामाजिकमनो भवेत् ॥ ३ ॥

काव्यार्थनिष्ठा रत्याद्यास्थायिनस्सन्ति लौकिकाः ।

तद्भौद्धनिष्ठास्त्वपरे तत्समा अप्यलौकिकाः ॥ ४ ॥

किञ्चिद्व्याख्या

आधारप्रश्नस्य प्रतिवचनं—सुखस्येति । सिद्धान्ततया सुखं, पक्षान्तरतया तद्व्यञ्जकमनोवृत्तिश्च रसत्वेन वक्ष्यते । तत्र सिद्धान्ताभिप्रायकमत्र प्रथमार्धम् । परपक्षपरमपरार्धम् । सुखस्यात्मस्वरूपत्वात् तस्याधारो न विद्यते । तद्व्यञ्जिकाया वृत्तेस्तु सामाजिकानाम्=नाट्यद्रष्टृसभ्यानां मनः आधारो भवेत् । सामाजिकपदेन काव्यश्रोतारोऽप्युपलक्षिताः । एवमग्रऽपि ॥ ३ ॥

ननु रसाधारप्रश्ने सुखस्याधारासत्त्वकथनं, तद्व्यञ्जकवृत्तिं प्रति मनस आधारत्वोक्तिश्चाऽऽग्रान् पृष्टः कोविदारानाचष्ट इति न्यायमनुकरोतात्यविज्ञाताभिसन्धेशङ्कां व्युत्सितुं विभावादित्त्रितयसंसृष्टस्थायिभावावगाहिसमूहालम्बनात्मकसात्त्विकमत्यभिव्यक्तसुखस्य सिद्धान्तत्वेन, तादृशमतेः परमतरीत्या च रसताम्प्रतिपादयिष्यंस्तदुपयोगितया, प्रथमप्रश्नोत्तरश्रवणाजिज्ञासितत्वेन च स्थायिभावादित्तुष्टयन्दर्शयंस्तदधीनसुखाभिव्यक्तिप्रकारमाह—काव्यार्थनिष्ठा इति नवकेन । तत्राद्यकारिकया स्थायिभूतानां रतिहासादीनामाश्रयभेदेन द्वैविध्यमाह—काव्यस्यार्थः=तत्प्रतिपाद्योः

बोधनिष्ठा यथास्वन्ते सुखदुःखादिहेतवः ।

बोद्धनिष्ठास्तु सर्वेऽपि सुखमात्रैकहेतवः ॥ ५ ॥

अतो न करुणादीनां रसत्वम्प्रतिहन्यते ।

भावानाम्बोद्धनिष्ठानान्दुःखाहेतुत्वनिश्चयात् ॥ ६ ॥

किञ्चिद्व्याख्या

नायकादिः । ^१ काव्येति नाश्वस्याप्युपलक्षणम् । तदर्थः = ^२ अनुकार्यो दुष्यन्तादिः तन्निष्ठाः स्थायिनो रत्याद्याः लौकिकाः = लोकप्रसिद्धास्सन्ति । तद्बोद्धनिष्ठाः अपरे रत्याद्यास्तु समानविषयकत्वादिना तत्समा अप्यलौकिका भवन्ति । तत्पदेनादिमेन काव्यार्थस्यान्तिमेन तन्निष्ठलौकिकरत्यादीनाञ्च परामर्शः ॥ ४ ॥

लौकिकालौकिकानां रत्यादीनाङ्कार्यभेददर्शयति — बोधनिष्ठा इति । बोध्यः = काव्यार्थः तन्निष्ठास्ते = रत्यादयः यथास्वम् = यथायोग्यं सुखदुःखादिहेतवः । बोद्धनिष्ठास्सर्वेऽपि ते तु सुखमात्रैकहेतवः । मात्रैकपदयोः प्रत्येकन्तत्तदर्थान्तरसाधारण्यात् स्पष्टार्थमुभयोपादानम् ॥ ५ ॥

^३ अलौकिकभावानान्तथात्वेन फलितमर्थम्प्रकटयति — अत इति । अत इत्यस्यैव शिवरणमुत्तरार्धम् । अतः = बोद्धनिष्ठानाम्भावानान्दुःखाहेतुत्वनिश्चयात् करुणादीनां रस-

टिप्पणी

१ काव्येतीति । एवमुपरिष्ठादपि द्रष्टव्यम् । २ अनुकार्यः = अभिनेयः । ३ अलौकिकभावानां यत् तथात्वम् = सुखमात्रैकहेतुत्वं तेन हेतुना फलितम् ।

तत्र लौकिकरत्यादेः कारणं लौकिकन्तु यत् ।

काव्योपदर्शितन्तत्तु विभाव इति कथ्यते ॥ ७ ॥

लौकिकस्यैव रत्यादेर्लोके यत् कार्यमीक्षितम् ।

काव्योपदर्शितन्तत्स्यादनुभावपदास्पदम् ॥ ८ ॥

लौकिकस्यैव रत्यादेर्ये भावास्सहकारिणः ।

काव्योपदर्शितास्ते तु कथ्यन्ते व्यभिचारिणः ॥ ९ ॥

किञ्चिद्व्याख्या

त्वन्न प्रतिहन्यते = प्रतिहितन्न प्राप्नोति । कर्मकर्तरि
लकारः ॥ ६ ॥

“गळसीमलसञ्चारुठसोदामभूषणम् ।

ब्रजसीमन्तिनीपुरयमतसीमेचकम्भजे” ॥

स्थायिभावनदर्शयित्वा विभावानुभावव्यभिचारिभावान्
क्रमतो दर्शयति—तत्रेति प्रयेण । तत्र = तयोर्लौकिकालौकि-
करत्याद्योर्मध्ये लौकिकरत्यादेः लौकिकङ्कारणन्तु यत्, का-
व्योपदर्शितन्तत्तु = तदेव विभाव इति कथ्यते । रसशास्त्रकारै-
रिति शेषः ॥ ७ ॥

लोके लौकिकस्यैव रत्यादेर्यत् कार्यमीक्षितम्भवति,
काव्योपदर्शितन्तत् अनुभावपदास्पदं स्यात् ॥ ८ ॥

ये भावाः = चित्तवृत्तयो निर्वेदादिरूपाः लौकिकस्यैव
रत्यादेस्सहकारिणः = तद्भिन्नास्तत्कार्यकारकाः, काव्योपद-
र्शितास्ते तु व्यभिचारिणः कथ्यन्ते ॥ ९ ॥

अलौकिकस्य रत्यादेस्सामाजिकनिवासिनः ।

उद्बोधे कारणज्ञेयन्त्रयमेतत् समुच्चितम् ॥ १० ॥

ज्ञातस्वपरसम्बन्धादन्यं साधारणात्मना ।

अलौकिकम्बोधयन्ति भावम्भावास्त्रयोऽप्यमी ॥ ११ ॥

भावत्रितयसंसृष्टस्थायिभावावगाहिनी ।

समूहालम्बनात्मैका जायते साच्चिकी मतिः ॥ १२ ॥

किञ्चिद्बोध्याख्या

मिळितस्य विभावादित्रयस्यालौकिकरत्याद्युद्बोधकत्व-
माह—अलौकिकस्येति । सामाजिकनिवासिनः अत एवा-
लौकिकस्य रत्यादेरुद्बोधे = लौकिकाद्विविचय बोधे एतत्त्रयं
समुच्चितम् = मिळितं सत् कारणं ज्ञेयम् ॥ १० ॥

उद्बोधनप्रकारमेवाह—ज्ञातेति । अमी मिळितास्त्रयो
भावा अप्यलौकिकं भावं ज्ञातस्वपरसम्बन्धाद्भावादन्यं सन्तं
साधारणात्मना = सामान्यतः पुरुषनिष्ठस्त्रीगोचररतित्वादि-
रूपेण बोधयन्ति । ज्ञातः स्वपरयोः = दुष्यन्तशकुन्तळाद्योः =
दुष्यन्तत्वशकुन्तळात्वादिरूपविशेषधर्मावच्छिन्नयोः सम्बन्ध
आधेयत्वमयो विषयित्वलक्षणश्च यस्मिंस्तस्मान्भावाल्लौकिका-
दन्यादृशत्वेन बोधस्य प्रकार एव साधारणात्मनेत्यनेन
दर्शितः । स्वपदस्यात्मीयार्थकत्वाल्लौकिकभावाश्रयीभूतदुष्य-
न्तादिग्राहकत्वम् ॥ ११ ॥

विभावादित्रयमिळितस्थायिभावगोचरा समूहालम्बना-
त्मिकोद्विक्तसत्त्वमयी काचन मनोवृत्तिरुदेतीत्याह—भावत्रि-

साऽनन्तरक्षणेऽवश्यं व्यनक्ति सुखमुत्तमम् ।

तद्रसः, केचिदाचार्यास्तामेव तु रसं विदुः ॥ १३ ॥

तेषाम्प्रत्येकविज्ञानङ्कारणत्वेन तैर्मतम् ।

स्थायिभावे रस इति प्रयोगस्तूपचारतः ॥ १४ ॥

किञ्चिद्व्याख्या

तयेति । भावत्रितयसंसृष्टस्थायिभाववगाहिनी समूहालम्बनात्मा सात्त्विक्येका मतिर्जायते । पानकरसास्वादस्थल इवेति भावः । विभावादित्रितयसंसृष्टता च स्थायिभावस्य त्रितयेन सहैकज्ञानविषयीभवनपूर्वकैकचमत्कृत्याधायकता ॥ १२ ॥

उक्तमत्याऽभिव्यक्तस्य सुखस्य सिद्धान्ततया रसत्वं, तस्या एव तत्त्वं मतान्तरतया चाचष्टे—सेति । सा अनन्तरक्षणे = अव्यवहितोत्तरक्षणे उत्तमं सुखं अवश्यं व्यनक्ति = व्यञ्जनया बोधयति । तत् रसो भवति । केचिदाचार्यास्तामेव रसं विदुः ॥ १३ ॥

सुखस्य रसत्वमते मतेरेव तस्या रसस्वरूपव्यञ्जकता, तस्या एव रसत्वे तु तद्व्यञ्जकमाह—तेषामित्यर्धेन । तैः = केचित्कारैः तेषाम् = विभावानुभावव्यभिचारिभावस्थायिभावानां प्रत्येकविज्ञानं कारणत्वेन = रसस्वरूपाभिव्यक्तौ हेतुत्वेन मतम् = स्वीकृतम् भवति । उक्तमतद्वयेऽपि पूर्वोक्तिविरोधम्परिहरति—स्थायीति । स्थायिभावे रस इति प्रयोगस्तु उपचारतः = उपचारहेतुकः । उपचारो लक्षणा ॥ १४ ॥

एवमव्यवधानेन क्रमो यस्मान्न लक्ष्यते ।

असल्लक्ष्यक्रमव्यङ्ग्यन्ध्वनिन्तस्मादिमं विदुः ॥ १५ ॥

व्यवधानात् क्रमो लक्ष्यो वस्त्वलङ्कारयोर्ध्वनौ ।

लक्ष्यव्यङ्ग्यक्रमन्तस्माद्गुनिमेतम्प्रचक्षते ॥ १६ ॥

किञ्चिद्व्याख्या

प्रसङ्गात् रसव्यञ्जकस्योक्तमत्या^१ देरसल्लक्ष्यक्रमव्यङ्ग्यध्व-
नित्वेन व्यवहारमुपपादयति— एवमिति । यस्मात् एवं यद-
व्यवधानम् = उक्तमत्यादेरसाभिव्यक्तेश्च व्यवधानाभावस्तेन
हेतुना क्रमः = तयोः पौर्वापर्यं न लक्ष्यते किन्तु केवलमनु-
मीयते, तस्मात् इमम् = उक्तमत्यादिं असल्लक्ष्यः = सल्लक्ष्यितु-
मशक्यः क्रमः = उक्तमत्याद्युत्तरोत्पत्तिकाभिव्यक्तिकता यस्य
रसस्य सोऽसल्लक्ष्यक्रमः स व्यङ्ग्यो येन सोऽसल्लक्ष्यक्रमव्यङ्ग्यः
तन्ध्वनिं विदुः । असल्लक्ष्यक्रमव्यङ्ग्यो ध्वनिरिति ध्वनिविदो
विदुरित्यर्थः ॥ १५ ॥

ध्वनिप्रसङ्गात् सल्लक्ष्यक्रमव्यङ्ग्यध्वनिन्दर्शयति—व्यव-
धानादिति । यस्मादित्यादिः । यस्मात् वस्त्वलङ्कारयोर्ध्वनौ
विषये व्यवधानात् क्रमः = तयोरभिव्यञ्जकस्य चाभिव्यक्तेश्च
पौर्वापर्यं लक्ष्यः = स्फुटसंवेद्यः, तस्मात् एतन्ध्वनिं लक्ष्यो
व्यङ्ग्यस्य क्रमो यस्मिन् स तथा तम् । सल्लक्ष्यक्रमव्यङ्ग्य-
मित्यर्थः । प्रचक्षते = वदन्ति ॥ १६ ॥

टिप्पणी

१ केचित्कारमते यत् विभावानुभावव्यभिचारिभावस्थायिभावानां
प्रत्येकविज्ञानमनन्तरक्षणे रसं व्यनक्ति, तत्सङ्ग्राहकमादिपदम् ।
एवमप्रेऽपि ।

रसभावतदाभासभावशान्त्यादिरक्रमः ।

अनन्तरक्षणे यस्माद्बन्धज्यतेऽवश्यमेव सः ॥ १७ ॥

श्रुतिदुष्टादयो दोषा ये रसप्रतिबन्धकाः ।

तदभावोऽपि सामग्र्यान्निविष्टोऽनिष्टहानिकृत् ॥ १८ ॥

या रीतयो ये च गुणास्तज्ज्ञानमपि कारणम् ।

अलङ्काराश्च विज्ञाता भवन्ति परिपोषकाः ॥ १९ ॥

किञ्चिद्व्याख्या

न परं रसात्मकव्यङ्ग्यस्यैवासल्लङ्घ्यक्रमत्वं अपितु स्था-
य्यादिरूपव्यङ्ग्यानामपीत्याह—रसेति । रसश्च भावश्च तदा-
भासौ च भावशान्तिश्चादयो यस्य समुदायस्य स तथा ।
आदिना भावोदयो भावसन्धिर्भावशवळता च । अक्रमः = क्र-
मरहितः । असल्लङ्घ्यक्रम इति यावत् । यस्मात् सः = रस-
भावादिः अनन्तरक्षण एव = तत्तद्बन्धकाव्यवहितोत्तरक्षण
एवावश्यं व्यज्यते । स्थायिनि रसपदस्यैव प्रयुक्तत्वाच्चतुर्दश-
कारिकायाङ्कथितस्योपचारस्य लक्षणावृत्तिरूपस्य निरूढता
दृढीकृता ॥ १७ ॥

तृतीयप्रश्नोत्तरतया गुणादिविशिष्टशब्दस्य रसप्रतीति-
सामग्रीभावमभिधास्यन् सामग्रीकोटौ तत्प्रतीतिप्रतिबन्धक-
दोषाभावोऽपि निवेशनीय इत्याह—श्रुतिदुष्टेति । श्रुतिदुष्टा-
दयो ये दोषा रसस्य = तत्प्रतीतेः प्रतिबन्धकाः, तदभावोऽपि
तस्यास्सामग्र्यान्निविष्टस्सन्ननिष्टहानिकृत् । निवेशनस्य वि-
धेयतयोक्त्या तस्यानिष्टहानिकृत्त्वं पर्यवस्यति । अनिष्टञ्चे-
हान्वयव्यभिचाररूपम् ॥ १८ ॥

रसप्रत्यायने शब्दस्य सहकारिणो भावरूपान्दर्शयति—

गुणालङ्काररीतीनाम्भावानाञ्च निवेदकः ।

तस्य प्रत्यायकशब्दो वृत्त्या व्यञ्जनरूपया ॥ २० ॥

वृत्तिः कार्याऽपरोक्षाऽस्य शब्दस्य सुखगर्भिणी ।

दशमस्त्वमसीत्यादिवाक्योत्थमतिवृत्तिवत् ॥ २१ ॥

किञ्चिद्व्याख्या

या रीतय इति । या रीतयः = वैदर्भीगौडीपाञ्चाल्यः ये गुणाः
= माधुर्यप्रसादादयश्च सन्ति तज्ज्ञानमपि रसप्रतीतेः कारणम् ।
अलङ्काराश्चानुप्रासादय उपमामुखाश्च विज्ञातास्सन्तः परि-
पोषकाः = स्फुटतया रसव्यञ्जका भवन्ति ॥ १९ ॥

अस्य प्रत्यायकः को वेति तृतीयप्रश्नमुत्तरयति—गुणेति ।
गुणालङ्काररीतीनां, भावानाम् = विभावानुभावव्यभिचारि-
भावस्थायिभावानाञ्च निवेदकः = बोधकः । दोषरहित इत्य-
पि ज्ञेयम् । तच्च निवेश्यतया निवेदितचरत्वादिह नोदितम् ।
तथाविधशब्दः व्यञ्जनरूपया वृत्त्या तस्य प्रत्यायकः । रस-
विषयकवैयञ्जनिकप्रत्ययजनक इत्यर्थः । इदञ्च काव्यस्थले,
नाट्यस्थले तु नाट्यस्यैव रसप्रत्यायकत्वमवगन्तव्यम् ॥ २० ॥

ननु रसस्वरूपभूतसुखव्यक्तेशाब्दत्वे कथमनुभवसिद्धम-
परोक्षत्वमित्याशङ्क्य द्रष्टान्तेन तदुपपादयति—वृत्तिरिति ।
सुखगर्भिणी = सुखमेव गर्भस्सुखगर्भस्तद्वती । सुखविषयि-
केत्यर्थः । अभेदार्थकतृतीयाघटितस्सुखेन गर्भिणीति तु विग्र-
हस्समासासम्भवान्न सम्भवति । न कर्मधारयान्मत्वर्थीयो
बहुव्रीहिश्चेत्तदर्थप्रतिपत्तिकर इति पुनः^१ प्रायिकम् । अस्य = र-

टिप्पणी

१ प्रायिकमिति । भूमादेरपि क्वचिन्मत्वर्थीयार्थत्वादिति भावः । प्र-

नित्यं सुखमभिव्यक्तं “रसो वै स” इति श्रुतेः ।

प्रतीतिस्वप्रकाशस्य निर्विकल्पसुखात्मिका ॥ २२ ॥

कार्यज्ञाप्यादिवैधर्म्यं यत्तु कैश्चिन्निरूपितम् ।

तदप्येतेन मार्गेण योज्यं शास्त्राविरोधतः ॥ २३ ॥

किञ्चिद्व्याख्या

सप्रत्यायकस्य शब्दस्य कार्या वृत्तिः दशमस्त्वमर्सात्यादि-
वाक्योत्थमतिवृत्तिवदपरोक्षा ॥ २१ ॥

प्रतीतिरपि कीदृशीति चरमप्रश्नस्योत्तरं सोपपत्तिक-
माह—नित्यमिति । यत् सुखं “रसो वै स” इति श्रुतेः = आ-
त्मनो रसपदवाच्यसुखस्य चाभेदनिवेदकवेदाद्धेतोः
अहमाकारेण नित्यमभिव्यक्तं भवति, स्वप्रकाशस्य तस्या-
परोक्षवृत्तिरूपा काव्यजन्या वैयञ्जनिकी प्रतीतिः निर्विकल्प-
सुखात्मिका = निर्गतो विकल्पो विविधकल्पना यस्मात्तादृ-
शानन्दरूपा ॥ २२ ॥

घटादिरूपं यत् दण्डादिकार्यं यच्च वह्न्यादिलक्षणं धूमा-
द्विज्ञाप्यं तदादितो रसस्य वैलक्षण्यं पूर्वाचार्या निरूपित-
वन्तः । तदपि नास्माकं प्रतिकूलमित्याह—कार्येति । कैश्चित्तु
रसस्य यत् कार्यज्ञाप्यादिवैधर्म्यन्निरूपितमस्ति तदपि शा-
स्त्राविरोधतः = शास्त्राविरोधं सम्पाद्य एतेन मार्गेण
नित्यस्वप्रकाशात्मरूपत्वाभ्युपगमरूपेण योज्यम् = योजयितुं
शक्यम् ॥ २३ ॥

टिप्पणी

कृते च सुखरूपस्य विषयस्य प्राशस्त्यमतिशयित्वं वा विवक्षितम् ।

परमानन्द आत्मैव रस इत्याहुरागमाः ।
 शब्दतस्तदभिव्यक्तिप्रकारोऽयम्प्रदर्शितः ॥ २४ ॥
 अर्थवादाधिकरणे, वनशैलादिवर्णनम् ।
 श्रोतॄणां सुखमात्रार्थमिति भट्टैरुदाहृतम् ॥ २५ ॥
 कार्यान्वितत्ववादेऽपि न विरोधोऽस्ति कश्चन ।
 यस्मात् कृतीप्सितत्वेन कार्यं सुखमपीष्यते ॥ २६ ॥

किञ्चिद्व्याख्या

सिद्धान्ततया प्रतिपादितस्य सुखरूपरसस्य शब्दादभिव्यक्तेः प्रकारमुपसंहरति—परमेति । परमानन्द आत्मैव रसः इति आगमाः “रसो वै सः, रसं ह्येवायल्लब्ध्वाऽऽनन्दी भवती”त्यादिरूपाः आहुः । शब्दतो या तस्याभिव्यक्तिस्तस्याः प्रकारः अयं प्रदर्शितः ॥ २४ ॥

शब्दस्य सुखाभिव्यञ्जकत्वं नास्माकमेव मते अपितु पूर्वतन्त्रवार्तिककृद्भिः कुमारिलभट्टैरप्यङ्गीकृतमित्याह—अर्थेति । काव्यादाविति शेषः । काव्यादौ वनशैलादिवर्णनं श्रोतॄणां सुखमात्रार्थम् = सुखैकप्रयोजनकं इति भट्टैः प्रथमाध्याये द्वितीयपादे प्राथमिकेऽर्थवादाधिकरणे उदाहृतमस्ति । मात्रपदेन प्रवृत्तिनिवृत्त्योर्व्यावृत्तिः ॥ २५ ॥

कार्यान्वित एवार्थे पदानां शक्तिरिति गुरुमतस्यापि नास्मासु प्रातिकूल्यमित्याह—कार्येति । कार्यान्वितत्ववादेऽपि = उक्तमतेऽपि कश्चन विरोधो नास्ति, यस्मात् कृतीप्सितत्वेन = कृत्याऽऽप्तुमिष्टत्वेन हेतुभूतेन सुखमपि कार्यमिष्यते

अलौकिकनियोगे तु न किञ्चिन्मानमीक्ष्यते ।
लोके वाचाञ्च सर्वासान्तत्परत्वन्न युज्यते ॥ २७ ॥
प्रयोजनवदज्ञातज्ञापकत्वञ्च मानता ।
शब्दस्य कार्यपरता त्वाचार्यैरेव खण्डिता ॥ २८ ॥

किञ्चिद्व्याख्या

= अङ्गीक्रियते । ^१ एवञ्च रसपरवाक्यस्थपदानामपि व्यञ्जक-
त्वेन सुखात्मककार्यसम्बन्धिनि विभावादिरूपार्थे शक्ति-
सत्त्वान्न विरोध इति भावः ॥ २६ ॥

उक्तीत्या सिद्धपराणामपि वाक्यानाम्प्रामाण्यमस्तीत्या-
यातम् । ये तु न पूर्वोक्तद्वार्य अपितु कृत्या यागादिकलञ्ज-
भक्षणाद्यन्यतरद्वारा जन्यन्नियोगापरपर्यायं लिङ्गाद्यर्थभूतमपू-
र्वाख्यमलौकिकम्, साक्षात् परम्परया वा तदन्वित एवार्थं
पदानां शक्तिः, रसपदार्थभूतसुखस्य पुनरतथात्वान्न शब्द-
प्रत्याख्यत्वमिति वदन्ति, तान् प्रत्याह—अलौकिकेति ।
अलौकिकनियोगे तु विषये किञ्चिन्मानं नेक्ष्यते । तमभ्यु-
पेत्याप्याह—लोके सर्वासां वाचां तत्परत्वन्न युज्यते च ॥२७॥

^२ कार्यपरस्यैव वाक्यस्य प्रामाण्यन्न सिद्धपरस्येति वादि-
नाम्मतं प्रामाण्यस्यान्याद्दृशत्वप्रदर्शनपूर्वकम्प्रत्याचष्टे—प्रयो-
जनेति । प्रयोजनवदज्ञातज्ञापकत्वञ्च मानता । अज्ञातेत्यने-

टिप्पणी

१ एवञ्च = सुखस्यापि कार्यत्वे च । रसपरेत्यादेशशक्तिसत्त्वा-
दित्यत्राम्बयः । २ कार्यपरस्यैवेति । प्रवृत्तिनिवृत्त्यन्यतरपरस्यैवेत्यर्थः ।

देवताधिकृतिन्यायात् पदैरन्यपरैरपि ।

प्रयोजनवदज्ञातावाधितार्थमतिर्भवेत् ॥ २६ ॥

तस्मादन्यपरत्वे वा स्वातन्त्र्ये वा पदानि नः ।

व्यञ्जयन्ति परानन्दं सहकार्यानुरूप्यतः ॥ ३० ॥

इति श्रीपरमहंसपरिव्राजकाचार्यवर्य-विश्वविश्रुतसर्वतन्त्र-
किञ्चिद्व्याख्या

नावाधितेत्यपि द्रष्टव्यम् । तच्चोत्तरकारिकायां व्यक्तम् ।
१ पवकारार्थकचकारेण कार्यप्रतिपादकत्वस्य मानतात्वनिरा-
सः । प्राभाकरैः कार्यप्रतिपादकत्वरूपस्यैव प्रामाण्यस्याभ्यु-
पगतत्वात्तदेवाङ्गीक्रियतामित्यत आह—शब्दस्येति । शब्द-
स्य कार्यपरता तु आचार्यैरेव = लोकगुरुभिर्भगवत्पूज्यपादै-
रेव खण्डिता भवति । तथा च नास्माभिस्तत्खण्डने प्रयत्यते
पिप्रेषणन्यायापत्तेरिति भावः ॥ २८ ॥

ननु प्रामाण्यस्यैतादृशत्वे किञ्चिदर्थतात्पर्येण प्रयुक्तस्य
शब्दस्य तात्पर्याविषयीभूतार्थान्तरेऽपि प्रामाण्यमापद्यत इत्या-
शङ्कां २ सदृष्टान्तमिष्टापत्त्या परिहरति—देवताधिकृतीति ।
देवताधिकृतिन्यायात् = शारीरकर्मासायाः प्रथमाध्याये
तृतीयपादे देवताधिकरणे नवमतया प्रवृत्ते सूत्रभाष्यकृदा-
द्विभिः प्रतिपादितत्रयायमनुसृत्य अन्यपरैरपि = स्वार्थभिन्ना-
र्थपरैरपि पदैः प्रयोजनवदज्ञातावाधितार्थमतिर्भवेत् ॥ २९ ॥

उक्तीत्या शब्दस्य रसप्रत्यायकतायान्न काचिदप्यनुप-

टिप्पणी

१ एवकारः = तस्मात्तार्थः एवार्थो यस्येति विग्रहः । यद्वा चकारैवकारयो-
भिन्नतया तदर्थयोरोपाधिकभेदमादाय गजवदनादिविग्रहः । २ सदृष्टान्त-

स्वतन्त्रताक-श्रीमधुसूदनसरस्वतीयतिवरविरचिते श्रीभगव-
द्भक्तिरसायने भक्तिरसनिरूपणनाम तृतीय उल्लासः ।

किञ्चिद्व्याख्या

पत्तिरतस्तस्य तत्प्रत्यायकत्वं सिद्धमिति प्रतिपादयन् भक्ति-
रसतात्पर्यकं रसनिरूपणमुपसंहरति—तस्मादिति । अन्य-
परस्यापि शब्दस्य प्रयोजनवदज्ञाताबाधितस्वार्थप्रमापकत्वा-
दित्यर्थः । नः = अस्माकम् । अस्मन्मत इति यावत् । पदानि
अन्यपरत्वे वा स्वातन्त्र्ये = स्वार्थपरत्वे वा सति सहकार्या-
नुरूप्यतः = सहकारिणा^१ मानुरूप्यमवाप्य । तत्तद्वसानुरूपानु-
न्दोषाभावगुणादिरूपसहकारिणः प्राप्येति यावत् । आनुरूप्य-
मानुकूल्यम् । परानन्दं व्यञ्जयन्ति । विभावादिबोधनद्वारेति
भावः । स्वातन्त्र्ये वेति दृष्टान्तार्थम् । प्रत्येकं वाकारप्रयो-
गस्समप्राधान्यद्योतकः ॥ ३० ॥

^३ राजीवराजनयनं रमणीयरूपं
राधापयोधरसरोरुहराजर्हसम् ।
काशीशमानससरोवरवासशीलं
वातालयेशमनिशं शरणं ब्रजामः ॥

टिप्पणी

मिति । स्वार्थेऽपि प्रमाणत्वेन देवताधिकरणे साधितं “वज्रहस्तः पुरन्दर”
इत्यादिवाक्यं दृष्टान्तः । किञ्चिदर्थतात्पर्यकशब्दस्यान्यार्थेऽपि प्रामाण्यं
सम्भवति, यथा वज्रहस्तः पुरन्दरं इत्यादेरित्येवंस्तस्य दृष्टान्तता ।
१ आधेयत्वरूपस्सम्बन्धषष्ठ्यर्थः । २ राजीवराजे (विषये) नय-
नैव्यस्येत्यपि विग्रहः ।

किञ्चिद्व्याख्या

भक्त्यैव भवजय ^१ इति कलिसमयेऽस्मिन्नसौ रसग्रन्थः ।
 विवृतो मया नियोगा ^२ दखिलजगद्धासिवासुदेवस्य ॥
 न हि मे विवृतौ शक्तिर्न च शास्त्रेषु निर्णयः ।
 इति ^३ साधुषु सन्तिष्ठे विषयेष्वखिलेष्वपि ॥

टिप्पणी

१ इतिर्हेतौ । अन्वयश्चास्य विवृत इत्यत्र । कदा विवृतः ? अस्मिन् कलिसमये = अत्यन्तघोरतयाऽनुभूयमाने कलिकाले । इत्यस्मिन् कलिसमय इत्यपि प्रकाररूपमितिपदार्थगिद्दिनमयसमयश्चादाय योज्यम्, १८४४४१४ तमे हि कलिदिने विवृतिरतीता ।

२ कस्य भक्त्या, कस्य वा नियोगादित्यपेक्षायामाहाखिलेत्यादि ।

यस्य देवे परा भक्तिर्यथा देवे तथा गुरौ ।
 तस्यैते कथिता ह्यर्थाः प्रकाशन्ते महात्मनः ॥
 धर्मसत्यदयोपेतो विद्या वा तपसाऽन्विता ।
 मद्भक्त्याऽपेतमात्मानञ्च सम्यक् प्रपुनाति हि ॥

इत्येतत्प्रभृतयश्श्रुतिस्मृतयोऽत्र स्मर्तव्याः ।

शुध्यति हि नान्तरात्मा कृष्णपदाम्भोजभक्तिमृते ।
 वसनमिव क्षारोदैर्भक्त्या प्रक्षाल्यते चेतः ॥

इत्येवमाद्या भगवत्पादानाम्प्रकरणभणितयश्च । वासुदेवो बृहद्भानुः, वसुप्रदो वासुदेवः, भूतावासो वासुदेव इत्यत्र च तेषां वासुदेवनामविवरणान्यपि भाष्यगतानि प्रहीतव्यानि ।

३ साधुषु सन्तिष्ठे = सज्जानिर्णेतृतया सम्यगाश्रये । स्थेयत्वेन

किञ्चिद्व्याख्या

अपि गुणपरमाणुस्पर्शहीनं समन्ता-

^१दितरगिरिपरीतं लेखनम्मामकीनम् ।

^२ब्रजगतजनमित्रन्तत् कुचेलोपनीत-

ङ्कुचिपिटमिव चीवत्वादरादानतोऽस्मि ॥

इति "पोल्पाकरमनयकत् अनुजन्नम्पूतिरिष्पाट्, दामो-
दरन्नम्पूतिरिष्पाट्" इति वा निर्दिश्यमानेन समस्तशास्त्रसमु-
पकारकन्यायशास्त्रप्रभृतौ श्रीपरीक्षितित्यपरनामविराजमान-
महामहामहिम-श्रीरामवर्मनामधेय - गोश्रीमहाराज, महामहो-
पाध्याय-भट्ट-श्रीगोदवर्मनामक-कोटिलिङ्गराज, शाब्दिकति-
लक-श्रीमदय्याशास्त्रिमहीसुरमहोदयादिशिष्येण वेदान्तिति-
लकविरुद्भाजा श्रीदामोदरशर्मणा विरचिता श्रीभगवद्भक्ति-
रसायनतृतीयोल्लासस्य किञ्चिद्व्याख्या ।

॥ श्रीकृष्णार्पणमस्तु ॥

टिप्पणी

x संशयस्थलेनिर्णायकत्वरूपेण तेषामाश्रयणं हि तेषु स्थितिः । यथा—

.संशय्य कर्णादिषु तिष्ठते यः । इत्यादौ ।

१ इतरगिरिपरीतम् = दोषपर्वतैर्व्याप्तम् । ईदृशमपि मामकीनं लेख-
नङ्कुचेलोपनीतङ्कुचिपिटमिव चीवत्विति सम्बन्धः । २ ब्रजगतजनमित्र-
मिति चीवने कर्तृतयाऽऽनतौ कर्मतया चान्वेति । तदिति । अतिललित-
बालगोपालतया *विलसत्, पारमैश्वर्यपरमकारुणिकत्वाद्यनन्तकल्याण-

x संशयस्थलेनिर्णायकत्वेति । यद्विषयकसंशयस्तन्निर्णायकत्वेत्यर्थः,

विवादपदनिर्णेत्येय इत्यभिधीयते । इत्युक्तेः ।

* विशेषेण = अव्याजरमणीयतया लसत् = क्रीडत्, नन्दयशोदादींश्च
श्रीदामस्तोककृष्णप्रसुखांश्च राधाचन्द्रावलीप्रभृतींश्च तत्तद्गीत्याऽऽलिङ्गन् ,

टिप्पणी

गुणगणसुमधुरमहोदधिरिति च प्रसिद्धमित्यर्थः । × यद्वा तत् = ब्रह्म । ननु मिलत्वन्नाम शत्रुत्वमिव शारीरो धर्मविशेषः शरीरञ्च ब्रह्म न भवतीति कथमत्र तत्पदस्य “तत्त्वमसी”त्यादाविव ब्रह्मार्थ इति चेत् + सत्यम्, जाप्रति हि—

“अहो भाग्यमहो भाग्यन्नन्दगोपत्रजौकसाम् ।
यन्मित्रम्परमानन्दम्पूर्णम्ब्रह्म सनातनम्” ॥

शोभमानमित्यपि । क्रीडनश्लेषणदीप्तयो हि लसवात्वर्थतया धत्तु-
रूपादशादौ दर्शिताः । श्लेषणमालिङ्गनमिति धात्वर्थप्रकाशिका । दीप्ति-
शशोभा । अत एव “शुभ दीप्ता”विति धातुपाठः ।

× भगवद्गुणानाञ्चिन्मयानात्र निर्गुणत्वेन मायिकगुणविरहरूपेण
विरोध इति दर्शयन् प्रकारान्तरेण तत्पदं विवृणोति—यद्वेति । चिदेव हि
तत्तद्गुणत्वेन (पारमैश्वर्यत्वपरमकारुणिकतात्वादिना) स्फुरती भगवत्श्रि-
ङ्गूपस्य गुणताम्भजत इति भक्तिरसिकैरवसेयम् ।

श्रुतिभिर्महापुराणैस्सगुणगुणातीतयोरैक्यम् ।

यत् प्रोक्तङ्गूढतया, तदहं वक्ष्येऽतिविशदार्थम् ॥

(प्रोक्तम् = परमतात्पर्येणोक्तम्भवति) इति प्रतिज्ञाम्पुरस्कृत्य प्रवृत्तो
भगवत्पादोपदेशश्रीपशुपकुलतिलकविविधलीलाभयस्सदुपपत्तिसमुदयस्सवि-
स्तरोऽत्र विस्तरभयादेव न लिख्यते । ये पुनरसिकशिरोमणयश्श्रीम-
द्भागवतशास्त्रमपरिशिलयन्तश्शुष्कवेदान्तिनस्सगुणनिर्गुणयोर्भेदं वदन्ति,
तैस्सोऽयं वेदान्तगुरुवरनीराजितपदाम्बुजानां सारोपदेशस्स्वयम्पुस्तकसङ्ग्र-
हतो द्रष्टव्यः ।

+ सत्यमित्यर्थाङ्गीकारे । मिलत्वस्य शरीरधर्मत्वमितरशरीरस्य
ब्रह्मव्यतिरिक्तत्वञ्च वयमुररीकुर्मो न पुनरवशिष्टमित्यर्थः । तत्र हेतुर्जाप्रति

टिप्पणी

“कृष्णमेनमवेहि त्वमात्मानमखिलात्मनाम् ।

जगद्धिताय सोऽप्यत्र देहीवाऽऽभाति मायया” ॥

इत्येवमाद्या ब्रह्मसाक्षात्कर्तृसार्वभौमश्रीशुकोक्तिकोटयः । कृष्णो ब्रह्मैव
शाश्वतमित्यादिश्रुतिशतानि च । अत्र जगद्धिताय मायया कयापि शरीर-
त्वेन भासमानं सच्चिदानन्दधनं श्रीकृष्णस्वरूपभूतम्परब्रह्मैव धीकृष्ण-

हीत्यादि । ब्रह्मसाक्षात्कर्तृसार्वभौमेति । अत एव विजृम्भते तदीयमुक्त-
पुरस्सरत्वप्रदर्शनी “शुको मुक्तो वामदेवोऽपि मुक्तः” इति श्रुतिः ।
शरीरत्वेन भासमानमिति । दर्शितञ्च कतिपयपद्यैरिन्द्रियसामान्यम्प्रति त-
द्विशेषान् प्रति च गोचरत्वं वेदान्तनितान्तनिष्णातैर्भगवत्पादैः—

दौर्भाग्यमिन्द्रियाणाङ्कृष्णे विषये हि शाश्वतिके ।

क्षणिकेषु पापकरणेष्वपि सज्जन्ते यदन्यविषयेषु ॥

(इन्द्रियभागधेयभूताञ्छाश्वतिकात् कृष्णादतिरिक्तत्वे तु परब्रह्म-
णोऽद्वैतविलोप आपद्येत)

कन्दर्पकोटिसुभगं वाञ्छितफलदन्दयार्णवङ्कृष्णम् ।

त्यक्त्वा कमन्यविषयन्नेत्रयुगन्द्रष्टुमुत्सहते ॥

पुण्यतमामतिसुरसाम्मनोभिरामां हरेः कथान्त्यक्त्वा ।

श्रोतुं श्रवणद्वन्द्वद्भ्राम्यङ्गथमादरम्भवति ॥

इत्यादि । पुण्यतमामित्यदृष्टम्मनोभिरामामिति दृष्टञ्च फलातिश-
यन्दर्शयति । रसिकान् ग्राहयितुमाहातिसुरसामिति । अतिशयिता लौकि-
करसानरसीकुर्वन्तदशोभना निरुपमपुमर्थभूता रसादृष्टङ्गारादिप्रेयोन्तमिळिता
नव, शुद्धश्च भक्तिरसा यस्यां साऽतिसुरसा, तां श्रीमद्वासविहरणादिकथाम् ।
समुदाहृतञ्च हर्षप्रकरणेतेषामेव भाषणम्—कृष्णकथासंश्रवणे महोत्सव इति ।
ग्राम्यम् = अदलीलम् = दूरेहरित्वादफलकं विपरीतफलकञ्च वचः । आद-
रम्भवति = उत्सहते ।

टिप्पणी

शरीरनाम, न पुनरितरशरीरवत् प्राकृतमिति प्रथमोक्तिभिरतिसुलभम् ।
विवेचितञ्चैतद्वैतमतस्थापकमकुटमण्डनमहामणिभिर्मूलकृद्धिरेव विकसि-
तभगवद्गीतासरस्त्रिजसमास्वादनसरसपरमहंसवतंसैः । इत्यञ्च सति कृष्णो
ब्रह्मैव शाश्वतमित्येतत्प्रभृतीनामपि श्रीकृष्णविग्रहैकपरता निरुपद्रवस्पर्शा
भवति । सङ्गच्छते च

अहं सर्वस्य प्रभवो मत्तस्सर्वम्प्रवर्तते ।

इति श्रीमुखोक्तेर्भाष्ये भगवत्पादीये “अहम् = परम्ब्रह्म वासुदेवाख्यम्”
इति विवरणम् ।

कृषिर्भूवाचकरशब्दो णश्च निवृत्तिवाचकः ।
तयोरैक्यम्परम्ब्रह्म कृष्ण इत्यभिधीयते ॥

इति स्मृतेरपि तद्विग्रहपरत्वमनपायमेव । अपि च—“कृष्णः
परमसुन्दरः” “सर्वज्ञो भगवान् कृष्णः” इत्यत्रत्ययोः कृष्णपद-
योर्नार्थभेदः । ज्ञानरूपस्य विग्रहस्य ज्ञानकर्तृता पुनरौपचारिकी । यथा
सविता प्रकाशत इत्यत्र सवितुः प्रकाशकर्तृत्वम् । अन्यच्च—

सदा सेव्यः कृष्णस्सजलघननीलः करतले
दधानो दध्यघ्नन्तदनु नवनीतम्पुरळिकाम् ।
कदाचित् कान्तानाङ्कुचकलशपत्राळिरचना-
समासक्तस्त्रिग्वैस्सह शिशुविहारं विरचयन् ॥

इत्येवमखिलगोकुलकामिनीकदम्बकुकुचकन्दुककेळिकरकरकमलजलध-
रसहोदरमनोहरकळे वरनिरन्तरनिषेवणनिरतानाभिखिलपरमहंससमुदयसत-
तसेवितचरणनळिनयुंगळानां स्वामिश्रीशङ्करभगवत्पूज्यपादानाञ्च ब्रह्मनिष्ठ-
त्वभङ्गस्य विटसङ्गस्य वा प्रसङ्गः । (कान्ताकुचकलशगोचरमखिलेत्यादि-
कमलस्यमितरेषामपि दध्यन्नादीनाञ्चतुर्णामुपलक्षणम् । निरन्तरेति सदे-

टिप्पणी

त्यस्य विवरणम् । सेवनस्य सार्वदिकत्वादेव तेषामेषा नमस्कृतिः—

सदैव पादपङ्कजम्मदीयमानसे निज-
न्दधानमुत्तमाळकजमामि नन्दवालकम् । इति ।)

उपदिश्यते च तैरितरेभ्यः—

स्नानव्याकुलयोषिद्वस्त्रमुपादायागमुपारूढं
व्यादित्सन्तीरथ दिग्वस्त्रा दातुमुपाकर्षन्तन्ताः ।
निर्धूतद्वयशोकविमोहम्बुद्धम्बुद्धेरन्तस्थं
सत्तामात्रशरीरम्प्रणमत गोविन्दम्परमानन्दम् ॥

इति रीत्या पुरुतरप्रकारैः । अपरञ्च—निर्दशेषनिगमनिचयसारसर्व-
स्वभूतश्रीमन्नामाष्टोत्तरशतान्तर्गतस्य सच्चिदानन्दविग्रहनाम्नो मुख्यार्थपर-
ताऽपि परिपालिता भवतीति सकलमपि सुभगम् । चीवत्त्विति ।
चीवृ-आदानसंवरणयोरिति धातुपाठः । आदानहृग्रहणं, संवरणं स्वीकार
इति धात्वर्थप्रकाशिका । आदरादिति देहलीदीपन्यायेनान्वेति ।

मृदुसुरभिसमीरे सूरजातीरदेशे
नवकुसुमसुभूषञ्चारुपिञ्छावतंसम् ।
स्मितमधुरमुखाञ्जं रासलीलाविलोल-
ङ्कलय कलय चेतो गोपिकाभागधेयम् ॥

इति साङ्गटिप्पणीकं सविद्युतिकश्रीभगवद्भक्तिरसायनम् । शुभं स्यादिति
मूलकारिकासङ्ख्या ।

“श्रीकृष्ण गोविन्द हरे मुरारे
हे नाथ नारायण वासुदेव”

॥ श्रीकृष्णार्पणमस्तु ॥

